

شہید علمائے حق

حالاتِ زندگی

شہید ثانیؒ


شہید اولؒ

شہید ثالثؒ

شہید خامسؒ


شہید رابعؒ

علامہ ڈاکٹر سید ضمیر اختر نقوی





1111



بِسْمِ اللّٰهِ الرَّحْمٰنِ الرَّحِیْمِ

شہید علمائے حق

حالاتِ زندگی

شہید ثانیؒ

شہید اولؒ

شہید ثالثؒ

شہید خامسؒ

شہید رابعؒ

علامہ ڈاکٹر سید ضمیر اختر نقوی

جملہ حقوق بحق ناشر محفوظ ہیں

نام کتاب	: شہید علمائے حق
تالیف	: علامہ ڈاکٹر سید ضمیر اختر نقوی
ناشر	: مرکز علوم اسلامیہ
	: I-4 نعمان ٹیرس، فیز-III، گلشن اقبال بلاک-11
	: کراچی۔ فون: 021-4612868
کمپوزنگ	: ریحان احمد شیخ 0300-2787252
مطبع	: سید غلام اکبر
تعداد اشاعت	: پانچ سو
اشاعت اول	: 1993ء
اشاعت دوم	: 2008ء
قیمت	: Rs. 200/=

..... ﴿ کتاب ملنے کا پتہ ﴾

مرکز علوم اسلامیہ

I-4 نعمان ٹیرس، فیز-III، گلشن اقبال، بلاک-11

کراچی۔ فون: 021-4612868 ، 0300-2778856

فہرستِ ابواب

صفحہ نمبر	عنوانات	نمبر شمار
۷	حرف حق	۱۔
۱۲	ابتدائیہ	۲۔
۱۴	اسمائے مبارکہ شہدائے ایمان	۳۔
۲۳	۴۔ شہیدِ اول [ؒ] (حالات و خدمات)	
	علامہ شیخ شمس الدین	
۲۴	مختصر تعارف	۵۔
۲۵	شہیدِ اول [ؒ]	۶۔
۲۵	تحصیل علم کے لئے محنت	۷۔
۲۶	کمالات و کرامات	۸۔
۲۷	اسبابِ شہادت	۹۔
۲۸	اولادِ شہیدِ اول	۱۰۔
۲۸	شہیدِ اول [ؒ] کی خدمات علمیہ	۱۱۔
۳۱	۱۲۔ شہیدِ ثانی [ؒ] (حالات و خدمات)	
	علامہ شیخ زین الدین	

۳۲ مختصر تعارف	۱۳-
۳۳ شہید ثانیؒ	۱۴-
۳۴ اشغال علمیہ	۱۵-
۳۵ کرامات شہید ثانیؒ	۱۶-
۳۵ اسباب شہادت	۱۷-
۳۷ آثار علمیہ	۱۸-
۳۷ اولادِ امجاد	۱۹-
۳۹ شہید ثالثؒ (حالات و خدمات)	۲۰-
	قاضی علامہ نور اللہ شوستری	
۴۰ مختصر تعارف	۲۱-
۴۲ شجرہ نسب	۲۲-
۴۲ عہد اکبر اور شہید ثالثؒ کی آمد	۲۳-
۴۶ ہندوستان میں پہلی بار محفل میلاد النبیؐ	۲۴-
۴۶ مخدوم الملک اور عبدالبنی کا حشر	۲۵-
۴۷ دربار اکبری میں آفتاب علم	۲۶-
۴۸ جہانگیر کی تخت نشینی	۲۷-
۴۸ قاضی صاحب کا زمانہ مشکلات	۲۸-
۴۹ قاضی صاحب کو شہید کرانے کی منظم سازش	۲۹-
۵۱ سفر ہندوستان و عہدہ قاضی القضاة	۳۰-
۵۲ زکاوت و ذہانت اور حاضر جوابی	۳۱-

۵۳	سبب شہادت	۳۲-
۵۶	شہید کا تقیہ نہ کرنا	۳۳-
۵۷	تاریخ وفات	۳۴-
۵۸	قاضی صاحب کا دفن	۳۵-
۵۸	آثار علمیہ	۳۶-
۵۹	مخالفین کی رد میں شہید کے تصانیف	۳۷-
۶۴	مصنفات شہید ثالث	۳۸-
۷۰	اولاد امجاد	۳۹-
۷۱	قبر شہید ثالث کا پہلا زائر	۴۰-
۷۴	تعمیر مزار اقدس	۴۱-
۸۳	اجمالی جائزہ	۴۲-
۹۰	مرثیہ در حال شہید ثالث قاضی نور اللہ شوستری	۴۳-
۱۱۵	شہید رابع (حالات و خدمات)	۴۴-
علامہ مرزا محمد کامل دہلوی			
۱۱۶	مختصر تعارف	۴۵-
۱۱۸	ابتدائی تعلیم	۴۶-
۱۱۸	کتب بنی کا شوق	۴۷-
۱۱۸	اساتذہ کی تعظیم	۴۸-
۱۱۹	قوت اجتہاد	۴۹-
۱۱۹	شاگردوں کی دلجوئی	۵۰-

- ۱۲۰ اسباب معیشت ۵۱
- ۱۲۰ فن طب میں ایک تصنیف ۵۲
- ۱۲۰ شاعرانہ ذوق و ادبیات ۵۳
- ۱۲۱ تصنیفات ۵۴
- ۱۳۰ مفتی محمد قلی صاحب سے مراسلات ۵۵
- ۱۳۰ مخالفین کا عناد ۵۶
- ۱۳۰ واقعہ قتل ۵۷
- ۱۳۱ ایک خواب ۵۸
- ۱۳۲ مرقدِ مطہر ۵۹
- ۱۳۳ شہیدِ خامس[ؒ] (حالات و خدمات) ۶۰
- آیت اللہ سید محمد باقر الصدر[ؒ]
- ۱۳۴ مختصر تعارف ۶۱
- ۱۳۵ ابتدائی تربیت ۶۲
- ۱۳۵ پہلی تحقیقی کتاب ۶۳
- ۱۳۶ حوزہ علمیہ نجف اشرف میں آمد ۶۴
- ۱۳۷ اتحاد بین المسلمین ۶۵
- ۱۳۷ شہادت ۶۶
- ۱۳۸ تصنیفات شہیدِ خامس[ؒ] ۶۷

حرفِ حق

میرے کرم فرما ممتاز ادیب و خطیب علامہ سید ضمیر اختر نقوی صاحب نے جن بے نیازانِ دنیا اور نیازمندانِ حق کا تذکرہ پیش کیا ہے ان کے زہد، تقف، استغراق، استہلاکِ باطنی، انقطاعِ حقیقی، کمال مرتبہ، عرفان و محبتِ الہی، اعمالِ صالحہ و حقہ اور ترکِ ماسویٰ اللہ ہر دوست و دشمن پر روزِ روشن کی طرح واضح تھا۔ ان حضرات کے وصال کو کافی عرصہ گزر گیا لیکن جملہ عشاقِ حق کی طرح ان کے ذکر میں آج بھی یہ تاثیر نہیں معلوم ان کی پاک سیرت اور پاک صحبت کی گہرائی اور دلربائی کا کیا حال ہوگا۔

ہرگز نہ مرود آنکہ دلش زندہ شربہ عشق

مثبت است بر جریدہ عالم دوام ما

تجربہ شاہد ہے کہ بزرگانِ دین کی حکایات و روایت بھی ایک خاص نور ہوتا ہے جو سننے والے پر کسی درجے میں وہی اثر ڈالتا ہے جو ان بزرگوں کی صحبت سے حاصل ہوتا ہے اس لئے ہمیشہ بزرگانِ دین نے ایسی حکایات اور روایات کے جمع کرنے اور شائع کرنے کا اہتمام کیا ہے۔ زیر نظر کتاب اسی مقصد کے لئے لکھی گئی۔ صحبت ایسی قوی تاثیر اور سریع الاثر شے ہے کہ ذرا سی دیر میں آدمی کو کہیں کا کہیں پہنچا دیتی ہے۔ کیوں نہ ہو، صحبت تو وہ چیز ہے کہ روحانیت سے گزر کر مادیات تک میں اپنا اثر دکھلاتی ہے۔ چنانچہ سعدی فرماتے ہیں:

گلے خوشبوئے در حمام روزے رسید از دست محبوبے بد ستم

بد و گفتم کہ مشکے یا صیری کہ از بوئے ولآ ویز تو مستم
 بگفتا من عملے ناچیز بودم ولکین مدتے باگل نشتم
 جمال ہمنشین در من اثر کود وگرنہ من ہماں خاکم کہ ہستم
 حضرت رسول خدا اور ان کے بعد حضرات آئمہ طاہرین صلوٰۃ اللہ جامعین نے اس
 راز کو خوب سمجھا اور مستفیدین و طالبین کی اصلاح کے لئے صحبت نیک کو ضروری قرار دیا
 ہے اور مختلف عنوان سے اس کی اہمیت کو موکد کیا ہے۔

حضرت صادق آل محمد امام جعفر ابن محمد علیہ السلام نے ارشاد فرمایا:

”جب خدا کسی بندے سے نیکی کا ارادہ کرتا ہے تو اس کو علم دین عطا کرتا ہے“

حضرت امام موسیٰ کاظم علیہ السلام نے ارشاد فرمایا:

”عالموں کے ساتھ مزبلوں (کوڑا گھر) پر بیٹھنا بہتر ہے جاہل کے ساتھ مسندوں پر۔“

حضرت امام محمد باقرؑ نے فرمایا:

”ایک عالم کی صحبت میں بیٹھنا ایک سال کی عبادت سے بہتر ہے۔“

حضرت امام جعفر صادقؑ نے ارشاد فرمایا:

”لوگ اس لئے ہلاک ہوتے ہیں کہ وہ عالم سے سوال نہیں کرتے۔“

حضرت امام محمد باقرؑ نے ارشاد فرمایا:

”علمی صحبت میں بیٹھ کر علمی مذاکرہ کرنے کا ثواب قبولیت نماز کے ثواب کے برابر ہے۔“

اور چونکہ یہ ظاہر ہے کہ ہر شخص اپنی ناداری و کم مانگی یا مشاغل کی وجہ سے اس پر قادر

نہیں ہے کہ بال بچوں اور روزگار کو چھوڑ کر دور دراز کے سفر کی مشقت اور کرایہ و زادراہ

کے اخراجات کو برداشت کر سکے۔ بلکہ بہت لوگ اپنی بے کسی ناداری یا دور افتادگی یا

دوسروں کی ملازمت و تابعداری کی وجہ سے ایسے ناچار و مجبور ہیں کہ گھر اور ملازمت

چھوڑ کر تھوڑا وقت بھی بزرگوں اور اللہ والوں کی صحبت کے لئے نہیں نکال سکتے یا وہ مدت نفع تام کے لئے ناکافی ہوتی ہے اس لئے بزرگانِ ملت نے ایسے لوگوں کے لئے بطور مکافات بزرگوں کی حکایات و ملفوظات اور ایسے حضرات جو صحبتِ نیک سے محروم ہیں ان کے لئے ایسی کتابوں کا مطالعہ ہی صحبتِ نیک کا قائم مقام ہے اور مواعظ کا مطالعہ تجویز فرمایا ہے۔ حضرت عارف شیرازی کے یہ اشعار اسی حالت پر محمول ہیں۔

صحبت نیکاں اگر ایک ساعت	بہتر از صد سالہ زہد و طاعت
ہر کہ خواهد ، ہمنشین با خدا	گو نشیند در حضورِ اولیا
یک زمانے صحبت با اولیا	بہتر از صد سالہ طاعت بے ریا
گرقو سنگِ خارہ و مر مژدی	چوں بصا حبدل رسمی گوہر شوی
صحبتِ صالح ترا صالح کند	صحبتِ طالح ترا طالح کند

علمائے کرام نے اپنی علمی کتابوں میں اور شعرائے عظام نے پاکیزہ صحبت کو علم کا جزو اعظم قرار دیا اور حدیثوں میں اس کی تاکید فرمائی گئی ہے۔

مقام امن و مئے بے غش و رفیق و شفیق گرت مدام میسر شود زہے توفیق
چنانچہ زمانہ سلف سے یہ معمول جاری ہے کہ بزرگوں کی حکایات و ملفوظات اور حالات کو جمع کر کے کتابی صورت میں شائع کر دیا جاتا ہے جیسا کہ کتاب قصص الانبیاء، روض الریاحین، تذکرۃ الاولیاء، حکایات الصالحین، سب اسی موضوع پر لکھی گئی ہیں اور ہمیشہ حضرات مشائخِ طالبین کو ان کے مطالعے کی ترغیب و تاکید فرماتے رہے ہیں۔ چونکہ یہ طبعی امر ہے کہ جن بزرگوں سے انسان کو خاندانی انتساب اور محبت ہوتی ہے ان کی حکایات و حالات سے خاص انس اور ان کے اعمال و اقوال کے اتباع کی جانب خاص کشش ہوتی ہے۔

لیکن اب تک کسی ادارے نے ایسی کتابیں شائع نہیں کیں کہ جن کتابوں میں علامہ یعقوب کلینیؒ، علامہ شیخ صدوقؒ، علامہ سید رضیؒ، علامہ شیخ مفیدؒ، علامہ ابن شہر آشوبؒ، علامہ محقق طوسیؒ، علامہ حلیؒ، علامہ شہید اولؒ، علامہ شہید ثانیؒ، علامہ شہید ثالثؒ، علامہ باقر مجلسیؒ، مولوی غفران مآبؒ، آقائے محسن الحکیمؒ، آقائے بروجرودیؒ، آقائے خمینیؒ، آقائے خوئیؒ کے تفصیلی حالات زندگی تحریر ہوتے۔ مکتبہ زید شہید نے یہ عزم کیا ہے کہ انشاء اللہ ان تمام علمائے کرام پر تفصیلی کتابیں شائع کی جائیں۔ اسی سلسلے میں قاضی نور اللہ شوستری اور آیت اللہ خوئیؒ پر کتابیں چھپ چکی ہیں اور اسی سلسلے کی ایک کڑی یہ کتاب ہے۔ یعنی شہیدانِ علمائے حق (شہدائے اربع) شہید اولؒ، شہید ثانیؒ، شہید ثالثؒ، شہید رابعؒ کے حالات زندگی، علمی ادبی خدمات اور وجہ شہادت کے موضوع پر ملک کے ممتاز ادیب و خطیب علامہ ڈاکٹر سید ضمیر اختر نقوی نے روشنی ڈالی ہے۔ شہیدوں کی فضیلت قرآن کی آیت میں مذکور ہے۔

”جو لوگ راہِ خدا میں مارے گئے انہیں مردہ نہ کہنا بلکہ وہ زندہ ہیں مگر تم

ان کی زندگی کی حقیقت کا کچھ بھی شعور نہیں رکھتے“ (سورہ البقرہ آیت ۱۵۴)

”جو لوگ راہِ خدا میں شہید ہو گئے انہیں ہرگز مرانہ سمجھنا بلکہ وہ لوگ جیتے

ہیں اپنے پروردگار کے یہاں سے طرح طرح کی روزی پاتے ہیں۔“

(سورہ آل عمران آیت ۱۷)

اسلام نے جہاد میں قتل ہونے والوں کو شہید کا رتبہ دیا ہے اور معصومین نے جہاد کی تین قسمیں بیان کی ہیں، جہاد بالسيف، جہاد باللسان، جہاد بالقلم، علمائے حق تاحیات جہاد بالقلم کرتے رہے۔ جہاد بالقلم کے شہیدوں میں پہلی شہادت شہید اول کی ہوئی اور اسی راہ میں شہید ثانیؒ، شہید ثالثؒ اور شہید رابعؒ شہید کئے گئے۔ ان شہداء کے

کارنامے بھی عظیم ہیں اور شہادت بھی عظیم ہے اس لئے ان کو ان القابات سے پکارا جاتا ہے ورنہ اور شہداء کی بھی شہادت ہوئی ہے۔ ان علمائے حق کے اسمائے گرامی کی فہرست آخر میں شامل کر دی گئی ہے ان کے حالاتِ زندگی پر الگ کتاب ترتیب دی جا رہی ہے۔ انشاء اللہ جلد ہی شائع کی جائے گی۔

جاں نثاروں نے ترے کر دیئے جنگل آباد

خاک اڑتی تھی شہیدانِ وفا سے پہلے (نجم آفندی)

خاکپائے غلامانِ محمد و آلِ محمدؐ

سید علی رضوی

ابتدائیہ

بعد ادائے شکر خالق کون و مکان و درود حضرت رسولؐ دو جہاں و آل اطہار نبیؐ
 آخر الزماں یہ بات سب پر آشکار ہے کہ باطل ہر دور میں حق سے برسر پیکار رہا ہے اور
 مذہب حق کے افراد پر جو مظالم ہوئے ہیں اور جس بے دردی سے ہر دور کے ظالم
 حکمرانوں نے شیعہ افراد پر جو ظلم و ستم کئے ہیں وہ ہر درد مند دل کو خون کے آنسو رلاتے
 رہیں گے۔ خصوصاً دورِ بنی امیہ اور بنی عباس میں تو مظالم کی انتہا ہو گئی تھی۔ چونکہ چوتھی
 صدی ہجری کے ابتدائی دور میں امام عصرؑ ظاہر بظاہر موجود تھے یا غیبت صغریٰ کا زمانہ تھا
 اس لئے اس دور کے شہداء کو اگر شمار میں نہ لایا جائے تو پھر بھی ان کی ایک طویل فہرست
 ہو جاتی ہے۔ جن میں سے چند مشہور ہوئے جو آج بھی شہداء اربعہ کے نام سے
 معروف ہیں۔ ان چار شہداء میں سے دو یعنی شہیدِ اولؑ اور شہیدِ ثانیؑ سر زمین روم پر
 شہید کئے گئے اور باقی دو شہیدِ ثالثؑ اور شہیدِ رابعؑ کے مزار ہندوستان میں ہیں۔
 ہندوستان میں شہیدِ ثالثؑ اور شہیدِ رابعؑ کے علامہ اور بھی بہت سے علماء و مومنین
 درجہ شہادت پر فائز ہوئے ہیں جن میں شیخ جلیل ملا احمدؒ، جو اکبر کے دورِ حکومت میں
 لاہور میں ۹۹۷ ہجری میں شہید کئے گئے اور فاضل جلیل ابوالفضل جو یکم ربیع الاول ۱۰۱۱
 ہجری میں شہیدِ رابعؑ ہوئے۔

شہداء کے موضوع پر جناب علامہ عبدالحسین امینی تبریزی اعلیٰ اللہ مقامہ نے ایک
 مستقل کتاب تحریر کی ہے جو شہداء الفضیلۃ کے نام سے مطبع غری نجف اشرف میں

۱۳۵۵ھ میں زیور طبع سے آراستہ ہو چکی ہے۔ اس میں دنیائے شیعیت کے ایک سو چھتیس (۱۳۶) ایسے افراد کے حالات تحریر ہیں جو شرفِ شہادت سے سرفراز ہوئے۔ یہ سب شہداءِ لباسِ فضل و شرف سے آراستہ تھے۔ تاجِ کمالِ زیب سر کئے ہوئے، زیورِ علم و زہد و تقویٰ سے مزین تھے۔

اگر کتبِ رجال و تاریخ کی ورق گردانی کی جائے تو اور بھی بہت سے ایسے افراد ملیں گے جو جرمِ شیعیت میں موت کے گھاٹ اتارے گئے۔ ان کی تعداد اس سے کہیں زیادہ ہوگی جسے علامہ امینی نے اپنی کتاب ”شہداء الفضیلہ“ میں تحریر فرمایا ہے۔ اس لئے کہ جناب علامہ امینی نے صرف عالمِ شہداءِ راہِ حق کے حالات قلمبند کئے ہیں۔



شہدائے ایمان

تاریخ اسلام کا ایک معمولی طالب علم بھی ہمارے ساتھ اس نظریہ سے اتفاق کرے گا کہ اسلام کی حفاظت اور نشر و اشاعت میں جہاں رسول اور اہل بیت رسول نے ہر قسم کی قربانیاں دی ہیں وہاں ان کے نام لیواؤں نے بھی اپنی جانیں تک نثار کرنے سے کبھی دریغ نہیں کیا۔ تاریخ الاسلام کے اوراق گواہ ہیں کہ ہمارے بزرگوں نے اعلیٰ کلمۃ الحق کے لئے اپنی زبانیں گدیوں سے کھنچوائیں، اپنے ہاتھ قلم کروائے، اپنی گردنیں نثار کیں، اپنے خون سے دیواریں بنوائیں اور دیواروں میں زندہ چن جانا قبول کیا اور وہ قربانیاں دیں کہ جن کے تصور سے آج ہمارے رونگٹے کھڑے ہو جاتے ہیں لیکن تبلیغ دین سے منہ نہ موڑا۔

محقق اعظم حضرت علامہ امینی دام ظلہ کی تالیف ”شہداء الفضیلۃ“ میں جن شہید علمائے عظام کا ذکر ہے ان کے اسمائے گرامی کی مکمل فہرست اگلے صفحات پر درج ہے، ان علماء کے حالات پر ایک مکمل کتاب کی ضرورت ہے۔

۱۔ حضرت السید الامام ابو محمد الحسن الناصر الکبیر

۲۔ حضرت شیخ المحدثین ابو الحسن علی کلینی

۳۔ حضرت علامہ شیخ حسن الظاکی

۴۔ حضرت حافظ بدیع الزماں

۵۔ حضرت ابو الحسن علی بن عبداللہ

- ۶- حضرت ابن ہانی اندلسی
- ۷- حضرت ابو فراس الحمدانی
- ۸- حضرت ابو الحسن علی بن فرات
- ۹- حضرت ابو الحسن التہامی
- ۱۰- حضرت ثابت بن اسلم
- ۱۱- حضرت شیخ عبدالکریم قزوینی
- ۱۲- حضرت ابو الحسن احمد کندی
- ۱۳- حضرت حسن بن مفضل رامہر مزی
- ۱۴- حضرت ابوالمحاسن
- ۱۵- حضرت محمد بن حسن مفضل
- ۱۶- حضرت حسین بن خطیب راوندی
- ۱۷- حضرت حسین بن علی طغرانی
- ۱۸- حضرت الامیر کیکاؤس طبری
- ۱۹- حضرت امین الاسلام طبری
- ۲۰- حضرت مجدد الدین الحسین
- ۲۱- حضرت ابو القاسم یحییٰ
- ۲۲- حضرت حسن بن عبدالکریم القزوینی
- ۲۳- حضرت الشیخ خلیفہ
- ۲۴- حضرت الشیخ محسن بن عبدالکریم
- ۲۵- حضرت شیخ زین الدین

- ۲۶- ابوالحسین الغانی
- ۲۷- جمال الدین الہمدانی
- ۲۸- حضرت طلائی بن زریک
- ۲۹- حضرت شہاب الدین میکالی
- ۳۰- حضرت محمد بن یوسف المکی
- ۳۱- حضرت شیخ صفی بن محاسن
- ۳۲- حضرت کمال الدین اصفہانی
- ۳۳- حضرت تاج الدین آدی
- ۳۴- حضرت جمال الدین محمد
- ۳۵- حضرت بدر الدین نقیب الاشراف
- ۳۶- حضرت الشیخ حسن بن محمد اکاکینی
- ۳۷- حضرت تاج الدین نصر بن صادق
- ۳۸- حضرت جلال الدین باغی
- ۳۹- حضرت غیاث الدین باغی
- ۴۰- حضرت حسن بن معیہ
- ۴۱- حضرت السید شاہ فضل
- ۴۲- حضرت محمود بن ابراہیم شیرازی
- ۴۳- حضرت محمد بن مکی
- ۴۴- حضرت علی بن ابی الفضل الجلی
- ۴۵- حضرت عماد الدین شیرازی

- ۴۶- حضرت محمد الشیرازی
- ۴۷- حضرت السید عبدالباقی
- ۴۸- حضرت محمد طالب
- ۴۹- حضرت غیاث الدین
- ۵۰- حضرت السید شریف بن تاج الدین
- ۵۱- حضرت علامہ علی کرکی
- ۵۲- حضرت عماد الدین طوسی
- ۵۳- حضرت فاضل خان میرزا
- ۵۴- حضرت المولیٰ بنائی
- ۵۵- حضرت سید عبدالوہاب
- ۵۶- حضرت احمد بن نصر اللہ سندی
- ۵۷- حضرت ابوالحسن الضراہانی
- ۵۸- حضرت زین الدین الشہید الثانی
- ۵۹- حضرت قاضی جہاں قزوینی
- ۶۰- حضرت عزالدین
- ۶۱- حضرت فضل اللہ الخراسانی
- ۶۲- حضرت شہاب الدین الخراسانی
- ۶۳- حضرت ملا احمد الہندی
- ۶۴- حضرت قاضی نور اللہ شوستری
- ۶۵- حضرت زین العابدین کاشی

- ۶۶- حضرت السید محمد مومن
- ۶۷- حضرت سلطان حسین
- ۶۸- حضرت الشیخ حسین تنکابنی
- ۶۹- حضرت الشیخ ابوالفضل
- ۷۰- حضرت الشیخ علی الحر
- ۷۱- حضرت ابوالفتح الحارثی
- ۷۲- حضرت میرزا مهدی الشیرازی
- ۷۳- حضرت میرزا ابراهیم خوزانی
- ۷۴- حضرت محمد باقر خاتون آبادی
- ۷۵- حضرت محمد رضی قزوینی
- ۷۶- حضرت علامہ السید محمد
- ۷۷- حضرت الفقیہ علی
- ۷۸- حضرت علی اکبر طالقانی
- ۷۹- حضرت میرزا ہاشم ہمدانی
- ۸۰- حضرت زکی کرمانشاهی
- ۸۱- حضرت محمد علی الشیرازی
- ۸۲- حضرت محمد مهدی ماژندرانی
- ۸۳- حضرت آقا حسین خاتون آبادی
- ۸۴- حضرت شیخ محمد ہلادی
- ۸۵- حضرت علی زنجانی

- ۸۶- حضرت آقا محمد رضا شیرازی
- ۸۷- حضرت محمد حسین
- ۸۸- حضرت شیخ صادق بغدادی
- ۸۹- حضرت میر محمد ہاشم شاہ
- ۹۰- حضرت شیخ یوسف حصری
- ۹۱- حضرت السید ہیت اللہ
- ۹۲- حضرت سید احمد مقدس
- ۹۳- حضرت سید محمد عالمی
- ۹۴- حضرت زین عالمی
- ۹۵- حضرت صالح العیسیٰ
- ۹۶- حضرت محمد مہدی اصفہانی
- ۹۷- حضرت عبدالصمد ہمدانی
- ۹۸- حضرت شیخ حسین آل عصفور
- ۹۹- حضرت میرزا محمد دہلوی
- ۱۰۰- حضرت سید محمد علی آقا مجتہد
- ۱۰۱- حضرت سید علی عالمی
- ۱۰۲- حضرت محمد تقی برغانی
- ۱۰۳- حضرت غلام رضا بیربندی
- ۱۰۴- محمد حسین الاعسم
- ۱۰۵- حضرت رضا استرآبادی

- ۱۰۶- حضرت السید حسین البهبهانی
- ۱۰۷- حضرت شیخ ابراهیم عالمی
- ۱۰۸- حضرت محمد علی قندھاری
- ۱۰۹- حضرت السید علی تقی
- ۱۱۰- حضرت محمد تقی ہمدانی
- ۱۱۱- حضرت الشیخ علی بحرینی
- ۱۱۲- حضرت میرزا ابراهیم خوی
- ۱۱۳- حضرت جلیل تبریزی
- ۱۱۴- حضرت محمد باقر الشیرازی
- ۱۱۵- حضرت فضل اللہ نوری
- ۱۱۶- حضرت الشیخ علی احسانی
- ۱۱۷- حضرت شیخ حسن زنجانی
- ۱۱۸- حضرت آقا میررشتی
- ۱۱۹- حضرت شیخ علی رشتی
- ۱۲۰- سید عبداللہ بہبہانی
- ۱۲۱- حضرت میرزا محمود امینی
- ۱۲۲- حضرت میرزا حسن سبزواری
- ۱۲۳- حضرت السید محمد خانالی
- ۱۲۴- حضرت الشیخ محمود بروجرودی
- ۱۲۵- حضرت الشیخ حسن بہودی
- ۱۲۶- حضرت ابوتراب بحرینی

- ۱۲۷- حضرت عبدالغنی بادکوبی
- ۱۲۸- حضرت السید محمد
- ۱۲۹- حضرت الشیخ حنیفہ
- ۱۳۰- حضرت میرزا عبدالکریم تبریزی
- ۱۳۱- حضرت السید مرتضیٰ ذوالشرفین
- ۱۳۲- حضرت مجدالدین بن الصاحب
- ۱۳۳- حضرت محمد بن ابی العباس
- ۱۳۴- حضرت الشیخ محمد شیخ کرک نوح
- ۱۳۵- حضرت حسن بن محمد بن ابی بکر
- ۱۳۶- حضرت علی بن ابی الفضل
- ۱۳۷- حضرت حضرت السید محمد مکونہ
- ۱۳۸- حضرت عادل لاری
- ۱۳۹- حضرت ابواحمد محمد بن عبدالنبی
- ۱۴۰- حضرت الشیخ محمد رضا القومردی
- ۱۴۱- فریدوں بن جلال شیرازی
- ۱۴۲- حضرت محمود بروجرودی
- ۱۴۳- حضرت عبداللہ بن حسین
- ۱۴۴- حضرت محسن بن شیخ عبداللہ
- ۱۴۵- عبداللہ بن اسماعیل
- ۱۴۶- حضرت الشیخ علی الشیرازی

عشرہ مجالس بعنوان

احسان اور ایمان

تقاریر

قبلہ علامہ ضمیر اختر نقوی

عشرہ چہلم.. ۱۹۹۷ء

بمقام

امام بارگاہ جامعہ سبطین گلشن اقبال، کراچی

حالات و خدمات

شهیدِ اوّل

علامہ شیخ شمس الدین ^{رح}

مختصر تعارف

نام	:	شیخ شمس الدین
لقب	:	شہیدِ اول
شجرہ	:	شیخ شمس الدین بن محمد بن مکی بن محمد بن حامد عالی
ولادت	:	۱۳۳۳ھ / ۱۳۳۳ء
تصنیف	:	اللمعة الدمشقیة
شہادت	:	۹ جمادی الاول ۱۳۸۶ھ / ۱۳۸۴ء بروز جمعرات
مقامِ شہادت	:	دمشق (شام)
سن مبارک	:	۵۲ برس

شہیدِ اول

علامہ شیخ شمس الدینؒ

آپ کا اسم مبارک شمس الدین محمد بن مکی بن محمد بن حامد عالمی ہے اور آٹھویں صدی ہجری کے مایہ ناز و شہرہ آفاق شیعہ علماء میں شامل تھے اور ایک ہزار فقہا کے اجازات آپ کے پاس موجود تھے۔ آپ قریہ جریں جبل عامل کے رہنے والے تھے اور تحصیل کمالات علمیہ کے بعد مزید تکمیل کے لئے عراق آئے اور علامہ حلی کے تلامذہ سے تقریباً سات ماہ تک تحصیل علم کرتے رہے۔ صاحب شہداء الفضیلہ صفحہ بیاسی پر تحریر فرماتے ہیں کہ شہیدِ اول ۷۳۴ھ میں پیدا ہوئے اور ۹ جمادی الاول ۷۸۶ھ بروز جمعرات چاشت قبل زوال آفتاب کے شہید ہوئے۔ مزید حالات تحریر کرتے ہوئے صفحہ چھیاسی پر تحریر فرماتے ہیں کہ شہیدِ اول نے ابن خازن کو جو اجازہ تحریر فرمایا ہے اس میں تحریر ہے کہ میں نے مکہ و مدینہ دارالسلام بغداد و مصر و دمشق و بیت المقدس کے چالیس علماء اہل سنت سے ان کے مصنفات و مرویات کے روایات کا اجازہ حاصل کیا ہے۔

تحصیل علم کے لئے محنت:

جس زمانے میں آپ کتاب ”جامی“ پڑھ رہے تھے محنت کا یہ عالم تھا کہ شب کو مطالعہ کرتے وقت تانبے کا ایک پیالہ آگ کے قریب رکھ لیتے تھے جب نیند آنے لگتی تو اس گرم پیالے کو سر پر رکھ لیا کرتے تھے جس سے سر کو تکلیف محسوس ہوتی تھی اور نیند اڑ

جایا کرتی تھی۔ اکثر گرم پیالہ سر پر رکھنے سے سر کے بال اڑ گئے تھے اور دوبارہ نہیں جمے۔

کمالات و کرامات:

صاحبِ قصص العلماء نے صفحہ ۱۲۷ پر کمالات و کرامات شہیدِ اولؒ میں حسب ذیل باتیں تحریر کیں ہیں۔

۱۔ ایک ہزار فقہاء کرام مشہور و معارف سے اجازات حاصل کئے۔

۲۔ کتاب ”لمعہ“ کو قلعہ دمشق میں قید کے دوران صرف ایک ہفتے میں تصنیف

کیا جہاں کتاب ”مختصر النافع“ کے علاوہ اور کوئی کتاب موجود نہیں تھی۔

کل ابوابِ فقہ کو صرف ایک ہفتے میں تحریر کرنا جلیل ترین کمالات میں شامل ہے۔

۳۔ صاحبِ اہل تحریر فرماتے ہیں کہ جو شخص قتل کے لئے قید کیا جائے اور ہفتے بھر

میں ”لمعہ“ جیسی جلیل القدر کتاب لکھے جو نہایت متین مہذب اور بہترین ہے

یہ دلیلِ کمال و جلالتِ مصنف ہے۔

۴۔ علماء نے تحریر کیا ہے کہ زمانہ قید میں روزانہ ہی علماء اہل سنت حاضر ہوا کرتے تھے

لیکن جس دن سے ”لمعہ“ کی تصنیف شروع کی اس دن سے تصنیف کے آخر

دن تک کوئی سنی عالم دین حاضر خدمت نہیں ہوا کہ جس سے یہ راز ان پر منکشف

ہوتا۔

۵۔ جب آپ کو شہید کرنے کے لئے لے جا رہے تھے تو آپ نے راستے میں ایک

رقعہ آسمان کی طرف پھینکا جس پر (رَبِّ اِنِّیْ مَعْلُوْبٌ فَاَنْتَصِرْ) ”پالنے والے

مجھ پر دشمنوں نے غلبہ پالیا ہے تو میری امداد کرو“ تو فوراً جواب (ملا کنت عبدی

فاصطبر) ”اگر تم میرے بندے ہو تو صبر کرو“۔ یہ واضح تحریر کر کے صاحبِ کتاب

تحریر فرماتے ہیں کہ اسے میں نے لوگوں سے سنا ہے کہیں لکھا ہوا نہیں دیکھا۔

اسبابِ شہادت:

شہیدِ ثالث قاضی نور اللہ شوسترؒی اپنی کتاب ”مجالس المؤمنین“ میں شہیدِ اول کے حالات تحریر کرتے ہیں کہ قاضی دمشق ابن جماعت جو ایامِ جوانی میں شہیدِ اول کا ہم درس بھی تھا اس نے جب دیکھا کہ اس زمانے کے مشاہیر علماء، حنفی، مالکی، حنبلی و شافعی و شیعہ سب آپ سے استفادہ علوم کرتے ہیں تو سعی و کوششیں کیں کہ دمشق کا منصب قضاء اس کے سپرد ہو جائے چنانچہ وہ قاضی دمشق ہو گیا لیکن پھر بھی اہل علم جناب شہیدِ اول ہی کے درس میں آتے تھے اور وہ لوگ جناب شہید پر ہی اعتماد و اعتبار کرتے تھے۔ چنانچہ ابن جماعت نے رشک و حسد کے سبب آپ پر رخص و شیعیت کا الزام لگایا اور آپ کے قتل کا فرمان والی شام سے جس کا نام بیور تھا حاصل کیا۔

جس دن جناب شہیدِ اول کو قتل کے لئے لائے اور جلا دقتل پر آمادہ ہوا تو ابن جماعت نے آپ کے ہم درس ہونے کے واقعات کو یاد کر کے رونا شروع کیا۔ شہیدِ اول نے جب اس کی ریاکاری کے گریہ کو ملاحظہ کیا تو فرمایا کہ تیری ماں نے تیرا نام ابن جماعت غلط نہیں رکھا۔

جناب شہیدِ اول کو جمعرات کو بوقت چاشت ۹ جمادی الاول ۷۸۶ء کو مقام ”رحبہ“ قلعہ دمشق میں شہید کیا گیا اور قلعہ کے دروازے پر آپ کی لاش کو لٹکایا گیا اور اسی دن عصر کے وقت لاش جلا دی گئی۔

صاحب شہداء الفضیلہ نے صفحہ ۸۳ پر روضات الجنات سے شہیدِ اول کے فرزند ارجمند کی تحریر نقل کی ہے جسے انہوں نے ابن خازن حارّی کے اس اجازہ پر تحریر فرمایا تھا جس کو شہیدِ اول نے اپنے قلم سے تحریر کیا تھا کہ اسی خط کے کاتب میرے والد ماجد شمس الدین ابو عبد اللہ محمد بن مکی شہادت کے بعد آگ سے ۹ جمادی الاول ۷۸۶ء

ہجری کو مقام ”رحبہ“ قلعہ دمشق میں جلاد یے گئے۔

صاحب کتاب ”اللؤلؤہ“ تحریر فرماتے ہیں کہ آپ کو تلوار سے قتل کے بعد سولی دی گئی اور لاش جلادی گئی۔ شہر دمشق میں برفوق کے زمانے سلطنت میں شہید کئے گئے۔ آپ کے قتل کا فتویٰ برہان الدین مالکی اور عباد بن جماعت شافعی نے دیا تھا۔

اولادِ شہیدِ اول:

آپ کی اولاد امجاد اداب بھی ”جبل عامل“ میں موجود ہے جس میں اس زمانے کے نامور و شہرہ آفاق علماء موجود ہیں۔

صاحب قصص العلماء نے صفحہ ۱۳۱ پر شہید کے تلامذہ میں ان کے دو بیٹوں کا تذکرہ کیا ہے کہ جن کے اسماء گرامی حسب ذیل ہیں۔

۱۔ ابوالحسن ضیاء الدین

۲۔ ابوطالب محمد

شہیدِ اول کی دو بیٹیاں بھی صاحب علم و فضل و زہد و درع تھیں اور فقیہ اور صاحب اجازہ تھیں۔ ان میں سے ایک مکہ معظمہ کے متعلق صاحب قصص العلماء صفحہ ۱۳۱ پر تحریر فرماتے ہیں کہ ان کا نام فاطمہ تھا اور لوگ انہیں ”سیدۃ المشائخ“ کہتے تھے۔ وہ عالمہ و فاضلہ و فقیہہ و عابدہ تھیں۔ خود ان کے والد ماجد ان کی حمد و ثناء کرتے تھے اور عورتوں کو حکم دیا کرتے تھے کہ ان کی اقتداء کریں اور احکام میں ان کی طرف رجوع کریں۔ ظاہر ہے جس بیٹی کی شہیدِ اول ایسے صاحب کمال باپ اور ام علی جیسی فاضلہ و پرہیزگار و فقیہہ و عابدہ ماں کی آغوش میں تربیت ہوئی ہو اسے ایسا ہی ہونا چاہیے تھا۔

شہیدِ اول کی خدماتِ علمیہ:

شہیدِ اول صاحب تصنیف و تالیف تھے اور ان کی تصنیفات کو علماء بڑی عظمت کی

نگاہ سے دیکھتے ہیں۔ جن میں سے کتاب ”لمعہ“ کو صرف ایک ہفتے میں قید خانے میں تحریر فرمایا تھا۔ صاحب شہداء الفضیلہ نے موصوف کے چودہ تصنیفات کے اسماء تحریر کئے ہیں جن میں سے اکثر فقہ میں سے ہیں اور بعض اصول فقہ سے تعلق رکھتی ہیں۔ آپ کی مشور تصنیفات کی فہرست حسب ذیل ہے۔ سب سے پہلے آپ کی سب سے پہلی تصنیف تحریر ہے۔

- ۱۔ غایۃ المرآوانی شرح نکت الارشاد۔
- ۲۔ ذکرئی صرف کتاب الطہارت اور صلوٰۃ تحریر فرما سکے۔
- ۳۔ الدروس الشرعیہ فی فقہ الامامیہ، یہ کتاب تمام نہیں ہو سکی۔
- ۴۔ کتاب جامع العین من فوائد الشرحین، اس کتاب میں شرح تہذیب الاصول سید عمید الدین اور سید ضیاء الدین کے فوائد کو جمع کیا ہے۔
- ۵۔ رسالہ الباقیات الصالحات، یہ کتاب فن تفسیر سے متعلق ہے۔
- ۶۔ کتاب للمعہ الدمشقیہ۔
- ۷۔ کتاب الاربعین حدیثا۔
- ۸۔ رسالۃ الغیہ فی فقہ الصلوٰۃ الیومیہ۔
- ۹۔ رسالہ النفلیہ۔
- ۱۰۔ رسالہ فی قصر من مسافر القصد الافطار والنفسیر۔
- ۱۱۔ خلاصۃ الاعتبار فی الحج والاعتماد۔
- ۱۲۔ رسالۃ التکلیف۔
- ۱۳۔ کتاب المزار۔
- ۱۴۔ کتاب القواعد

عشرہ مجالس

امام اور امت

عشرہ چہلم ۱۲ صفر المنظر تا ۲۱ صفر المنظر ۱۴۰۸ھ

بمطابق ۶ اکتوبر تا ۱۵ اکتوبر ۱۹۸۷ء

علامہ ڈاکٹر سید ضمیر اختر نقوی

امام بارگاہ رضویہ سوسائٹی، کراچی

حالات و خدمات

شهید ثانی

علامہ شیخ زین الدین^{رح}

مختصر تعارف

- نام : شیخ زین الدین
- لقب : شهید ثانیؒ
- شجرہ : شیخ زین الدین بن شیخ نور الدین علی بن احمد بن محمد
بن جمال الدین بن صالح
- ولادت : ۱۳ اشوال ۹۱۱ھ / ۱۵۰۵ء
- تصنیف : الرّوضة البهية فی شرح اللّمة الدّمشقیة
- شہادت : ۹۶۵ھ / ۱۵۵۷ء
- سن مبارک : ۵۴ برس
- مدفن : ترکی

شہیدِ ثانی

شیخ زین الدینؒ

آپ کا اسم مبارک شیخ زین الدین بن شیخ نور الدین علی بن احمد بن محمد بن جمال الدین بن صالح ہے اور ابنِ حجت کے نام سے معروف اور شہیدِ ثانی کے لقب سے ملقب ہیں۔

آپ کی ولادت باسعادت بروز ۱۳ شوال ۹۱۱ھ میں ہوئی۔ ابتدائی درسیات اپنے والد ماجد سے حاصل کئے۔ جب ۹۳۳ھ میں آپ کے والد ماجد کا انتقال ہو گیا تو ایک عرصے تک تحصیل علم کے لئے مقام لیس میں مقیم رہے۔ وہاں سے ۹۳۴ھ میں آپ مقام کرک نوح تشریف لے گئے اور ۹۳۵ھ میں قریہ جع تشریف لائے۔ ۹۳۷ھ میں تحصیل کمالات کے لئے دمشق کا سفر کیا۔ ایک سال بعد ۹۳۸ھ میں پھر قریہ جع پلٹ آئے اور وہیں مقیم رہے۔ یہاں تک کہ ۹۴۲ھ میں مصر کا سفر کیا اور پھر ۹۴۴ھ میں جع واپس آ گئے اور ۹۴۸ھ میں بیت المقدس کا سفر کیا اور پھر ۹۴۹ھ اس کے اطراف و جوانب کا سفر کرتے رہے اور مقام عاملہ واپس آ گئے۔ (شہداء الفضیلہ صفحہ ۱۳۲)

جناب شہیدِ ثانی کے یہ تمام اسفار تحصیل کمالات علمیہ کیلئے ہوتے تھے۔ اس اثناء میں اکابر علماء فریقین سے تحصیل کمالات کرتے رہے اور علوم صرف و نحو و منطق و ہیئت و ہندسہ و حساب و قرأت و حدیث و تفسیر و فقہ و دیگر فنون کی تکمیل کرتے رہے۔ خوف طول

ہے ورنہ اساتذہ کے اسمائے گرامی بھی تحریر کئے جاتے۔ شہید ثانی نے فقہ و حدیث و تفسیر مذاہب خمسہ یعنی حنفی، حنبلی، مالکی، شافعی و اثناعشری میں دستگاہ کامل حاصل کی تھی۔

صاحب قصص العلماء نے شہید ثانی کے تلمیذ رشید جناب محمد بن علی بن حسن عاملی سے نقل کیا ہے۔ جنہوں نے ایک مستقل کتاب اپنے استاد کے حالات میں تحریر کی ہے۔ وہ فرماتے ہیں کہ آپ جامع مفاخر و محاسن تھے۔ سردار امت و مبداء و منتہاء فضائل و محامد تھے۔ زندگی کا کوئی حصہ بھی سوائے کمالات و محامد سے کسی اور میں صرف نہیں فرماتے تھے۔

اشغال علمیہ:

شب و روز کے اوقات اپنے اشغال علمیہ و عبادت وغیرہ کے لئے تقسیم فرمایا تھا۔ آپ کے تلمیذ رشید محمد بن علی نے تمام اوقات کا تفصیل سے ذکر کیا ہے جو تصنیف و تالیف و مطالعہ کتب و عبادت میں سعی و کوششیں اپنے احوال کے لئے انتظام معاش، محتاجوں کی ضروریات کو پورا کرنے کا وقت ایسے اہم امور پر منقسم تھے۔ مہمانوں سے نہایت خندہ پیشانی اور بشاشت سے ملاقات کرتے تھے۔ آپ کا دستور تھا کہ رات کے وقت لکڑی جمع کر کے عیال کیلئے لاتے تھے نماز صبح مسجد میں ادا کرتے تھے دن کا باقی حصہ میں تشنگان علوم کو درس دیا کرتے تھے۔ نماز عشاء جماعت سے ادا کرتے تھے اس کے بعد اپنے انگور کے باغ میں جاتے تھے اور اس کی اصلاح و درستی و حفاظت میں مشغول رہتے تھے اور وقت نماز صبح مسجد پہنچ جاتے تھے۔ نماز سے فراغت کے بعد ہی سلسلہ درس شروع ہو جاتا تھا۔ اس کے بعد ذکر کیا ہے کہ جناب شہید ثانی ادب، فقہ و تفسیر و حدیث و منطق و ہیئت و ہندسہ و حساب و دیگر علوم میں حد کمال کو پہنچے ہوئے تھے۔ (قصص العلماء صفحہ ۳۳)

کرامات شہید ثانیؒ:

صاحب شہداء الفضیلہ تحریر فرماتے ہیں کہ سید بدرالدین بن حسن بن شرقم مدنی نے علامہ شیخ حسین بن عبدالصمد ولد علامہ بہائی سے ایک سوال کیا کہ:

سوال: جناب کا اس بارے میں کیا ارشاد ہے جو شہید ثانیؒ سے نقل کی گئی ہے کہ جناب کے ساتھ موصوف مقام اصطبل کی طرف سے گزرے تو فرمایا کہ اس مقام پر ایک شخص قتل کیا جائے گا جس کی بڑی منزلت ہوگی یا اسی کے مانند کچھ ارشاد فرمایا۔ جناب شہید اس کے بعد اسی مقام پر شہید کئے گئے ظاہر ہے کہ بلاشبہ یہ شہید کے کرامات میں داخل ہے۔

جواب: علامہ شیخ حسین نے فرمایا۔ ہاں جناب شہید ثانیؒ نے یہ فرمایا تھا اور خطاب مجھ سے تھا اس کے بعد مجھے یہ بھی معلوم ہوا کہ وہ اسی جگہ شہید ہوئے اسی قسم کی ایک اور پیش گوئی علامہ بہائی نے اپنے والد ماجد سے نقل کی ہے اور اپنے بعض مولفات میں تحریر فرمائی ہے۔

اسباب شہادت:

اسباب شہادت کے بارے میں صاحب اہل الاہل تحریر فرماتے ہیں کہ میں نے اپنے بعض مشائخ سے سنا ہے اور بعض نے یہ قطعی حکم دیا ہے دو اشخاص نے آپ کے سامنے ایک مقدمہ پیش کیا۔ آپ نے اس میں ایک کے موافق حکم صادر کیا۔ دوسرا غضب ناک ہوا اور قاضی صیدا سے آکر شکایت کی کہ جناب شہید ثانیؒ اس زمانے میں ”شرح لمعہ“ کی تصنیف میں مشغول تھے اور غالباً روزانہ اس کا ایک جز تحریر کرتے تھے۔ ”شرح لمعہ“ کے اصل نسخے سے ظاہر ہوتا ہے کہ اسے چھ ماہ چھ دن میں تحریر فرمایا

تھا۔ قاضی نے آپ کی تلاش کے لئے قریہ جبع میں ایک شخص کو روانہ کیا۔ آپ اس زمانے میں شہر سے باہر اپنے انگور کے باغ میں تصنیف و تالیف کے لئے گوشہ تنہائی میں تشریف فرما تھے۔ اس وجہ سے بعض اہل شہر نے کہا کہ وہ ایک عرصے سے باہر گئے ہوئے ہیں۔ ادھر جناب شہید ثانیؒ کے دل میں بھی یہ خیال پیدا ہوا کہ وہ سفر حج کریں حالانکہ کئی مرتبہ حج کر چکے تھے لیکن اس سفر سے قصد یہ تھا کہ آپ اب روپوش ہو جائیں۔ چنانچہ ایک پردہ دار محمل میں آپ نے سفر کیا۔ ادھر قاضی نے شاہ روم کو تحریر کیا کہ سرزمین شام پر ایک بدعتی مذہب اربعہ سے خارج نمودار ہوا ہے۔ شاہ روم نے شہید ثانیؒ کی تلاش میں ایک شخص کو روانہ کیا اور اسے حکم دیا کہ انہیں میرے پاس زندہ لے آؤ تاکہ میں علماء کو اپنے یہاں جمع کروں اور وہ مجھے بتائیں کہ اس کا مذہب کیا ہے۔ پھر میں اپنے مذہب کے مطابق اس کے بارے میں حکم دوں گا۔ وہ شخص جبع آیا وہاں اسے معلوم ہوا کہ جناب شہید ثانیؒ مکہ معظمہ گئے ہوئے ہیں۔ وہ آپ کی تلاش میں مکہ روانہ ہوا، راستے میں آپ سے ملاقات ہوئی۔ آپ نے فرمایا میں حج کر لوں پھر جو تو چاہتا ہے کروں گا۔ وہ اس بات پر رضامند ہو گیا۔ جناب شہید ثانیؒ حج سے فارغ ہونے کے بعد اس کے ہمراہ قسطنطنیہ روانہ ہو گئے۔

جب آپ سرزمین روم میں داخل ہوئے تو جلاد کی ایک شخص سے ملاقات ہوئی۔ اس نے شہید ثانیؒ کے بارے میں دریافت کیا۔ اس مرد نے کہا کہ یہ ایک شیعہ عالم ہیں میں انہیں بادشاہ کے دربار میں پہنچانا چاہتا ہوں۔ اس نے کہا کہ تم اس بات سے نہیں ڈرتے کہ یہ بادشاہ سے تمہاری شکایت کرے اور بتائے کہ ہماری خدمت میں اس نے فلاں فلاں کوتاہی کی ہے اور اذیت دی ہے اور پھر بادشاہ کے پاس اس کے حامی و مددگار موجود ہوں اور یہ تیری ہلاکت کا سبب بن جائے اس لئے مناسب رائے یہ ہے

کہ انہیں قتل کر کے بادشاہ کے پاس لے جا۔ چنانچہ اس نے آپ کو سمندر کے کنارے قتل کر دیا۔ جب وہ شخص سر لئے ہوئے بادشاہ کے پاس آیا تو بادشاہ کو اس کی یہ حرکت پسند نہ آئی اور کہا کہ میں نے تم سے کہا تھا کہ تم زندہ لانا اور تو نے قتل کر دیا۔ ادھر عبدالرحیم عباسی نے بھی اس کے قتل کے لئے کوششیں کیں۔ چنانچہ بادشاہ نے اسے قتل کر دیا۔ صاحب ”لولوۃ البحرین“ نے واقعات شہادت کو دوسرے عنوان سے تحریر فرمایا ہے لیکن اختصار کے سبب سے اسے ترک کرتے ہیں۔ ۹۶۵ء میں جب شہید ثانیؒ کو شہید کیا گیا تو آپ کی مدت حیات ۵۴ سال تھی۔

آثار علمیہ:

تصنیف و تالیف کے میدان میں شہید ثانیؒ کو ید طولیٰ حاصل تھا۔ مختلف علوم و فنون میں بکثرت کتابیں تصنیف فرمائی ہیں۔ صاحب اہل الاہل فرماتے ہیں کہ مجھے بعض معتبر افراد سے معلوم ہوا ہے کہ شہید علیہ الرحمہ نے شہادت کے بعد دو ہزار کتابیں چھوڑی تھیں جن میں اپنے اور دوسروں کے مصنفات شامل تھے۔

صاحب شہداء الفضیلہ نے شہید علیہ الرحمہ کے ۶۷ تصنیفات کے اسماء تحریر فرمائے ہیں جن میں رسالہ دس علوم کے دس مشکل مسائل کے حل بھی شامل ہیں۔

اولاد و امجاد:

شہید ثانیؒ کی اولاد پسری و دختری میں بکثرت علماء، ادبا و شعراء گزرے ہیں جن کے حالات کتب رجال میں مرقوم ہیں۔ آپ کی بیٹیوں میں کچھ افراد آل شرف الدین اور کچھ افراد آل خیر کے شامل ہیں جو اس وقت جبل عامل اور سوریا میں آباد ہیں اور اولاد پسری میں آل طاہری ہیں جو اس زمانے میں جبل عامل و سوریا میں رہتے ہیں اور صاحب علم و فضل سمجھے جاتے ہیں۔

عشرہٴ مجالس

”عظمتِ صحابہ“

۱۹۹۱ء

امام بارگاہِ رضویہ سوسائٹی، کراچی

علامہ ڈاکٹر سید ضمیر اختر نقوی

حالات و خدمات

شہیدِ ثالث

قاضی علامہ نور اللہ شوسترؒ

مختصر تعارف

- نام : نور اللہ شوستری
- لقب : شہیدِ ثالثؒ
- شجرہ : چوتھے امام حضرت علی ابن الحسین سید الساجدین
علیہ السلام کی نسل میں آپ ستائیسویں پشت میں تھے
- ولادت : ۹۵۶ھ / ۱۵۴۹ء بمقام شوستر (ایران)
- تصنیف : ”احقاق الحق“ اور ”مجالس المؤمنین“
- شہادت : ۱۸ جمادی الآخر ۱۰۱۹ھ / ۷ ستمبر ۱۶۱۰ء
- سن مبارک : ۵۳ برس

شہیدِ ثالث

علامہ قاضی نور اللہ شوستریؒ

آپ کا نام نامی سید علامہ نور اللہ بن سید شریف بن نور اللہ ہے۔ آپ کا سلسلہ نسب حضرت سید الساجدین امام زین العابدین علیہ السلام تک منتهی ہوتا ہے۔ ۹۵۶ء میں ولادت باسعادت ہوئی۔ علماء میں اس جامعیت و کمال و علم و فضل کے کم عالم گزرے ہیں صاحب شہد الفضیلہ فرماتے ہیں۔

كان المترجم من اكابر علماء العهد الصفوی معاصر

الشیخنا البہائی۔ قد قرونی ستر علی المولی عبد

الوحید التتیری

سلاطین صفویہ کے بزرگ ترین علمائے دین میں داخل تھے اور علامہ شیخ بہائی کے ہم عصر تھے۔ شوستری میں ملا عبد الوحید شوستری کے شاگرد تھے۔

جناب شہیدؒ کے فرزند ارجمند عطاء الملک بن علامہ نور اللہ نے اپنے خاندان کے علماء کے حالات تحریر فرمائے ہیں جس کا نام محفل فردوس رکھا ہے۔ اس میں اپنے والد ماجد کی سوانح حیات کو بھی تحریر فرمایا ہے۔ ہم مقدمہ صوارم محرقہ سے جس میں شہید کے حالات میں محفل فردوس سے کچھ لیا گیا ہے بعض اقتباسات کو یہاں پیش کرتے ہیں۔ موصوف تحریر فرماتے ہیں کہ حضرت میر نور اللہ مرقدہ ربیع الثانی ۹۷۹ھ میں زیارت

امام رضا اور تحصیل علوم و تکمیل نفس قدسی کے لئے شوستر سے مشہد مقدس روانہ ہوئے۔
 یکم ماہ رمضان المبارک ۹۷۹ھ وارد مشہد مقدس ہوئے اور مطالعہ علوم دینیہ و معارف
 یقینیہ کے لئے وہیں قیام کا ارادہ فرمایا۔ محقق تجدد علامہ عبدالوحید اور دیگر اعظم علماء
 مشہد سے تحصیل علوم و کمالات شروع کیا۔ مسلسل بارہ سال تک وہیں مقیم رہے۔

قاضی صاحب کا شجرہ:

۹۶۵ھ میں قاضی نور اللہ شوستری کا خاندان شہر شوستر (ایران) کے سربراہ اور وہ
 مجتہدین کے خاندان میں سے تھا۔ آپ کے آباؤ و اجداد اہل تصنیف تھے۔ آپ امام
 زین العابدین علیہ السلام کی ستائیسویں اولاد میں تھے۔

قاضی نور اللہ شوستری ابن سید محمد شریف ابن نور اللہ اول ابن محمد شاہ ابن مبارز
 الدین ابن الحسین، ابن نجم الدین محمود ابن احمد ابن الحسین ابن محمد ابن ابوالمفاخر ابن علی
 ابن احمد ابن ابوطالب ابن ابراہیم ابن یحییٰ ابن الحسین ابن محمد ابن ابوعلی ابن حمزہ ابن
 علی ابن حمزہ ابن ابوعلی ابن محمد ابن الحسین ابن الحسن ابن حسین الاصفہانی ابن حضرت امام
 زین العابدین علیہ السلام۔

عہد اکبری اور شہید ثالث کی آمد:

قاضی سید نور اللہ شوستری ۹۹۲ھ میں جب آپ کی عمر صرف ۳۶ سال کی تھی۔ مشہد
 مقدس (ایران) سے وارد ہندوستان ہوئے۔ یہاں سب سے پہلے حکیم ابو الفتح گیلانی
 سے ملاقات ہوئی۔ اس زمانہ میں دربار اکبری میں علماء اور فضلا کا مجمع رہتا تھا۔ قاضی
 صاحب کے علم و کمال نے ان کو خوب چمکایا اور جلد انہیں دربار اکبری میں جگہ مل گئی۔
 قاضی صاحب کے ہندوستان تشریف لانے کا مقصد مذہب کی تبلیغ تھا۔ اس زمانہ میں

ایران میں صفوی خاندان کی حکومت تھی۔ جہاں ان کو ہر قسم کا آرام و سکون میسر تھا۔ اور مزید اقتدار حاصل ہو سکتا تھا۔ خود ہندوستان میں مملکتِ دکن میں شیعہ سلاطین کی حکومت تھی۔ جہاں قاضی صاحب کو چین کی زندگی حاصل ہو سکتی تھی، لیکن آپ نے محض دین کی خاطر مغلیہ خاندان کے دارالحکومت اکبر آباد (آگرہ) کو پسند فرمایا۔

ہندوستان کی تاریخ میں تبلیغِ مذہبِ حق و دعوتِ شیعیت کے سلسلے میں جو بلند مقام اس سید فاطمی، عالم ربانی، مجاہدِ لاثانی، صاحبِ حیاتِ جاودانی۔ جناب شہیدِ ثالث کا ہے وہ کسی دوسرے کو حاصل نہیں۔ دراصل شہیدِ رضوان اللہ کا یہ خصوصی شرف ہے جو ان کو تمام ایسے علماء میں ممتاز بنا دیتا ہے جنہوں نے ہندوستان میں تبلیغ و حمایتِ مذہبِ حق کا کام کیا۔

ہندوستان میں تبلیغِ مذہبِ شیعہ اور اس کے روابط کی ایک طویل داستان ہے۔ مختصراً یہ کہ سرزمینِ ہند سے شیعیت کا تعارف عہدِ خلافتِ امیر المومنینؑ ہی میں ہو چکا تھا۔ اوائل ۳۹ھ میں سندھ زیرِ اقتدارِ امارتِ حضرت امیر المومنین علی بن ابی طالبؑ آچرا تھا۔ (فتوح البلدان بلاذری صفحہ ۴۳۸ طبع مصر) اس زمانہ میں ہند میں شیعیت کا رواج ہو رہا تھا۔ ”شنشہ کی نسل“ جو دوست دارانِ علیؑ و موالیانِ اہل بیتؑ سے جو ہندوستان کے قریبی و سرحدی مقامات پر قابض تھے۔ اس خاندان کا پہلا شخص ”شنشہ“ تھا۔ جس نے اپنے قدیمی ہندی آریائی مذہب (بدھ مت) کو ترک کر کے دستِ حق پرست امیر المومنینؑ پر اسلام کو قبول کر لیا تھا اور حضرت نے اس کو اپنی جانب سے ان اطراف کا حاکم بنایا تھا۔ صرف یہی نہیں بلکہ دورِ خلافتِ امیر المومنینؑ میں ایسے ہندوستانی جاٹوں (جن کو عرب مورخین ”زط“ کے نام سے یاد کرتے ہیں کی بھی ایک نوآبادی عراق میں پائی جاتی تھی۔ جو امیر المومنینؑ کے شیدائی تھے۔ جس

وقت امیر المومنین نے بصرہ کو فتح کیا تو ان ہی جاٹوں کے ایک دستہ کو بصرہ کے خزانہ کا محافظ قرار دیا تھا۔ یہ لوگ موالیان علی سے تھے۔ (مقدمہ آئینہ حقیقت نما اکبر شاہ خاں جلد اول صفحہ ۵۵) یہ روایت بھی کتب فضائل میں ملتی ہے کہ سید الشہداء نے کربلا میں اشقیاء سے یہ خواہش ظاہر فرمائی تھی کہ آپ کو ہندوستان چلا جانے دیا جائے۔ (المختب فی جمع المرآئی والخطب علامہ شیخ فخر الدین طربھی) ان امور کے علاوہ خاندان رسالت کو ہندوستان سے ایک سببی رشتہ بھی ہو جاتا ہے وہ یہ کہ امام زین العابدین علیہ السلام کی ایک سندھی زوجہ بھی تھیں۔ جن کے بطن سے حضرت زید شہید پیدا ہوئے۔ (کتاب المعارف ابن قتیبہ صفحہ ۳۷ طبع مصر) زید الشہید عبدالرزاق نجفی صفحہ ۵ طبع نجف) زید شہید کے ساتھ قتل ہو کر جو مصلوب ہوئے ان میں ایک مجاہد زیاد ہندی بھی تھے۔ (مقاتل الطالبین ابوالفرح اموی صفحہ ۱۰۵ طبع نجف) اسی عہد میں حضرت عبداللہ الاشر بن محمد بن عبداللہ بن الحسن لمثنی ابن امام حسن اپنے پدر بزرگوار جناب نفس الزکیہ کی شہادت ۱۴۵ھ کے بعد عیسیٰ بن عبداللہ بن مسعدہ شعمی کے ہمراہ سندھ تشریف لائے تھے۔ سرزمین ہند میں دریائے سندھ کے کنارے خلیفہ عباسی منصور دوانیقی کے حکم سے اولاد رسول کا سب سے پہلا خون جو بظلم و ستم بہایا گیا وہ عبداللہ الاشر ہی کا ہے جن کی لاش کو دریائے سندھ میں بہا دیا گیا۔ (تاریخ طبری ۲۲۸ طبع مصر تاریخ الکامل ابن اثیر جلد ۵ صفحہ ۲۲۰ طبع مصر) اسی عہد میں جناب قاسم بن ابراہیم بن اسماعیل الدیباج بن ابراہیم الغمر بن الحسن لمثنی بن امام حسن بھی اپنی جان بچا کر ملتان کے قریب ”خان“ تک تشریف لائے۔ اسی عہد میں جعفر بن محمد بن عبداللہ بن محمد بن عمر الاطرف بن امیر المومنین علی علیہ السلام بھی حجاز سے ملتان تشریف لائے جن کے ہمراہ ان کی تیرہ اولادیں بھی تھیں۔ (عمدة الطالب جمیل الدین ابن مہنا داؤدی صفحہ ۳۳۳ طبع بمبئی)

ہندوستان سادات و شیعوں کا صرف جائے پناہ ہی نہ تھا بلکہ ہندی نژاد مذہب قبول کر کے آئمہ معصومین علیہ السلام کے حلقہ درس میں شامل ہو جاتے تھے۔ چنانچہ امام جعفر صادق کے حلقہ درس میں جہاں اور ملک و قوم کے تشنہ کا مان علوم تھے ان میں چند ہندوستانی بھی موجود تھے۔ فرج سندھی، خلد سندھی، ابان سندھی، وغیرہ ہم۔ ایک طبیب ہندی جو فلسفہ کا بڑا ماہر تھا اور منصور کے دربار میں ہندوستان سے طلب کیا گیا تھا۔ وہ بھی امام جعفر صادق سے طبیعاتی مسائل پر بحث و تھیٹ کے بعد داخل اسلام ہو گیا تھا۔ (حدیث مفصل بحار الانوار) کہاں ہمارے اسلاف کا یہ جذبہ کہ وہ کفار و اغیار میں اس لیے گھستے تھے کہ تبلیغ دین کریں اور کہاں ہمارا بیسویں صدی کا یہ نظریہ کہ کفار میں رہنے کو اپنے ایمان و اسلام کے لیے خطرہ کا باعث سمجھتے ہیں۔

حکیم فتح گیلانی نے قاضی نور اللہ شوستری کا اکبر سے غائبانہ تعارف کرایا اور اکبر نے قاضی صاحب کو بلانے کی خواہش ظاہر کی۔ چنانچہ آغاز ۱۸۹۶ء قاضی صاحب ہندوستان تشریف لائے۔ قاضی صاحب کو معلوم تھا کہ مجھے ہندوستان آنے کی دعوت کیوں دی گئی ہے۔ انہیں فتح گیلانی نے مراسلات کے ذریعے پہلے ہی ہندوستان کے حالات بتا دیئے تھے۔ قاضی صاحب نے بالا اعلان اپنی شیعیت کا اظہار کیا اور مذہب امامیہ کی تبلیغ میں مشغول ہو گئے۔ جس کا نتیجہ یہ ہوا کہ جو لوگ تقیہ میں گرفتار تھے انہوں نے اپنی شیعیت کو ظاہر کیا اور کثیر تعداد میں لوگوں نے مذہب امامیہ اختیار کرنا شروع کر دیا۔ آپ کی تصنیف کردہ کتاب ”مجالس المؤمنین“ کے دیکھنے سے معلوم ہوتا ہے کہ ہندوستان کے مختلف مقامات مثلاً لاہور، کشمیر، دہلی، ملتان، گجرات اور سندھ میں جو تقیہ میں چھپے ہوئے تھے وہ اعلانیہ نمایاں ہو گئے۔ ہمیں یہ کہنے میں کوئی پس و پیش نہیں ہے کہ آج ہندوستان میں جو کثیر تعداد شیعوں کی ہے یہ سب نتیجہ قاضی صاحب علیہ الرحمہ

کے فیض روحانی کا نتیجہ ہے۔

ہندوستان میں پہلی بار محفل میلاد النبیؐ:

قاضی صاحب نے اکبر کو آمادہ کیا کہ وہ محفل میلاد النبیؐ منعقد کرے۔ چنانچہ فتح پور سیکری میں پہلی بار بڑے پیمانے پر محفل النبیؐ قاضی صاحب اور ان کے احباب کی کوششوں کا نتیجہ تھا۔ جس کا تذکرہ ”سیر المتاخرین“ میں ہے۔ چنانچہ حاسدوں میں سرگوشیاں شروع ہو گئیں۔ اکبر کے دربار کے دو مخصوص آدمی جن کی وجہ سے اکبر اور اس کی سلطنت کے حالات ابتر ہو گئے تھے وہ دونوں بزرگ شیخ عبداللہ مخدوم الملک اور عبدالنبی صدر الصدور تھے۔ ملا عبدالقادر بدایونی لکھتے ہیں کہ ان دونوں میں ایک جس فعل کو حرام بتلاتا تھا دوسرا اسی کو حلال کہہ دیتا تھا۔ ان دونوں کی کشمکش ہی کے نتیجے میں شہنشاہ بداعتقاد اور اسلام سے منحرف ہو گیا تھا مگر قاضی صاحب کی کوششوں سے اکبر تیز رفتاری کے ساتھ پھر اسلام کی طرف لوٹنے لگا۔ دربار میں آزاد نہ مذہبی مباحثے ہونے لگے۔

مخدوم الملک اور عبدالنبیؐ کا حشر:

شہنشاہ اکبر کو شیخ عبداللہ مخدوم الملک اور عبدالنبی صدر الصدور سے ان کے غلط طریقہ کار سے اس درجہ نفرت ہو گئی تھی کہ وہ ان دونوں کو دیکھنا تو درکنار ہندوستان میں رہنا بھی پسند نہ کرتا تھا۔ چنانچہ اس نے حکم دیا کہ تم دونوں مکہ چلے جاؤ۔ ہندوستان کو خالی کر دو۔ چار و ناچار ان دونوں کو ہندوستان چھوڑنا پڑا۔ مکہ معظمہ پہنچ کر ان دونوں نے بلاعلان اکبر کی برائیاں شروع کر دیں۔ اسی دوران ان کو خبر ملی کہ اکبر کا چچا زاد بھائی محمد حکیم مرزا باغی ہو کر لاہور کا محاصرہ کئے ہوئے ہے۔ اس خبر سے انہیں دوبارہ

اقتدار کی امید ہوئی اور وہ ہندوستان پہنچے کہ حکیم مرزا کا ساتھ دیں۔ جب احمد آباد پہنچے تو انہیں معلوم ہوا کہ محمد حکیم مرزا کو شکست ہوئی۔ اکبر کو بھی مخدوم الملک اور صدر الصدور کے باغیانہ خیالات کی اطلاع مل چکی تھی چنانچہ ان دونوں کو گرفتار کر لیا گیا۔ مخدوم الملک تو جالندھر ہی میں خوفِ سلطانی سے فوت ہو گئے اور عبدالنبی صدر الصدور کو دربارِ اکبری میں لایا گیا اور راجہ ٹوڈرل کی نگرانی میں دفتر خانہ کی کچھری میں دو سال قید رہے اور ۹۹۲ھ میں قید خانہ میں ہی ختم ہو گئے۔ (از منتخب التواریخ)

دربارِ اکبری میں آفتابِ علم:

اکبر کے دربار میں قاضی صاحب نے اپنے علم کا سکہ بٹھا دیا۔ اسی زمانے میں اکبر کو یہ اطلاع ملی کہ معین الدین قاضی ضعیف العمر ہونے کی وجہ سے صحیح کام کرنے سے معذور ہیں۔ رشوت ستانی کا بازار گرم تھا جس سے رعیت عاجز تھی۔ مرزا افولاد برلاس کا واقعہ بھی ہو چکا تھا چنانچہ اکبر نے لاہور پہنچ کر جناب قاضی صاحب کو قاضی القضاة مقرر کیا۔ تھوڑے ہی دنوں میں قاضی صاحب علیہ الرحمۃ کے انصاف و حق پرستی کا ڈنکا بجنے لگا۔ ہر خاص و عام خواہ موافق ہو مخالف ان کے فیصلے سے مطمئن رہتا۔ اکبر بھی مطمئن تھا اور مداخلت نہیں کرتا تھا۔ مگر قاضی صاحب کی ہر دل عزیز چند متعصبین کو خار کی طرح کھٹک رہی تھی لیکن اکبر کی عالی دماغی کے سامنے متعصبین مجبور و لاچار تھے۔ تھوڑے ہی عرصے کے بعد شہنشاہ اکبر نے قاضی صاحب کو ذمہ دار بندوبست بھی مقرر کر دیا اور قاضی صاحب نے اس اہم کام کو بھی اس خوبی سے انجام دیا کہ صفحات تاریخ کو ان کی مدح سرائی کرنا پڑی۔

اب وہ زمانہ تھا کہ قاضی صاحب کے گروہ کے علماء اور فضلاء یکے بعد دیگرے جدا ہو چکے تھے اب نہ وہ وقت تھا نہ ابوا فتح گیلانی موجود تھے نہ حکیم شاہ فتح اللہ شیرازی نہ

شیخ مبارک اور نہ ان کے صاحبزادے۔ اب تنہا قاضی صاحب تھے جن کے ذمہ ملک کی پوری ہدایت تھی اور متعصب اور خود غرض علماء کا مقابلہ اکبری دور کا آخری زمانہ تھا۔ رفتہ رفتہ وہ دن آ ہی گیا کہ ۱۰۱۴ھ میں اکبر نے انتقال کیا اور اس کا بیٹا سلیم تخت نشین ہوا جس نے جہانگیر کا لقب اختیار کیا۔

جہانگیر کی تخت نشینی:

جہانگیر شروع سے عیش پسند اور آرام طلب تھا۔ سیر و شکار کا شوقین اور مے نوشی میں اپنا ثانی نہ رکھتا تھا۔ تاریخ جلوس ۱۲ جمادی الثانی اور پنجشنبہ بھر ۳۷ سال ہے۔ جلوس کے وقت دربار میں علاوہ دیگر علماء اور وزراء کے مرزا غیاث بیگ اور سید فرید بخاری بھی تھے جو مذہب شیعہ رکھتے تھے۔ مرزا غیاث بیگ جو نور جہاں کے والد تھے اور عہدہ وزارت پر فائز تھے۔

بعد جلوس جہانگیر نے فرید بخاری کو میر بخشی کا اور مرزا غیاث بیگ کو اعتماد الدولہ کا خطاب دیا۔

قاضی صاحب کا زمانہ مشکلات:

اکبر کے انتقال کے بعد جہانگیر کے دربار کا رنگ اور تھا۔ دربار اکبری کی تمام خوبیاں محو ہو چکی تھیں۔ شراب خوری نفس پروری یہ اس کے مشاغل تھے اور مملکت سے بے خبر نور جہاں کے عشق اور شیر افگن کو قتل کر کے اس کے حاصل کرنے کی ادھیڑ بن میں اپنے جلوس کے پہلے روز سے پڑا ہوا تھا۔ چنانچہ میدان خالی پا کر متعصب لوگوں کو موقع ملا۔ اکبر کے زمانے میں بھی قاضی صاحب علیہ الرحمہ کی شکایت اکبر تک پہنچائی گئی مگر اکبر کے تدبیر نے کبھی اس کا موقع نہیں دیا کہ لغو شکایات پر کوئی ضرر قاضی صاحب کو پہنچایا جاسکتا لیکن

بے خبر اور سلطنت سے غافل جہانگیر کے پاس بد باطن درباریوں نے زیادہ آزادی سے شکایتیں پہنچائیں اور کمزور طبیعت بادشاہ جہانگیر ان شکایت سے متاثر ہو گیا۔

قاضی صاحب کو شہید کرانے کی منظم سازش:

جہانگیر کو تخت سلطنت پر بیٹھے پانچ سال گز چکے تھے اور اس دوران قاضی صاحب کے خلاف بہت سی کاروائیاں کی گئیں مگر کارگر نہیں ہوئی تھیں۔ آخر کار مخالفین نے ایک آدمی کو آمادہ کیا کہ وہ قاضی صاحب کی شاگردی اختیار کرے چنانچہ وہ آدمی قاضی صاحب علیہ الرحمہ کے پاس آیا اور خود کو شیعہ ظاہر کر کے شاگردی کی خواہش کی اور شاگرد ہو گیا۔ رفتہ رفتہ قاضی صاحب کو اتنا اعتماد ہو گیا کہ آپ اپنی کتابیں، مجالس المؤمنین اور احقاق الحق وغیرہ جو اس زمانے میں لکھ رہے تھے اس نئے شاگرد سے لکھوانی شروع کیں اور اس شخص نے ان تصانیف کی نقلیں خفیہ طریقہ سے کر کے مخالفین تک پہنچانا شروع کیں۔ ایسے موقع پر مخالفین نے ایک ایسا مضمون جو جہانگیر کو مشتعل کر سکتا تھا تیار کر کے اس شاگرد کے ذریعے قاضی صاحب کی کتاب میں تحریر کرادیا جس کا کوئی ربط کتاب سے نہ تھا مگر اس مضمون نے شراب خوار بادشاہ جہانگیر کے قلم سے نشہ کی حالت میں مخالفین کے مقصد کو پورا کر دیا۔ جب یہ عبارت کتاب میں تحریر ہو گئی تب دشمنوں نے قریبی شاگرد ہی کے ذریعے کتاب کو اپنے قبضے میں کر لیا اور پھر انہی لوگوں نے ایک کمیٹی بنا کر ایک محضر تیار کیا جس پر تقریباً ۵۴ آدمیوں کے دستخط ہوئے جس میں ۴ سزائیں تحریر کی گئیں۔

۱۔ خاردار درے لگائے جائیں۔

۲۔ گدی سے زبان نکلوادی جائے۔

۳۔ سیسہ پگھلوا کر پلوایا جائے۔

۴۔ سرتن سے جدا کیا جائے۔

جس جگہ یہ محضرت تیار کیا گیا تھا وہ ایک مسجد ہے جو سکندر لودھی کے نام سے مشہور ہے

اور کلکٹری کچہری آگرہ کے پاس ہے۔

جہانگیر نے بلا سوچے سمجھے نشہ شراب کی بد مستی میں اس حکم پر دستخط کر دیئے۔ اب کیا

تھا سلسلہ سیادت کا ایک تابندہ گوہر مورد زوال آ گیا۔ مدتوں جو خاں متعصبین کے دلوں

میں کھٹک رہا تھا اس کے دور ہونے کا وقت آ گیا تھا۔ جلادوں کے پہرے میں آپ بے

رحم مجلس شوریٰ کے سامنے پیش کئے گئے اور آپ کو قتل کی خبر سنائی گئی۔ سر زمین آگرہ پر

اس عالم دین کا جو اپنے زمانے میں محمد و آل محمد کا بہترین خاندانی نمائندہ تھا اور ملک

ہندوستان کے باشندگان کی خدمت حقیقی کے لئے اپنے اہل سے دور ترک وطن کر کے

بحیثیت مہمان بلایا گیا تھا۔ اپنے خاندان کے شہداء ماسلف کی روایات کو شہید ظلم

ہو کے پورا کر رہا تھا۔

قاضی صاحب نے سب قتل دریافت کیا مگر انہیں نہیں بتایا گیا۔ وقت عصر تھا اور

۱۸ جمادی الاول ۱۰۱۹ھ بروز جمعہ آپ نے نماز ادا کرنے کی مہلت چاہی جو بدقت تمام

دی گئی۔ بعد فراغت نماز اس شہید راہ حق نے سر تسلیم جھکا دیا اور ظلم کی تمام منزلیں اپنے

اوپر طے کرا لیں۔ شہید کی لاش مبارک بے گورو بے کفن کئی روز تک اسی جگہ پڑی رہی

جو شہر میں سب سے زیادہ متعصن مقام تھا اور اس بات کا اہتمام کیا گیا تھا کہ کسی کو اس

واقعہ کی اطلاع نہ ہو اور اگر ہو بھی جائے تو کوئی بھی لاش مبارک تک جانے نہ پائے۔

کئی روز بعد گوالیار میں ایک ایرانی شیعہ سردار نے خواب میں سیدہ کونین صلوٰۃ اللہ کی

زیارت کی اور جن کی زبانی اسے حکم ملا کہ آگرہ جا اور میرے فرزند کی لاش جو بے گورو

کفن پڑی ہوئی ہے اسے دفن کر۔ چنانچہ مرد مومن اپنے چند ہمراہیوں کے ساتھ آگرہ

آیا اور جہانگیر سے لاش کو دفن کرنے کی اجازت لی۔

سید راجو بخاری جن کا ذکر مجالس المؤمنین میں خود قاضی صاحب علیہ الرحمہ نے فرمایا ہے جو قاضی صاحب کے گہرے دوست تھے انہوں نے قاضی صاحب کی نماز جنازہ پڑھائی اور لاش مبارک کو سپردِ خاک کیا۔ سید راجو بخاری جنہوں نے فیصلہ کیا کہ میں اپنی عمر قاضی صاحب کی قبر کی مجاوری میں بسر کروں گا مگر انہیں بھی مخالفین نے اس کا موقعہ نہ دیا اور ان بزرگ کو مجبور کیا کہ وہ قصبہ باڑی (ریاست دھول پور) چلے جائیں۔ چنانچہ سید صاحب دھول پور چلے گئے اور وہیں ان کا انتقال ہوا اور وہیں دفن ہوئے۔

سفر ہندوستان وعہدہ قاضی القضاة:

علامہ عطا الملک فرماتے ہیں کہ کثرتِ آلام و افکار و مصائب کے سبب سے آپ نے یکم شوال ۹۹۰ھ کو ہندوستان کا سفر کیا وہاں مقربان جلال الدین محمد اکبر بادشاہ ہند میں داخل ہو گئے۔ بادشاہ موصوف ان کی بڑی قدر و منزلت کرتا تھا جس کی وجہ سے بڑے بڑے عہدوں پر سرفراز فرمایا۔ جیسے عہدہ قاضی القضاة فوج وغیرہ۔

صاحب نجوم السماء کتاب منتخب التوارخ ملا عبد القادر حالات علماء دربار اکبری سے نقل کرتے ہیں کہ قاضی نور اللہ شوستری اگرچہ شیعہ مذہب ہیں لیکن بہت زیادہ صفت انصاف و عدالت و نیک نفسی و حیا و تقویٰ و صفت اوصاف اشراف سے متصف ہیں اور علم و حلم و جودت فہم میں تیزی طبیعت و صفائے باطن و ذکاوت و ذہانت میں مشہور ہیں۔ اچھے تصانیف کے مالک ہیں۔ تفسیر بے نقط شیخ فیضی پر ایک تفریظ لکھی ہے جو حد تعریف و توصیف سے باہر ہے۔ ذوق نظم بھی رکھتے ہیں اور اچھے اشعار کہتے ہیں۔ حکیم ابوالفتح کے ذریعے سے دربار شاہی میں داخلہ ہو گیا اور جب شاہی سواری لاہور وارد ہوئی شیخ معین قاضی لاہور پیرانہ سالی و ضعف سے دربار شاہی میں گر پڑے تو بادشاہ کو

ان کے بڑھاپے پر رحم آیا اور فرمایا کہ شیخ اب کام کرنے کے لائق نہیں ہیں۔ قاضی نور اللہ ان کی جگہ پر معین کئے جائیں۔ امر حق یہ ہے کہ موصوف نے مفتیان بے حیا و بے شرم و محتسباً بد نفس لاہور کو جو معلم المملکت کو بھی سبق پڑھا دیا کرتے تھے۔ اچھی طرح ضابطے کے اندر لے آئے اور ان پر رشوت کے راستوں کو بند کر دیا۔ جس سے بالآخر تصور بھی نہیں کیا جاسکتا ہے۔ یہ کہا جاسکتا ہے کہ حسب ذیل شعر کے شاعر نے آپ ہی کو مراد لیا ہے۔

توئی آں کس کے منکر دیہی بہمہ عمر قبول در قضاء ہیج تر کس غیر شہادت زکوٰۃ
جناب شہید کے متعلق ایک جلیل القدر سنی عالم کے یہ خیالات ہیں جو آب زر سے لکھے جانے کے قابل ہیں۔

ذکاوت و ذہانت اور حاضر جوابی:

جناب شہید کے فرزند ارجمند نے محفل فردوس میں آپ کی حاضر جوابی اور مذاکرات علمیہ سے موصوف کی ذکاوت و ذہانت اور جلالت علمی کا پتا چلتا ہے جن میں سے ایک واقعہ جناب شہید کے زمانہ طالب علمی کا ہے۔ موصوف فرماتے ہیں کہ جناب شہید نے حاشیہ بیضاوی پر تحریر فرمایا ہے کہ جب سید فاضل امیر عزالدین فضل اللہ یزدی زیارت مشہد مقدس سے مشرف ہوئے تو ایک دن میرے عم نامدار مرحوم کی خدمت میں بھی تشریف لائے۔ دیگر اکابر و اعیان کے ساتھ میں بھی وہاں حاضر تھا۔ سید مذکور نے اپنے سفر کے حج کے حالات و واقعات کو بیان کرنا شروع کیا۔ حرمین شریفین میں جن علما و اکابر سے ملاقات ہوئی تھی ان کا حال بیان کیا اور شیخ ابوالحسن بکری شافعی مصری کے فضل و انصاف و متعصب مذہبی سے اجتناب کے واقعات ذکر کئے اور کہا میں ان سے اکثر اوقات ملتا رہتا تھا اور مذہب اہل سنت و شیعہ کے مشکل ترین مسائل شرعیہ کو

دریافت کیا کرتا تھا وہ مجھے اچھے جوابات دیا کرتے تھے۔ منجملہ ان مسائل کے یہ مسئلہ بھی تھا کہ شیعوں کے اس قول کا کیا مطلب ہے کہ انبیاء قبل و بعد معصوم تھے۔ حالانکہ قبل بعثت شریعت اور دین کا وجود نہیں تھا جس کے احکام سے ان سے مواخذہ کیا جاتا۔ انہوں نے جواب دیا کہ شیعوں کی مراد یہ ہے کہ مثلاً نبی صلی اللہ علیہ وآلہ وسلم چونکہ ایسی فطرت سلیمہ اور طبیعت پاکیزہ رکھتے تھے کہ اگر قبل بعثت شریعت بھی ہوتی تو پھر بھی آپ سے کوئی ایسی بات واقع نہ ہوتی جو اس شریعت کے اعتبار سے قابل مواخذہ ہوتی۔ سید مذکور سے جب میں نے یہ جواب سنا تو میرے ذہن میں اس سے بھی قوی جواب آیا لیکن میں اسی زمانے میں تحصیلات علوم میں مبتدی تھا اور شرح ہدایت الحکمت اور اسی کی مانند کتابیں پڑھ رہا تھا اس لئے ان فاضل بزرگ کی ہیئت کلام کرنے سے مانع ہوئی لیکن جب میں بہت تنگ دل ہوا اور مجھ میں سکوت و صبر کی طاقت نہ باقی رہی تو میں نے اپنے عم محترم کی موجودگی میں عرض کیا کہ شیعوں کو اس اشکال کے جواب کے لئے شیخ و عالم اہل سنت کے پاس اس جواب کی ضرورت نہیں ہے۔ اس لئے کہ اصول شیعہ امامیہ میں قاعدہ حسن و قبح عقلی داخل ہے۔ اس لئے کہ اس فرض کی بناء پر شریعت موجود نہیں۔ قبل بعثت اگرچہ مواخذہ شریعہ نہیں ہوتا ہے لیکن قاعدہ حسن و قبح عقلی کے سبب سے مواخذہ کا ہونا موجود ہے۔ لہذا معصوم ہونا ضروری ہے۔ حاضرین نے اس جواب کو پسند کیا اور میری بڑی تعریف کی۔ الحمد للہ رب العالمین موصوف نے اور نجی واقعات ذکر کئے ہیں لیکن اختصار کے سبب ہم ان کو ترک کرتے ہیں۔

سبب شہادت:

صاحب نجوم السماء فرماتے ہیں کہ تذکرے نے بعض موثق افراد سے روایت کی

ہے کہ سید مذکور ہمیشہ مخالفین میں تقیہ کرتے تھے اور اپنے مذہب کو ان سے مخفی رکھتے تھے۔ مسائل فقہہ میں اہل سنت کے چاروں مذہبوں میں مہارت و دستگاہ رکھتے اس لئے اکبر بادشاہ اور اکثر لوگ انہیں سنی سمجھتے تھے۔ جب اکبر بادشاہ کو ان کے علم و فضل و لیاقت کا حال معلوم ہوا تو انہیں قاضی القضاہ کا عہدہ سپرد کیا۔ جناب سید شہید فرماتے ہیں کہ میں اس شرط سے اس منصب کو قبول کروں گا کہ چاروں مذاہب یعنی شافعی، حنفی، حنبلی، مالکی میں سے جس مذہب کا مسئلہ میرے رائے و اجتہاد کے مطابق ہوگا اس کے موافق قضایا میں فتویٰ دوں گا چونکہ میں قوت نظر و استدلال رکھتا ہوں اس لئے حکام میں کسی کی پابندی نہیں کروں گا لیکن اپنے اجتہاد میں چاروں مذہبوں میں سے کسی مذہب سے باہر نہیں جاؤں گا۔ بادشاہ نے اس شرط کو قبول کر لیا۔ جناب قاضی صاحب علیہ الرحمہ ہمیشہ مذہب امامیہ کے مطابق فتویٰ دیتے تھے اور اگر کوئی اعتراض کرتا تھا تو ثابت فرمادیتے تھے کہ میرا فتویٰ مذاہب اربعہ سنیہ میں سے فلاں مذہب کے مطابق ہے۔ پس بعض فتوے تو مذہب شافعیہ کے مطابق ہوتے تھے اور بعض مذہب حنفیہ کے مطابق ہوتے تھے اور بعض مالکیہ و حنبلیہ کے مطابق ہوتے تھے۔ قاضی صاحب ہمیشہ اسی طرح احکام امامیہ کو جاری کرتے تھے اور پوشیدہ طور سے تصنیف و تالیف میں مشغول رہتے تھے۔ جب اکبر بادشاہ نے وفات پائی اور اس کی جگہ جہانگیر بادشاہ تخت سلطنت پر بیٹھا تو قاضی صاحب بدستور اپنے عہدے پر باقی رہے لیکن مقررین جہانگیر بادشاہ میں سے بعض علماء کو معلوم ہوا کہ قاضی صاحب مذہب شیعہ رکھتے ہیں اس نے بادشاہ سے شکایت کی اور کہا کہ فتویٰ میں مذاہب اربعہ میں سے کسی مذہب کے پابند نہیں ہیں اور ہر مسئلہ میں جو مسئلہ مذہب امامیہ کے مطابق ہوتا ہے اس کے موافق فتویٰ دیتے ہیں۔ بادشاہ نے اس بات کو ناپسند کیا اور کہا کہ یہ چیز ان کی شیعیت کو ثابت نہیں

کرتی۔ اس لئے کہ انہوں نے پہلے ہی روزیہ شرط کر لی تھی کہ مذاہب اربعہ میں سے کسی مذہب کا پابند نہیں رہوں گا بلکہ ان سے جس کے مطابق میری رائے ہوگی حکم کروں گا۔ یہ سن کر علماء مخالفین اس فکر میں رہے کہ کس طرح ان کی شیعیت کو بادشاہ پر ثابت کریں اور ان کے قتل کا حکم بادشاہ سے حاصل کریں۔ چنانچہ ایک شخص کو قاضی صاحب کے پاس بھیجا کہ ان پر اپنی شیعیت کو ظاہر کرے اور قاضی صاحب کی تصنیف کو حاصل کرے۔ وہ شخص قاضی صاحب کے پاس آیا اور اپنی شیعیت کا اظہار کیا اور قاضی صاحب کے تلامذہ میں داخل ہو گیا۔ ایک عرصہ تک اسی طرح قاضی صاحب کے پاس رہا۔ موصوف کو اس پر بہت زیادہ اعتبار ہو گیا۔ یہاں تک کہ وہ کتاب مجالس المؤمنین پر مطلع ہوا اور بڑے اصرار و رازداری سے کتاب مذکور کو قاضی صاحب سے حاصل کیا۔ اسے اپنے گھر پر لایا اور نقل کر کے پوشیدہ طور سے علماء مذکورین کے پاس پہنچا دیا۔ ان لوگوں نے اس کتاب کو قاضی صاحب کے اثبات شیعیت کا ذریعہ قرار دیا اور بادشاہ نے کہا کہ اس رافضی نے ایسا لکھا ہے تو حد شرعی جاری کئے جانے کا مستحق ہے۔ ان لوگوں نے کہا کہ فلاں مقدار میں درہ خاردار لگانا چاہیے۔ بادشاہ نے کہا کہ تم لوگوں کو اختیار ہے۔ ان لوگوں نے نہایت عجلت کے ساتھ جناب قاضی صاحب پر یہ ظلم و ستم کیا کہ آپ شہید ہو گئے۔ آپ کی شہادت شہر اکبر آباد (آگرہ) میں واقع ہوئی وہیں آپ کا مزار مقدس واقع ہے اور لوگ اس کی زیارت سے مشرف ہوتے رہتے ہیں۔

ہم کو صاحب نجوم السماء کے اس قول سے اتفاق نہیں ہے کہ شہید علیہ الرحمہ ہندوستان میں تقیہ کی زندگی بسر کرتے تھے۔ ممتاز محقق اور عالم دین علامہ سید سبط الحسن تذکرہ مجید صفحہ ۴۴ پر تحریر کرتے ہیں کہ:

شہید کا تقیہ نہ کرنا:

شہید علیہ الرحمہ نے اپنے لئے تقیہ کو ضروری نہیں سمجھا بلکہ اپنے مذہب و عقیدے کو اعلانیہ ظاہر کیا۔ جیسا کہ میں عرض کر چکا ہوں کہ ملا عبد القادر بن ملوک شاہ بدایونی نے صاف صاف منتخب التواریخ جلد سوم صفحہ ۱۳۸-۱۳۷ پر یہ بتلایا ہے کہ وہ شیعہ مذہب نہیں ہیں اور آپ کا مذہب ڈھکا چھپا نہیں ہے۔ آپ کے تقیہ نہ کرنے پر مہر یوسف علی استر آبادی اخباری نے اعتراض بھی کیا ہے جس کا جواب شہید علیہ الرحمہ نے اپنے مکتوب میں مدلل و مشرح تحریر فرمایا ہے۔ آپ کی تحریر کا ترجمہ حسب ذیل ہے۔ فقیر کے اعتقاد میں بہ عہد حکومت شہنشاہ عادل (اکبر اعظم) ہندوستان کے دار الحکومت میں تقیہ کرنے کا کوئی محل نہیں ہے۔ اس لئے نصرت مذہب حق مجھے ایسے شخص کا قتل کر دیا جانا دین کی عزت کا سبب ہے اور صاحب شریعت حقہ نے اجازت دی ہے کہ ایسا شخص تقیہ نہ کرے لیکن دوسرا شخص جو اہل دین میں کوئی بلند مقام نہیں رکھتا اور مجہول الحال ہے اور دین کی نصرت و حمایت میں معقول بات نہیں کہہ سکتا اس پر واجب ہے کہ تقیہ کرے۔ (جواب مکتوب دہم میر یوسف علی) رہے جناب شہید علیہ الرحمہ کے اسباب شہادت تو اس کے بارے میں معاصر الشیخنا البھائی و قتل سبب تالیف احقاق الحق جناب شیخ بہائی کے معاصر تھے اور تالیف احقاق الحق کے سبب شہید کئے گئے۔ جناب علامہ علاء الملک نے محفل فردوس میں آپ کی شہادت کے بارے میں ایک قطعہ تاریخ میں نقل کیا ہے جس سے تاریخ شہادت کا بھی پتہ چلتا ہے۔ موصوف تحریر فرماتے ہیں:

سر اکابر آفاق میر نور اللہ سپہر فضل وحید زمانہ پاک سرشت

بہ نیمہ شب بست و شش ربيع آخر ازین خرابہ رواں شد قصر بہشت
چو دل ز فکر طلب کرد سال تار بخش خرد بصفحہ دہر افضل العباد نوشت

۱۰۱۹ھ

۲۶ ربيع الثانی ۱۰۱۹ھ کو آپ کی شہادت واقع ہوئی لیکن میرزا محمد ہادی صاحب عزیز
تحریر کرتے ہیں کہ یہ واقعہ ۱۸ جمادی الآخر بروز جمعہ ۱۰۱۹ھ میں واقع ہوا۔ جناب قاضی
صاحب نے تریسٹھ برس دنیا میں زندگی گزاری۔

تاریخ وفات:

عہد مغل شاہی کے مشہور بزرگ شاہ مظہر الحق ترمذی اکبر آبادی نے شہید کا قطعہ
تاریخ کہا ہے:

میر نور اللہ عالی انتساب دیں زمانہ بادل آگہ شدہ
سال قتلش مظہر الحق ز درقم عدن جائے میر نور اللہ شدہ
اس قطعہ کے مصرعہ ثانی میں ۱۸ حروف ہیں جس سے قمری ماہ کی اٹھارہ تاریخ بنتی
ہے۔ مصرعہ ثالث کے پہلے دو لفظ ”سال قتلش“ میں سات حروف ہیں جس سے ہفتے
کا روز ہفتم یعنی جمعہ مراد لیا ہے۔ درمیان میں مصنف کا نام ہے۔ ز درقم میں پانچ
حروف ہیں جس سے سال کا پانچواں مہینہ یعنی جمادی الآخر مقصود ہے۔ مصرعہ چہارم
سے ۱۰۱۹ھ نکلتے ہیں۔ (شہید ثالث صفحہ ۱۸)

موا اناسعدت حسین خاں مرحوم تحریر فرماتے ہیں:

میرے نزدیک شہید کے فرزند نے محفل فردوس میں جو کچھ تحریر کیا ہے۔ بغیر کسی
دلیل کے ان تکلفات کی ضرورت نہیں ہے۔

قاضی صاحب کا دفن:

جناب مولوی محمد ہادی صاحب عزیز مرحوم نے شہید ثالث میں صفحہ ۱۹ میں واقعہ دفن کے بارے میں تحریر فرمایا کہ:

ایک ایرانی سردار جو اس زمانے میں ریاست گوالیار میں مقیم تھا خواب میں پیغمبر اسلام کی بیٹی فاطمہؑ زہرا کو دیکھا کہ وہ حکم دے رہی ہیں کہ اس نعش کو تو دفن کر دے یہ ایرانی خواب دیکھ کر بیدار ہوا اور فوراً آگرہ پہنچ کر جہانگیر سے اس لاش کی تجہیز و تکفین کی اجازت حاصل کی اور دفن کیا۔ اب اس پر ایک عمدہ عمارت تعمیر ہے اور روضہ کے مشرق جانب اور کچھ شمالی حصے میں کمرے تعمیر ہو چکے ہیں۔ جن میں زائرین قیام کرتے ہیں۔ مجالس کے لئے ایک بڑا پنڈال بن گیا ہے جس میں سالانہ مجالس زیر نگرانی جناب سلطان المحققین سعید الملت والدین منعقد ہوتی رہتی ہیں۔ اس مزار مقدس کو فرقہ امامیہ کے لوگ مشاہد مقدس کے بعد نہایت مقدس و محترم مقام سمجھتے ہیں اور برابر زائرین زیارت کے لئے آتے رہتے ہیں اور اسے استجابت دعا کا وسیلہ سمجھتے ہیں۔ اس بقعہ مبارک کی عظمت و جلالت سمجھنے کے لئے یہ امر کافی و دوانی ہے کہ حضرت آیت اللہ فی العالمین حجۃ اللہ علی المجاہدین صدر المحققین ناصر الملت مولانا سید ناصر حسینؒ نے ۱۳۳۹ھ میں جو وصیت نامہ تحریر فرمایا تھا اس میں یہ وصیت کی گئی کہ اگر میں ہندوستان میں انتقال کروں تو میری میت مزار مقدس شہید ثالث علیہ الرحمہ کے اس حجرے میں دفن کی جائے جس کی نشان دہی مولانا سید حسن رضا صاحب موسوی کو کر دی گئی ہے۔ چنانچہ جمادی الاولیٰ ۱۳۶۲ھ میں اس آفتاب علم و فضل و شرف و کمال کو وہیں دفن کیا گیا۔

آثار علمیہ:

کسی عالم دین کی جلالت قدر و عظمت و بزرگی کے معلوم کرنے کا بہترین ذریعہ

اس کے مصنفات و تالیفات ہیں۔ جب تک یہ آثار علمیہ باقی رہیں گے اس کے فضل و شرف کمال کے نشانات باقی رہیں گے۔ چنانچہ شہید ثالث علیہ الرحمہ نے ایک سو ایک کتابیں تصنیف فرمائی ہیں جو علم تفسیر و فقہ و کلام و اصول فقہ و تاریخ و فلسفہ و منطق و ریاضی و ادب عربی و ادب فارسی و تاریخ و ادعیہ و رجال و نحو میں ہیں جن سے پتہ چلتا ہے موصوف کو ان تمام علوم میں دستگاہ کامل حاصل تھی۔

آپ کے عہد میں شیعہ مذہب کے خلاف مخالف علماء کتابیں لکھ کر ان کی اشاعت کرتے تھے اور متقدمین کی وہ کتابیں جو شیعہ مذہب کے خلاف تھیں ان کو ماور النہر اور حجاز سے بطور ارمغان ہندوستان لاتے تھے۔ ان کے مضامین کی نشر و اشاعت کی جاتی تھی۔ مکاتیب و رسائل لکھے جاتے تھے۔ یہاں تک کہ اس عہد کے صوفیا بھی نقشبندی طریقہ کو اختیار کر کے فاتح باب ولایت علی بن ابی طالب علیہ السلام سے انحراف کرتے رہتے تھے۔ ان حالات میں شہید علیہ الرحمہ نے ان کتابوں کی رد کو ضروری سمجھا۔

مخالفین کی رد میں شہید کے تصانیف

مصائب النواصب:

میرزا مخدوم ناصبی نے کتاب نواقض الروافض کو تالیف کیا اور ہندوستان میں ان کے نسخے کثرت کے ساتھ پہنچے جس سے شیعوں کے خلاف اہل سنت کے بعض وعناد کے جذبہ کو بڑی تقویت پہنچی۔ ضرورت تھی کہ اس کتاب کی فوری رد لکھی جائے۔ جناب شہید اس طرف متوجہ ہو گئے اور اور ماہ رجب ۹۹۵ھ میں آپ نے سترہ دن کی قلیل مدت میں اس کے جواب میں مصائب النواصب کو تالیف فرمایا۔ نواقض الروافض میرزا مخدوم کا ایک نسخہ ابو الفضل فیضی کے والد شیخ مبارک کے پاس بھی پہنچ چکا تھا۔ جب انہیں معلوم ہوا کہ نور اللہ شوستری ان کی رد میں لکھ رہے ہیں تو ان کا مطالعہ کرنے کے

لئے اتنے بے چین ہوئے کہ جس قدر آپ رد لکھتے جاتے تھے مبیضہ ہونے سے قبل مسودہ کو طلب کر لیتے تھے اور اس کا مطالعہ کر کے اپنے کاتب سے لکھواتے جاتے تھے۔ جناب شہید اپنے مکتوب میں جو میر یوسف علی اخباری استر آبادی کے نام تحریر ہے فرماتے ہیں:

”و مرحوم شیخ مبارک کہ دانشمند زمان خود بود و نتج کتب شیعہ نمودہ و کتاب میرزائے مخدوم را نیز داشت چوں مطلع شد کہ فقیر براں رومی نو یسم مجال نہ داد کہ بر بیاض رود و ز بروز مسودہ آن را از فقیری گرفت و بکاتب خودی داد کہ بہ نولیدومی گفت اگر توفیق بیاض شود یکبار آں را خواہم نویساند (جواب مکتوب دہم میر یوسف علی از مجموعہ مکاتیب یوسف علی اخباری و شہید ثالث مرتبہ عبدالرحیم بغدادی مخطوطہ کتب خانہ آصفہ نمبر ۱۱۸۴ فن کلام)۔“

اس مکتوب میں جناب شہید ثالث نے یہ بھی تحریر فرمایا ہے کہ: احمد بیگ حاکم کشمیر جو متعصب سنی تھی وہ نوافض الردافض میرزا مخدوم کے مطالعہ کے بعد اس کے ایراد و اعتراض کو جو مذہب شیعہ کے خلاف تھے عوام کے سامنے پیش کرتے رہتے تھے اور ملا محمد امین کشمیر شیعہ سے بر ملا بحث و مناظرہ کر کے وہاں کے شیعوں کو پریشان کرتے تھے چونکہ ملا محمد امین شیعہ کی ملاقات جناب شہید سے سیاحت کشمیر کے موقع پر ہو چکی تھی اس لئے ملا محمد امین شیعہ نے نوافض کے جواب کو آپ سے طلب کیا اور یہ لکھا کہ:

ایں ہم چنیں اجتماعے و مباحثہ روی دا وہ اگر کتاب رد النواقض را نخواہید فرستاد فردائے قیامت پیش جد شمشکایت خواہم کرد۔“

اس وقت آپ نے ملا محمد امین شیعہ کے پاس ”مصائب النواصب“ کی ایک نقل روانہ فرمائی جس کے مطالعہ کے بعد ملا محمد امین مناظرہ و مباحثہ میں اہلسنت پر غالب ہوئے اور اس طرح یہ کتاب کشمیر میں مذہب شیعہ کی تقویت کا سبب بنی۔

مصائب النواصب کے بارگاہ امیر المومنین میں مقبول ہونے کا ثبوت ملا محمد امین کے اس واقعہ سے ملتا ہے جو انہوں نے جناب شہید کو ان الفاظ میں لکھا تھا کہ:

”سہ روزہ پیش از آنکہ رد النواقض برسد خواب دیدم کہ سہ روزہ آں

نسخہ رسید و ز اں ترکش تیر ہائے جانگاہ بر مخالفان زدیم“۔

(ترجمہ) ”اس کتاب کے پہنچنے سے تین روز پہلے میں نے حضرت

امیر المومنین علیہ السلام کو خواب میں دیکھا کہ حضرت نے میری کمر میں

تیروں سے بھرے ہوئے ترکش و کمان کو باندھا۔ تین دن بعد جب

کتاب پہنچی تو میں نے اس ترکش سے جان لیوا تیر مخالفین کو مارے“۔

مجالس المومنین:

اسی عہد میں مخالفین شیعہ اپنی مصنفات کے ذریعے یہ پروپیگنڈا بھی بڑے زور و

شور سے کرتے تھے کہ مذہب شیعہ ایک نو مولود مذہب ہے جس کی ابتداء شاہ اسماعیل

صفوی اول کے عہد سے ہوئی ہے اور ماضی میں یہ فرقہ وجود نہیں رکھتا تھا اور نہ اس

مذہب کی کوئی شاندار تاریخ ہے۔ آپ نے اس خیال باطل کو غلط ثابت کرنے کے لئے

۹۹۸ھ سے ایک ضخیم کتاب ”مجالس المومنین“ لکھنا شروع کی جس کو ۱۰۱۰ھ میں بمقام

لاہور اختتام کو پہنچایا۔ اس کتاب میں مذہب شیعہ کی قدامت اور اس کی علمی و ادبی و

روحانی و سیاسی عظمت و اہمیت کو روز روشن کی طرح واضح فرمایا۔ یہ کتاب اس قدر مقبول

ہوئی کہ اسی عہد میں مخالفین نے بھی اپنی مصنفات میں اس سے استفادہ کر کے اپنی

تالیفات میں اس کا ذکر کیا ہے۔ اس امر کے اشتہاد میں بہت سی تالیفات کو پیش کیا جاسکتا ہے لیکن اس مختصر رسالہ میں اس کی گنجائش نہیں ہے۔ مجالس المؤمنین نہ صرف ایک تاریخی گنجینہ رجال شیعہ کا تذکرہ یا سلاطین و وزراء اعیان و ابطال، علماء و حکماء، ادباء، شعراء، مصنفین و مومنین، روحانین و صوفیاء، مولفات و مصنفات قبائل و عشائر، امصار و بلاد کا ایک گراں بہا انسائیکلو پیڈیا ہے بلکہ مباحث کلامیہ و تحقیقات علمیہ کے لحاظ سے بھی ایک بیش بہا کتاب ہے۔

احقاق الحق:

۱۰۱۳ھ میں جب آپ آگرہ میں تھے اور کثرت ملال و ضعف حال کی وجہ سے بقول خود مثل بوسیدہ مشک کے لاغر و کمزور ہو گئے تھے۔ آپ نے سات ماہ کے عرصے میں مشہور متکلم اہلسنت ابن روز بہان کی کتاب ابطال الباطل و جو کشف الحق و نہج الصدق علامہ حلی کے رد میں لکھی گئی تھی، کا جواب احقاق الحق تحریر فرمایا۔ الحق کہ جناب شہید کی اس کتاب نے اشاعرہ کی کمر کو ہمیشہ کے لئے توڑ دیا۔ اسی کتاب کے متعلق علامہ الحاج محمد جعفر کبودر آہنگی اپنی کتاب مرآة الحق میں تحریر فرماتے ہیں۔ (ترجمہ از فارسی)

”انصاف کی بات تو یہ ہے کہ جیسا میں نے استاد معظم میرزا ابوالقاسم

قتی اور بعض دوسرے علماء جیسے میرزا محمد مہدی طباطبائی شہر کو کہتے ہوئے

سنا کہ قاضی نور اللہ علم و فضل، تحقیق و تدقیق، تلاشی و بحث میں ایسا کمال

رکھتے تھے کہ اس طرح فاضل روز بہان کے اعتراضات کو رد فرمایا اور اگر

خود علامہ حلی بھی اس کی رد اس طرح کرنا چاہتے تو میرے خیال میں اس

انداز میں ان سے بھی ممکن نہ تھا۔“

یہی فاضل اجل دوسرے مقام پر فرماتے ہیں کہ:

”احقاق الحق و مجالس المؤمنین ان دونوں کتابوں کی نفاست و شرافت اس مرتبے کو پہنچی ہوئی ہے کہ محقق و محدث مولانا محمد تقی مجلسی اول نے یہ ارشاد فرمایا ہے کہ ہر شیعہ پر لازم ہے کہ ان دونوں کتابوں کو وہ اپنے پاس ضرور رکھے۔“ (مرآة الحق صفحہ ۱۰۹ مطبوعہ)

صوارم مہرقہ:

آپ کے آخری ایام میں علامہ ابن حجر تپیمی مکی کی ”صواعق محرقة“ ہندوستان پہنچی۔ اس کتاب کی بھی اہلسنت میں بڑی دھوم ہوئی۔ آپ نے اس کے جواب میں صوارم مہرقہ تالیف فرمائی۔ غرض کہ جناب شہیدؒ نے ممایت مذہب کے سلسلے میں جلیل القدر کتابیں تالیف فرمائیں جن میں مخالفین کے اعتراضات و الزامات کے دندان شکن جواب دیئے اور شیعہ مذہب کی حقانیت و صداقت اور اس کی حقیقت و قدامت کو ثابت کیا۔

مصنفات شہید ثالث[ؒ]

﴿۱﴾ تفسیر:

۱۔ انس التوحید فی تفسیر آیۃ العدل والتوحید

۲۔ تفسیر آیۃ انما المشرکون نجس

۳۔ تفسیر آیۃ رویا

۴۔ تفسیر آیۃ قال الملک انی ارى سبع بقرات... الایہ

۵۔ تفسیر آیۃ فمن یرد اللہ ان یهدیہ یشرح... صدروه للاسلام

۶۔ کشف العوارنی تفسیر آیۃ الغار

۷۔ تفسیر آیۃ تطہیر ورد کلام فخر رازی متعلق بہ آیۃ تطہیر

۸۔ حاشیہ تفسیر بیضاوی

۹۔ حاشیہ ثانی بر تفسیر بیضاوی

﴿۲﴾ فقہ:

۱۰۔ تہذیب الاکمام فی شرح تہذیب الاحکام

(خود شہید کے ہاتھوں کا لکھا ہوا قلمی نسخہ کتب خانہ ناصر یہ لکھنؤ میں موجود ہے)

۱۱۔ غایۃ المرام شرح تہذیب الاحکام

۱۲۔ حاشیہ بر قواعد الاحکام علامہ حلی

- عربی ۱۳۔ حاشیہ بر مختلف الشیعة فقہ
- عربی ۱۴۔ لمعة فی صلوٰۃ الجمعة
- عربی ۱۵۔ رسالہ فی نجاسة الخمر
- عربی ۱۶۔ رسالہ فی مسئلۃ الکفارة
- عربی ۱۷۔ رسالہ فی رکیۃ السجدتین
- عربی ۱۸۔ رسالہ فی غسل الجمعة
- عربی ۱۹۔ رسالہ فی مسئلۃ لبس الحریر
- عربی ۲۰۔ رد رسالہ ابن ابی عقیل واثبات مسلک فقہا بجزد ملاقات نجاست نجس شود
- عربی ۲۱۔ رسالہ فی تقدیر الماء الكثير الذی حکم علیہ الشارع بالتطہیر (تالیف در لاہور)
- عربی ۲۲۔ منتخب کتاب المحلی لابن حزم اندلسی فقہ اہلسنت
- عربی ۲۳۔ رسالہ فی رد ما لفقہ تلمیذ ابن الہمام فی بیان اقتداء الحنفیہ بالشافعیہ فقہ اہلسنت
- عربی ۲۴۔ حاشیہ شرح وقایہ (فقہ اہلسنت)
- عربی ۲۵۔ حاشیہ بر ہدایۃ (اس میں مبحث مسح الرجلین پر بحث ہے)

﴿۳﴾ اصول فقہ:

- عربی ۲۶۔ حاشیہ شرح تہذیب الاصول
- عربی ۲۷۔ تعلیقات بر شرح مختصر الاصول قاضی یحییٰ شافعی
(اس میں آپ نے قیاس کے باطن ہونے پر دلائل قائم کئے ہیں)

﴿۴﴾ حدیث و افکار:

- عربی ۲۸۔ شرح مقدمۃ المصابیح للبلغوی

- ٢٩- عدة الابرار
عربي
- ٣٠- رساله در فضيلت عبدالشجاع
عربي
- ﴿٥﴾ كلام:
- ٣١- احقاق الحق
عربي مطبوعه
- ٣٢- مصائب النواصب
عربي مطبوعه
- ٣٣- صوارم مهرقه رد صواعق محرقة
عربي مطبوعه
- ٣٤- شرح اثبات واجب جديد
عربي مطبوعه
- ٣٥- شرح اثبات واجب قديم
عربي مطبوعه
- ٣٦- حاشيه بر بحث عذاب قبر از شرح عقائد
عربي مطبوعه
- ٣٧- واقعه الشقاق والنفاق
عربي مطبوعه
- ٣٨- نهابة الاقدام
عربي مطبوعه
- ٣٩- رساله رفع القدر
عربي مطبوعه
- ٤٠- حل العقال
عربي مطبوعه
- ٤١- البحر العزيز
عربي مطبوعه
- ٤٢- الذكر الاقبى
عربي مطبوعه
- ٤٣- تحفة العقول
عربي مطبوعه
- ٤٤- مواعيد الانعام
عربي مطبوعه
- ٤٥- حاشيه بر رساله اجوبة فاخره
عربي مطبوعه
- ٤٦- عشرة كامله
عربي مطبوعه
- ٤٧- سبعة سياره
عربي مطبوعه

- ۴۸۔ رسالہ درحقیقت عصمت
عربی مطبوعہ
- ۴۹۔ رسالہ درردشہات شیطان
فارسی
- ۵۰۔ انموزج یا جلالیہ
عربی
- (یہ بہ عہد اکبر اعظم اسی کے نام پر معنون کر کے لکھا) سال تالیف ۹۹۲ھ)
- ۵۱۔ رسالہ رد مقدمات صواعق
عربی
- ۵۲۔ السحاب المظیر
عربی
- ۵۳۔ حاشیہ بر بحث امامت شرح تجرید
عربی
- ۵۴۔ شرح مبحث حدوث عالم از انموزج دوانی
عربی
- ۵۵۔ حاشیہ بر حاشیہ خطائی
عربی
- ۵۶۔ رسالہ دررد تصحیح ایمان فرعون
عربی
- ۵۷۔ رسالہ فی رد رسالہ الکاشی
عربی
- ۵۸۔ حاشیہ بر رسالہ تحقیق کلام بدخشی
عربی
- ۵۹۔ رسالہ فی رد ما کتب بعضهم نے نفی عصمت الانبیاء
عربی
- ۶۰۔ رسالہ فی رد شبہہ فی تحقیق العلم الالہی
عربی
- ۶۱۔ حاشیہ بر مبحث معاد شرح تجرید
عربی
- ۶۲۔ النور الانوار والنور الازہر فی خفایا رسالۃ القضاء والقدر
عربی
(استقصاء النظر فی بحث القضاء والقدر۔ علامہ پر بعض نواصب نے ایراد کیا تھا
اس کے جواب میں لکھا۔ ۱۰۱۸ھ میں تالیف فرمایا)
- ۶۳۔ حاشیہ الانموزج علی مبحث حدوث العالم
عربی
- ۶۴۔ حاشیہ الحاشیہ القدیمۃ علی شرح التجرید
عربی
- ۶۵۔ گوہر شاہوار
فارسی

- عربی ٦٦ - حاشیہ علی شرح التجرید القوشجی علی مبحث المعاد
عربی ٦٧ - حاشیہ علی شرح التجرید القوشجی علی مبحث الامامة
فارسی ٦٨ - جواب اللہ سید حسن
عربی ٦٩ - اللطائف فی بیان وجوب اللطف
عربی ٧٠ - النظر السليم
عربی ٧١ - حاشیہ شرح مواقف

﴿٦﴾ منطق:

- عربی ٧٢ - حاشیہ بر شرح شمسیہ قطبی
عربی ٧٣ - شرح بدیع امیر
عربی ٧٤ - حاشیہ بر حاشیہ تہذیب ملا جلال
عربی ٧٥ - حاشیہ بر حاشیہ جلالیہ بر تہذیب المنطق

﴿٧﴾ فلسفہ:

- عربی ٧٦ - حاشیہ بر حاشیہ قدیمہ
عربی ٧٧ - حاشیہ بر حاشیہ شرح تجرید
عربی ٧٨ - حاشیہ بر الہیات شرح تجرید
عربی ٧٩ - حاشیہ ورد چلی بر شرح تجرید اصفہانی
عربی ٨٠ - حاشیہ قدیمہ
عربی ٨١ - در بیان انواع کم
عربی ٨٢ - رسالہ فی ان الوجوه لا مثل لها

- ۸۳۔ حاشیہ بر بحث اعراض شرح تجرید عربی
 ۸۴۔ حاشیہ بر بحث جواہر شرح تجرید عربی
 ۸۵۔ شرح بحث جواہر حاشیہ قدیمہ عربی
 ۸۶۔ حاشیہ میبذی عربی

﴿۸﴾ ریاضی:

- ۸۷۔ حاشیہ بر شرح چغمنی عربی
 ۸۸۔ حاشیہ بر تحریر اقلیدس عربی

﴿۹﴾ رجال:

- ۸۹۔ مجالس المومنین عربی
 ۹۰۔ رسالہ اثبات تشیع سید محمد نور بخش فارسی مطبوعہ
 ۹۱۔ رسالہ در ذکر اسمائے رواة المخالفین (جو وضاع حدیث ہیں) عربی
 ۹۲۔ حاشیہ خلاصۃ الرجال علامہ حلی عربی

﴿۱۰﴾ صرف و نحو:

- ۹۳۔ حاشیہ بر شرح جامی عربی
 ۹۴۔ رسالہ در تعریف ماضی عربی
 ۹۵۔ رسالہ بحث تحذیر عربی

﴿۱۱﴾ معانی و بیان:

- ۹۶۔ حاشیہ بر مطول عربی

﴿۱۲﴾ ادب:

ادب فارسی و عربی	۹۷۔ دیوان قصائد
عربی	۹۸۔ شرح خطبہ عضدی
عربی	۹۹۔ حاشیہ خطبہ شرح مواقف
فارسی	۱۰۰۔ رسالہ گل و سنبل
فارسی	۱۰۱۔ شرح رباعی شیخ ابوسعید ابن ابی الخیر
فارسی	۱۰۲۔ دیوان اشعار
فارسی	۱۰۳۔ کتاب منشات

﴿۱۳﴾ ادعیہ:

فارسی	۱۰۴۔ شرح دعائے صباح امیر المومنین (۹۹۰ھ میں تالیف فرمایا)
عربی	۱۰۵۔ مجموعہ ادعیہ و اوراد



اولاد امجاد:

جناب علامہ قاضی نور اللہ شوستری علیہ الرحمہ والرضوان کے پانچ فرزند تھے۔ چنانچہ صاحب فیض الالہ، فی ترجمہ القاضی نور اللہ فاضل جلیل جلال الدین حسینی فرماتے ہیں کہ محفل فردوس کو دیکھنے سے معلوم ہوتا ہے کہ جناب قاضی صاحب کے پانچ فرزند تھے جو سب کے سب علماء و فضلاء میں داخل تھے۔

۱۔ شریف بن نور اللہ (صاحب علم و فضل و تصنیف و تالیف تھے) روز جمعہ ۵ ربیع

الثانی ۱۰۴۰ھ کو آگرہ میں انتقال کیا۔

۲۔ سید محمد یوسف (یہ بھی صاحب علم و فضل تھے اور شاعر بھی تھے)۔

۳۔ علماء الملک (صاحب محفل فردوس یہ بھی عالم باعمل و باکمال تھے)۔

۴۔ ابوالمعالی بن نور اللہ (یہ بھی عالم باکمال و شاعر تھے) روز پنجشنبہ تیسری ذیقعدہ

۱۰۰۴ھ میں ولادت باسعادت ہوئی اور ماہ ربیع الثانی ۱۰۴۱ھ وفات ہوئی۔

۵۔ علماء الدولہ (یہ سب سے چھوٹے فرزند تھے صاحب علم و فضل تھے۔ ماہ ربیع

الاول ۱۰۱۲ھ میں ولادت ہوئی۔

قبر شہید ثالث کا پہلا زائر:

اول:

اب تک کی تلاشی و تحقیق و جستجو کی روشنی میں یہ بات کہی جاسکتی ہے کہ سب سے پہلے جو بزرگ روضہ شہید کی زیارت سے مشرف ہوئے وہ علامہ فردوس مآب رضوان اللہ علیہ صاحب عبقات الانوار ہیں، چنانچہ جب آپ آگرہ ۱۲۷۰ھ میں تشریف لے گئے اور زیارت سے مشرف ہوئے تو آپ نے ایک بزرگ دوست کو خط لکھا۔ اس خط میں شہید کے فضائل بھی ہیں ہاں ایک امر ضرور ہے کہ جب آپ تشریف لے گئے تو بالکل غیر آباد تھا کوئی کسی سے نشانات کو نہیں بتاتا تھا۔ اس خط میں علامہ نے جو تمنائیں کی تھیں وہ بجز اس وقت پورے طور پر پائی جا رہی ہیں۔ نیز یہ کہ ایک علامہ جس طریقے سے عالم کے فضائل و معارف کو بیان کر سکتا ہے دوسرا یقینی طور پر بیان نہیں کر سکتا۔ آپ لکھتے ہیں کہ:

آگرہ میں زیارت سے ضریح مطہر و منور جناب قاضی نور اللہ مرقدہ و عظیم مشہدہ کی

زیارت سے فائز ہوا۔ جناب علامہ شہید اور ولی رشید برگزیدہ و سعید بڑے عالم اور

فائدہ بخشے والے تھے۔ نہایت عالی فہم اور عمدہ کلام کرنے والے تھے۔ سرفراز بزرگ اور عالم ببحر دوست کار تھے۔ اسرار کا چشمہ تھے۔ انوار کے معدن تھے۔ ان کے فضائل بلند اور ان کے کرامات روشن تھے۔ انہوں نے اصول و فروغ دین کے مضبوط کرنے میں بڑی سعی کی۔ علم کی قندیلیں اور شمعیں روشن کیں، شریعت کے مکان محفوظ سے اعداء کو دور رکھا۔ منازل بلند آخرت کے حاصل کرنے میں بڑی کوشش کی۔ شبہات شیاطین کو باطل کیا۔ حیرت زدہ لوگوں کو گمراہی کے مقامات سے بچاتے رہے احقاق حق کی ہدایت کی راہیں واضح کیں۔ مکابرہ کرنے والوں کے سر توڑ دیئے۔ ان کو پشہ سے زیادہ حقیر کر دیا۔ نواصب کے ظلم ظاہر کر دیئے۔ ان کو عذاب پائندہ سے معذب کیا ان کی پوست شمشیر براں سے کھینچ لیا۔ ان کو غم شدید میں مبتلا کیا۔ ان کے فضائل کا آوازہ تمام اطراف میں پھیلا۔ ہر میدان ان کی افادیت سے سرسبز ہو گیا۔ یہ بڑے سندی سید اور متکلم مستند تھے۔ میری آنکھیں ان کے مزار کے دیکھنے سے روشن ہو گئیں اور مجھ پر انوار حق اس کی چمک سے نمایاں ہو گئے۔ میں قسم کھا کر کہتا ہوں کہ اگر اس مزار کو باطل عقیدہ رکھنے والا دیکھے تو مومن ہو جائے اور اگر دل میں شک رکھنے والا اس کا مشاہدہ کرے تو صاحب یقین ہو جائے۔ اس روضہ سے سعادت کی خوشبوئیں پھیلی ہوئی ہیں اور شہادت کی معطر ہوائیں چلتی ہیں۔ انسان کا دل اگر پتھر کا بھی ہو تو وہاں نرم ہو جائے اور ہر متکبر اس کی عظمت کے سامنے تواضع اختیار کرتا ہے۔ باوصف یہ کہ یہ قبر پاک جس کی خوشبو پھیلتی رہتی ہے ایسے حال میں ہے کہ اس پر تعمیر کی زینت اور آرائش کا سامان جیسے اور قبور پر ہے مطلقاً نہیں ہے بلکہ ایسے مقام غیر آباد بلکہ جنگل میں موجود ہے کہ سوائے کوشش بلیغ سے تلاش کرنے والے کے جو بڑا تعب اٹھائے اور کوئی اس حد تک نہیں پہنچ سکتا۔ یہاں تک کہ عجب نہیں ہے اگر اس کا نشان بھی مٹ جائے اور کچھ

خبر اس کی معلوم نہ ہو اس لئے کہ حق اس شہر میں نہایت پوشیدہ اور اس شہر کے ظالم لوگوں پر جہل غالب ہے لیکن خدا تو اپنے نور کو پورا کر کے ہی رہے گا اور حق کا ظہور ضرور زیادہ ہوگا اس شہر کے اہل عناد سے اگر کوئی غریب اس قبر شریف کا پتا پوچھتا ہے تو اس کو نہیں بتاتے یا تو جہل کی وجہ سے یاد شمنی کے سبب سے باوصف علم کے۔ ان کا مقصد یہ ہے کہ نور خدا کو اپنے منہ سے خاموش کر دیں۔ مگر خدا ضرور اپنے نور کو تمام کرے گا۔ اگرچہ کافروں کو برا ہی معلوم ہو۔ (صفحہ ۴۲، مشہد ثالث مولفہ علامہ عزیز لکھنوی)

دوم:

آگرہ سے ”الشہید“ ایک مجلہ مستقل طور پر نکلا کرتا تھا۔ جو کہ زمانے کے حوادث کا شکار ہو گیا۔ اس مجلہ میں ایک باب ”باب المسائل“ کے نام سے تھا جس میں جناب علامہ ناصر الملت رحمۃ اللہ کے جوابات شائع ہوتے تھے۔ چنانچہ الشہید ۱۳۴۲ھ کے رسالے میں ایک سائل سوال کرتا ہے۔

سوال: جناب قاضی سید نور اللہ شوسترئی کے مزار پر بغرض طلب حاجت جانے میں حضور کی کیا رائے ہے اور جو لوگ یہ کہتے ہیں کہ کچھو چھہ کا جانا اور مزار قاضی پر جانا یکساں ہے۔ ان کا خیال کہاں تک پایہ اعتبار کو پہنچا ہے۔

الجواب و بالله التوفیق۔ زیارت مرقد مطہر جناب قاضی نور اللہ شوسترئی

اعلیٰ اللہ مقامہ نہایت مناسب ہے اور بہت زیادہ موجب ثواب ہے اس لئے کہ وہ جناب سید بھی ہیں عالم بھی ہیں یہ مراتب بہت کم جمع ہو سکتے ہیں ایسے بزرگوں کی زیارت قبور بعد زیارت قبور معصومین کے مرتبہ اور فضیلت میں ہے اور جس شخص کو زیارت قبور معصومین سے محرومی ہو وہ ایسے قبور کی زیارت سے مستفید ہو سکتا ہے اس لئے جناب امام موسیٰ کاظم نے فرمایا ہے:

یعنی جو شخص قادر نہ ہو ہماری قبور کی زیارت کرنے پر اسے چاہئے کہ وہ زیارت کرے ہمارے اخوان الصالحین کی اور جناب امام جعفر صادق نے ارشاد فرمایا ہے کہ:

”یعنی جو شخص نہ قادر ہو ہمارے ساتھ نیکی کرنے پر اسے چاہئے کہ وہ نیکی کرے ہمارے صالح دوستوں کے ساتھ کہ لکھا جائے گا اس کے لئے ثواب ہمارے ساتھ نیکی کرنے کا اور جو شخص نہ قادر ہو ہماری زیارت پر اسے چاہئے کہ وہ زیارت کرے ہمارے صالح دوستوں کی کہ لکھا جائے گا اس کے لئے ثواب ہماری زیارت پر“ اور یہ دونوں حدیثیں کتاب وسائل الشیعہ میں موجود ہیں اور جو کلام فاسد و خیال باطل بعض لوگوں کا سوال میں مذکور ہے وہ لغو محض ہے اور سراسر بے ادبی بلکہ بے دینی ہے۔ واللہ العالم عقیدت کے چند انمول جواہر جن کو پیش کیا یقینی طور پر وہ سارے سوالات جو ذہنوں میں پیدا ہوتے ہیں مثل تار عنکبوت کے ٹوٹ جاتے ہیں۔

تعمیر مزار اقدس

شہید ثالث قاضی سید نور اللہ شوستری علیہ الرحمہ

جناب قاضی سید نور اللہ شوستری علیہ الرحمہ کا مزار اقدس شمالی ہند کے مشہور تاریخی شہر آگرہ میں دیال باغ روڈ پر واقع ہے اور مرجع خواص و عوام ہے۔ مزار اقدس کی تعمیر کی مختصر تاریخ حسب ذیل ہے۔

سید شبیر حسین صاحب متوطن محلہ نوایاں قصبہ موہان ضلع اناؤ ۱۹۱۶ء میں ایک رسالہ حالات شہید ثالث علیہ الرحمہ پر بنام ”ذکر حمید در احوال نور اللہ شہید“ (مطبوعہ اثناء عشری لکھنؤ) تالیف فرمایا تھا جس میں مزار اقدس کی ابتدائی تعمیر کے متعلق تحریر ہے کہ قاضی صاحب کی قبر مدت تک بے نشان رہی مگر عرصہ کے بعد منصور خان صوبیدار آگرہ نے ظاہر کیا ورنہ ایک فرضی قبر کی زیارت ہوتی تھی۔ آگرہ میں ایک محلہ کا بازار ہے۔

اس کے ملحق منصور خان کی گذری اسی منصور خان کی یادگار ہے۔ یہ مزار آگرہ میں عدالت دیوانی کے قریب نہر کے پارہری پر بت کے پاس ایک پختہ احاطہ میں واقع ہے جس کا دروازہ مشرق رو یہ ہے۔ اس قبرستان میں مومنین کی بہت سی قبریں جو آپ کے مزار کے چاروں طرف ہیں اور ان پر اکثر قطععات تاریخ وفات پتھروں پر کندہ ہیں۔ اسی احاطہ میں تین در کی ایک چھوٹی سی مسجد بھی ہے جس کو شاید دہلی کی کسی شہزادی نے تعمیر کیا تھا۔ اسی طرف چند اہل ایران کی قبریں بھی ہیں اور ان کے مجتہد خاص قاضی صاحب کے مزار کے قریب مدفون ہیں۔ صفویہ سید قندھاری بیگم کے باغ میں اس کی قبر بھی ہے۔ یہ بیگم شاہزادی ایران، نسل امام موسیٰ کاظم علیہ السلام سے شیعہ مذہب تھی۔ ایک سو اہتر (۱۶۹) سال کے بعد روضہ کی تعمیر ہوئی جس میں دس مدور در ہیں اور جس کو ۱۲۹۰ھ میں سید علی نقی ڈپٹی کلکٹر نے تعمیر کرایا جس کی تاریخ تعمیر مرزا حاتم علی بیگ مرحوم لکھنوی نے تصنیف فرمائی یہ ہے:

بحکم حاکم بظلم تعب کشیدہ شہید ثالث
 زبان حق گوشی بگنتی بگوش ناحق شنوگراں بد
 غریب و بیگس بزرگ و سید ستم رسیدہ شہید ثالث
 بکام ناکام زہر تیغ جفا چشیدہ شہید ثالث
 نیا شہادند اہل عرفاں مکان آں آفتاب ایماں
 خوش آسمانے بریں زینے کہ آرمیدہ شہید ثالث
 چو خواست مہر سخن سرازیں مکان نشانی بگفت ہاتف
 چہ غرہ شد بسال ہجری زباں بریدہ شہید ثالث
 ۱۳۵-۶۰

۱۹۰۳ء میں بکوشش سید کفایت حسین تحصیل دار خان بہادر سید ابوالحسن تحصیل دارو

سیدناظم حسین وکیل و دیگر مومنین دروازے لگائے گئے۔

قطعہ تاریخ شہادت جو لوح قبر پر کندہ ہے۔

مردمنور سید نور اللہ شوستری الحسینی:

عالے اطفائے نور اللہ کرد قرۃ العین نبی راسر برید

سال قتل حضرتش ضامن علیؑ گفت نور اللہ سید شد شہید

۱۰۱۹ھ

مولانا سید سبط الحسن صاحب ہنسوی صاحب اعلیٰ اللہ مقامہ سیکریٹری مزار اقدس شہید ثالث علیہ الرحمہ در احوال شہید مطبوعہ ۱۳۸۲ھ میں ارقام فرماتے ہیں۔ شہادت کے بعد شہید علیہ الرحمہ کی لاش مبارک کو شہر (شہر اکبر آباد عرف آگرہ) سے غیر آباد جنگل میں ڈال دیا گیا اور دفن کرنے کی بھی اجازت نہیں دی گئی۔ کئی دن کے بعد جب بادشاہ نے ایک ہولناک خواب دیکھا تو دفن کرنے کی اجازت دی۔

ایک مشہور روایت یہ بھی ہے کہ نووارد ایرانی تاجر نے خواب میں جناب سیدہ عالمیان صلوٰۃ علیہا کو یہ ارشاد فرماتے ہوئے دیکھا کہ میرا فرزند نور اللہ بے دفن و کفن پڑا ہے۔ اس کی طرف متوجہ نہیں ہوتے ہو۔ یہ سن کر وہ شریک دفن ہوا۔ جناب شہید کی عظمت و جلالت کے پیش نظر کوئی مومن اس خواب کے متعلق شک و شبہ نہیں کر سکتا۔ بہر حال جناب شہید کے دفن ہو جانے کے بعد آپ کے جلیل القدر فرزند قبر مقدس کے مجاور رہے لیکن ایک سال بعد پنجم ربیع الاول کو ۱۰۲۰ھ کو آپ راہی جنت ہوئے اور اپنے پدر بزرگوار کے قریب ہی ہمیشہ کے لئے آسودہ حال ہو گئے۔

اس مقدس مقام پر اکثر علماء و اکابر بھی سپرد خاک کئے جاتے رہے ہیں۔ اکثر قبور کے نشانات مٹ چکے ہیں اور بعض اب تک ظاہر و ہویدا ہیں۔

۱۱۹۱ھ میں سید علی اکبر بن معز الدین محمد الحسین الرضوی النیشاپوری دفن کئے گئے جن کی قبر جناب شہید کے پائیں پازنانے کمرے میں موجود ہے۔

۱۱۹۳ھ میں میر نصر اللہ بن شہاب موسوی جو بظلم شہید کئے گئے تھے یہاں سپرد خاک کئے گئے۔ سال تاریخ جو قبر پر ہے وہ یہ ہے۔

چو شد مقتول گفتم سال تاریخ شہیدی جنتی شد سید پاک
۱۱۹۳ھ

اس سال باپ کے غم میں سید حسن موسوی بن نصر اللہ نے بھی انتقال فرمایا اور
قریب میں دفن ہوئے۔ تعویذ پر تاریخ یہ ہے۔

یارب از بہر محمد با علی محشور باد ۱۱۹۴ھ

۱۲۱۲ھ میں امیر ابوالمعالی بن روح الامین یہاں دفن ہوئے۔ لوح پر یہ تاریخ

کندہ ہے۔

”ذات عالی“ گشت سال رحلتش ۱۲۱۲ھ

حوادث ایام و امتداد زمانہ کی وجہ سے جب مرقد مبارک خراب و خستہ حالت میں
ہو گیا تو محمد شاہ کے زمانے میں جب کہ امیر الامراء ذوالفقار الدولہ نواب نجف خاں
متوفی ۱۱۹۶ھ مختار کل ممالک محروسہ تھے اور وزارت عظمیٰ پر فائز تھے۔ انہی کے دوران
وزارت میں میر محمد منصور موسوی نیشاپوری نے جو آگرہ کے گورنر تھے ۱۱۸۸ھ مطابق
۱۷۷۳ء میں مرقد منور کی تجدید کی اور مسقف عمارت تعمیر کروائی جس کے درمدور بغیر
دروازوں کے تھے اور اس کے چاروں طرف پر فضا باغ لگوا یا۔ محمد وحید اللہ بدایونی اپنی
تاریخ ہندوستان موسومہ تاریخ نو میں تحریر کرتے ہیں۔

در حین صوبہ داری اکبر آباد از امیر منصور بسیار کار عمدہ بنظہور رسید از

انجملہ مقبرہ سید نور اللہ شوستری بعمارت نفیس و متین و باغ بسیار کار عمدہ و
رنگین تعمیر و تعریض نمود۔

ترجمہ: امیر منصور موسوی نے اکبر آباد کی صوبہ داری کے زمانے میں

بہت سے اچھے کام کئے۔ منجملہ ان کے سید نور اللہ شوستری کا مقبرہ ہے جو

ایک نفیس و متین عمارت ہے اور اس کے چہار جانب بہت ہی عمدہ سرسبز و

رنگین باغ لگوا یا۔ (تاریخ نو صفحہ ۲۸، مطبوعہ مطبع احمدی)

میر منصور موسوی نے مرقد شہید سنگ سرخ کا ایک کتابہ بھی نصب کیا تھا جو اس وقت آپ کے پائین منور کی دیوار میں نصب ہے۔ اس پر یہ عبارت کندہ ہے۔

مرقد مطہر منجہ سید سندی عالی مقدر شہید سعید والا تبار بہار باغ امامت
سحاب گلشن سیادت برق کشت زار اہل ضلالت پیشوائے فرقیہ ناجیہ
باسعادت یادگار شہسوار یشرب و لبطحا چشم و چراغ شہید کربلا آفتاب آسمان
ہدایت و رہبری ابو الفضائل سید نور اللہ شوستری نور اللہ منجہ کرور ۱۰۹۱ھ

بدرجہ شہادت فائز گشتہ و مرمت مرقد مطہرش در ۱۱۸۸ھ بشہود پیوستہ۔

مقبرہ شہید کی تعمیر کے بعد ایک مغلیہ شہزادی نے مزار مبارک کے قریب ایک چھوٹی سی سہ دوری مسجد کو تعمیر کرایا تھا جو اب تک موجود ہے۔

جب زمانہ کی مخالف ہواؤں سے باغ نذر خزاں ہو گیا تو سرسبز و شاداب درختوں کی جگہ جنگلی خاردار جھاڑیوں نے لے لی اور مومنین کی غفلت و بے توجہی سے مقبرہ نے شکستہ ہو کر خرابہ کی شکل اختیار کر لی اور اس نشان شیعیت کا کوئی بتلانے والا نہ رہا۔ امکان تھا کہ قبر مطہر ہمیشہ کے لئے نگاہ سے پوشیدہ ہو جاتی اس وقت خداوند عالم نے ایک مرد حق آگاہ کو اس کی حفاظت کے لئے متعین فرمایا۔ آج سے ایک سو ستاون برس قبل کی بات ہے کہ ۱۲۷۱ھ میں جناب آیۃ اللہ فی العالمین فردوس مآب علامہ سید حامد حسین صاحب موسوی کنتوری اعلیٰ اللہ مقامہ اور آپ کے بڑے بھائی علامہ سید اعجاز حسین صاحب مولف کشف الحجب والاشار ہندوستان کے نہ مٹنے والے ”نشان شیعیت“ کو اجاگر کرنے کے لئے لکھنؤ سے آگرہ تشریف لائے۔ زیارت قبر مبارک پر جو جذبات آپ کے قلب میں ابھرے جناب کے مکتوب بنام مولوی علی صاحب پر بزبان عربی

سے واضح ہے آپ فرماتے ہیں:

جناب فردوس مآب کی توجہ دہانی کا نتیجہ یہ ہوا کہ ۱۲۹۰ھ مطابق ۱۸۷۳ء میں سید علی نقی جعفری پھر سری نے دوسرے مومنین کی مدد سے از سر نو اطاق نما عمارت مزار کو تعمیر کرایا۔ سال تاریخ اس قطعہ سے ظاہر ہے۔

فرمود علی نقی مزارش تعمیر گشتند جمیع مومینش ہمراہ سال تاریخ اس مبارک روضہ جناب نعیم مرقد نور اللہ سید علی نقی صاحب سرشتہ دار کمشنری آگرہ نے مزار اقدس شہید ثالث علیہ الرحمہ کی تعمیر نو کے لئے اخبار الاخبار ۳ رجب ۱۲۹۰ھ مطابق ۲۶ اگست ۱۸۷۳ء مطبوعہ مطبع اخبار الاخبار محلہ فرنگی محل لکھنؤ میں شائع کرائی۔ اس اپیل کی روشنی میں مزار اقدس شہید ثالث علیہ الرحمہ کی تعمیرات سے متعلق بعض حقائق واضح ہوئے ہیں ملاحظہ ہو:

بسم اللہ الرحمن الرحیم

الحمد لله الذي هدى الصلوة على عباده الذين المصطفى

ارباب ہمت اور طالبان آخرت کی خدمت میں گزارش ہے کہ چونکہ وجود علماء کرام اور اولیائے عظام کا خصوصاً شہدائے ذوالامر حشام نبص قرآنی مردہ بھی مثل زندہ ہیں حیا و میتاً اہل شہر کے واسطے بلکہ اہل اقلیم کے واسطے موجب استفادہ برکات اور باعث دفع بلیات دنیاوی ہوا کرتا ہے اور ایسے بزرگان دین کی خدمت اور ان کے مقابر کی زیارت سے انوار باطنی اور تزکیہ معنوی حاصل ہوا کرتا ہے لہذا مناسب ہے کہ جس جس شہر میں ایسے بزرگ عالی قدر موجود ہوں وہاں کے باشندے اس کی تعظیم و تکریم و اعانت میں دریغ کریں۔ جس جس جگہ ایسے بزرگوار کے مزار ہوں تو وہاں کے رئیس ان کی ترمیم و تجدید کو فروگزاشت فرمادیں۔ بناء علیہ اس شہر آگرہ میں بہ عنایت

ایزدی منجملہ ایسے بزرگان دین کے مزار خالص الانوار عالم ربانی مجتہد صدانی حامی ملت محمدی صاحب کمالات طاہرہ و معنوی رئیس المتکلمین کا سرا عناق، مخالفین قاضی نور اللہ شوستری شہید ثالث نور اللہ مرقدہ کا مزار ایک ویران مقام میں موجود ہے اور اس جگہ کوئی مقام آسائش و آرام ان کے زائرین کے واسطے نہیں ہے۔ اگرچہ بعض مومنین اس شہر کے بالاتزام ہر پنجشنبہ کو ان کے اس مزار پر جا کر مجلس عزاء اور فاتحہ خوانی کرتے ہیں اور حتی القدر وہاں کی جا رب کشتی وغیرہ و دیگر خدمت بجالاتے ہیں لیکن ان کو اس قدر وسعت نہیں کہ وہ اس قبر پر ایک مسکان مختصر مسقف تعمیر کرادیں کہ جس کے نتیجے اہل مجلس تہنات آفتاب و بارش سے استفادہ ہو کر بیٹھیں اور باطمینان خاطر فاتحہ خوانی کریں چونکہ صاحب قبر وہ مقبول خدا ہے جس کی تجہیز و تکفین کے واسطے ذوالفقار الدولہ سپہ سالار جہانگیر بادشاہ کو جناب بضعتہ الرسول سیدہ بتول صلوٰۃ اللہ علیہ نے بمقام گوالیار عالم رویا میں حکم فرمایا تھا اور اس دیندار نے آگرہ مقام شہید سے نعش کو اٹھا کر دفن کرایا۔ لہذا بعض مومنین وارد آگرہ نے یہ ارادہ کیا ہے کہ جس بزرگ کی عدم تجہیز و تکفین سے جناب سیدہ کو بے چینی ہو اس کے مزار کی ترمیم و تجدید اور تعمیر قبر بوسیدہ کرانا ضرور ہے۔ چنانچہ چند مومنین ذی ہمت کے اتفاق سے تخمینہ سو روپیہ فراہم ہو گیا ہے چار سو روپیہ کی اور ضرورت ہے لہذا حضرات مومنین اور مجبان آئمہ طاہرین کی خدمت میں گزارش ہے کہ جن جن حضرات کو اس کار خیر میں اعانت و امداد منظور ہو اور جناب سیدہ کی خوشنودی منظور ہو وہ حضرات حسب ہمت و توفیق اس امر میں شریک ہوں اور عند اللہ زمرہ اسخبیا اور مخیران میں معدود اور محسوب ہوں۔

۱۳۱۰ھ مطابق ۱۹۱۲ء میں مزار اقدس کے انتظام و انصرام کے لئے سرکار ناصر المملکت کی سرپرستی میں انجمن معین الزائرین قائم ہوئی اور سالانہ مجالس یادگار شہید

ثالث علیہ الرحمہ کی بنا ہوئی۔ اس انجمن کے پہلے سیکریٹری جناب سید حسن عباس صاحب کنتوری منتخب ہوئے اور سیدنا ظم حسین صاحب متولی مزار مقرر ہوئے۔ مولانا سید حسن عباس صاحب کے دورِ نظامت میں ایوان مزار میں اضافہ ہوا اور ایک کمرہ مستورات کے لئے بھی تعمیر ہوا۔ متعدد حضرات کے عطا ہائے کمرے تعمیر ہوئے اور ان کے نام کے کتبے کمروں اور دروازوں پر نصب کئے گئے۔ ایک کمرہ الحاج خورشید علی صاحب رئیس جلالی نے ۱۳۲۶ھ میں بحسب نذر صاحبزادہ سید علی ظہر صاحب تعمیر کرا کے وقف مزار مقدس فرمایا اور دو کمرے چوہدری سید ارشاد حسین صاحب ردولوی نے تعمیر کروائے۔ عظیم الشان صدر دروازہ بھی سرکار ناصر المملت کے عہد سرپرستی میں تعمیر ہوا۔

۱۳۱۶ھ مطابق ۱۹۴۲ء میں سرکار ناصر المملت کی وفات کے بعد آپ کے خلف الرشید حجۃ الاسلام سرکار سعید المملت مولانا سید محمد سعید الموسوی النیشاپوری کنتوری مجتہد العصر مزار اقدس و انجمن معین الزائرین کے سرپرست مقرر ہوئے۔ اسی سال سرکار ناصر المملت کی نصیحت کے مطابق آپ کا جنازہ آگرہ لایا گیا اور چوہدری سید ارشاد حسین صاحب ردولوی نے اپنے دونوں کمروں کو مزار ناصر المملت طاب ثراہ کے لئے وقف فرمایا اور ان دونوں کمروں کی کمی کو جناب رانی صاحب محمود آباد اور بلہرانے دو اور بڑے کمرے معہ دو سائڈ روم و برآمدہ تعمیر کرا کے پورا کر دیا۔

سرکار سعید المملت اور آپ کے برادر بزرگ سرکار نصیر المملت طاب ثراہ مزار اقدس کی ترقی و بہبود کے لئے کوشاں رہے اور آپ نے سیدنا من حسن صاحب کو صدر انجمن معین الزائرین مقرر فرمایا جو انتظامات مزار اقدس میں سرگرم رہے۔ ۱۳۳۳ھ مطابق ۱۹۵۱ء میں جناب مولانا سید سبط الحسن صاحب ہنسوی کو سیکریٹری مزار مقدس مقرر کیا گیا اور آپ بھی تاحیات امور مزار کی تکمیل میں نہایت سرگرم رہے۔

۱۹۴۷ء میں ہندو پاکستان کی تقسیم ہوئی۔ ہجرت سے قبل سیٹھ حاجی داؤد ناصر صاحب بمبئی نے مزار اقدس کے شمال اور جانب مشرق نہر کے پار کے پلاٹ خرید کر مزار اقدس کے لئے وقف فرمادیئے۔

۱۹۵۵ء میں سالانہ مجلس کے موقع پر سرکار نصیر المملت نے اپنے دست مبارک سے نوری ناصر باغ کی دوکانات کا سنگ بنیاد رکھا اور رئیس التجار الحاج سیٹھ یوسف علی ناصر صاحب بمبئی نے ۱۹۵۸ء میں مبلغ بیس ہزار روپے کا ٹرافٹ سرکار سعید المملت کی خدمت میں بھیجا۔ یہ رقم اور مومنین کے چندے کی رقومات سے نوری ناصر بازار کی تکمیل ہوئی۔ سرکار نصیر المملت کی وفات ۱۱ مئی ۱۹۶۶ء کو ہوئی اور کربلائے معلیٰ (عراق) میں تدفین ہوئی۔

سرکار سعید المملت کی سرپرستی میں بہ تعاونِ خاص خطیب الایمان مولانا سید مظفر حسین صاحب طاہر جرولی مومنین کے گراں قدر عطیات سے ۱۳۸۶ھ مطابق ۱۹۶۶ء میں تیسری بار مزار مقدس شہید ثالث علیہ الرحمہ کی عمارت بطرز کربلا و نجف معہ منارہ و قبہ از سر نو تعمیر کی گئی اور قبر انور پر سنگ مرمر کی جالی دار چھتگری بھی بنوائی گئی۔

سرکار سعید المملت کی وفات ۱۱ ستمبر ۱۹۶۷ء کو ہوئی۔ آپ کی تدفین آگرہ میں مزار ناصر المملت میں ہوئی۔ سرکار سعید المملت کی وفات کے بعد سرکار روح المملت مولانا سید علی ناصر سعید عبقاتی مجتہد العصر سرپرست مزار اقدس ہوئے۔

جناب مولانا الحاج سید سبط الحسن صاحب ہنسوی اعلیٰ اللہ مقامہ نے ۷ اپریل ۱۹۶۸ء کو علیگڑھ میں وفات پائی اور آپ کا دفن مزار ناصر المملت میں واقع ہوا۔ آپ کی وفات کے بعد جناب مولانا سعادت حسین خان صاحب مجتہد العصر مزار اقدس کے سیکریٹری مقرر ہوئے۔

اجمالی جائزہ

بااعتبار سن ہجری و عیسوی

- شہید ثالثؒ کی ولادت بمقام شوستر (ایران) ہوئی۔
 ۹۵۶ھ
 ۱۵۳۹ء
- آپ اپنے وطن شوستر سے مشہد مقدس تشریف لائے۔
 ۹۷۹ھ یا ۹۸۰ھ
 ۱۵۷۲ء یا ۱۵۷۳ء
- تبلیغ و اشاعت مذہب کے لئے (بہ عہد شہنشاہ اکبر)
 ہندوستان تشریف لائے۔
 ۹۹۲ھ
 ۱۵۸۲ء
- جب اکبر اعظم لاہور میں وارد ہوا تو آپ کو قاضی شیخ معین
 متوفی ۹۹۵ھ کی جگہ پر قاضی القضاة لاہور مقرر کیا گیا۔
 ۹۹۵ھ یا ۱۵۸۶ء
- اس مدت میں آپ نے مجالس المؤمنین کو تصنیف کیا۔
 ۹۹۸ھ
 ۱۵۸۹ء
- احقاق الحق کو تصنیف کیا اور اس کے بعد آپ نے الصوارم
 المہرقہ کو تصنیف کیا جو ۱۰۱۴ھ کے درمیان کی تصنیف ہے۔
 ۱۰۱۴ھ
 ۱۶۰۵ء
- یہی وہ تصانیف ہیں (خصوصاً احقاق الحق) جو آپ کی
 شہادت کا باعث ہوئیں۔

۱۸ جمادی الاخر ۱۰۱۹ھ

۷ ستمبر ۱۶۱۰ء

تبلیغ و اشاعت مذہب شیعہ کے جرم میں بادشاہ
جہانگیر نے بضر ب درہ خاردار آپ کو شہید کر ڈالا اور
آبادی شہر سے دور سنسان جنگل میں آپ کی لاش
مبارک کو بے غسل و کفن ڈال دیا گیا۔ تین دن بعد
اسی سنسان بیابان میں آپ دفن ہوئے اور سنگی مرقد
مبارک بنایا گیا۔

۱۰۲۰ھ

۱۶۱۱ء

شہید ثالث کے فرزند اکبر سید شریف الحسینی
(جو مجتہد العصر تھے) اور قبر شہید کی مجاوری کرتے
تھے۔ انتقال کیا اور اپنے پدر بزرگوار کے جوار میں
دفن ہوئے۔

۱۱۲۸ھ

۱۷۳۵ء

اموات مومنین اس مقام پر دفن ہونے لگے۔

۱۱۸۸ھ

۱۷۷۴ء

امتداد زمانہ کی وجہ سے مرقد منور شکستہ حالت میں
ہو چکا تھا۔ سید محمد منصور موسوی نیشاپوری نے مرقد
منور پر مستقف عمارت (جس میں مدور در بغير دروازوں
کے تھے) تعمیر کرائی اور قبر پر سنگ سرخ کا ایک کتبہ
نصب کیا۔ موجودہ عمارت نو میں یہ کتبہ زنانہ کمرہ میں
نصب ہے جو پائین پا واقع ہے۔

۱۲۷۱ھ

۱۸۵۴ء

حوادث زمانہ اور مومنین کے بے توجہی سے عمارت
مزار منہدم ہو گئی اور اس کے بلے کے نیچے مرقد شہید

پوشیدہ ہو گیا۔ سنسان جنگل پہلے سے تھا ہی اب خود
 جھاڑیوں اور خاردار درختوں کی افزائش کی وجہ سے
 یہ مقام خوفناک درندوں اور موذی حشرات الارض کا
 مسکن ہو گیا۔ یہاں تک کہ قبر کا نشان بتلانے والے
 بھی نہ رہے۔ اس موقع پر دنیائے شیعیت کی نامور
 روحانی ہستی آیت اللہ علامہ سید حامد حسین موسوی
 نیشاپوری مجتہد العصر مصنف عبقات الانوار قبر مطہر
 شہید کو تلاش کرنے کے لئے مع اپنے برادر علامہ سید
 اعجاز حسین موسوی نیشاپوری مصنف کشف الحجب
 والاسرار آگرہ تشریف لائے اور بڑی زحمت و تعب و
 مشقت کے بعد مرقد شہید کو کشف کر کے نمایاں کیا
 اور مومنین کو شہید ثالث کی جلالت قدر سے آگاہ کر
 کے پھر سے نئی عمارت بنانے کی طرف متوجہ کیا۔
 جناب فردوس مآب علامہ سید حامد حسین موسوی
 نیشاپوری مجتہد العصر کی سرپرستی میں زیر اہتمام سید
 علی نقی صاحب جعفری پھر سری باغات مومنین سابقہ
 عمارت کی بنیاد پر دوسری عمارت تعمیر ہوئی۔ اس میں
 بھی صرف مدور درتھے۔ دروازے نہ تھے۔

۱۲۹۰ھ
 ۱۸۷۳ء

سرپرست مزار جناب فردوس مآب نے انتقال فرمایا
 اور ان کے خلف الصدق جناب آیت اللہ ناصر المملت

۱۳۰۶ھ
 ۱۸۸۸ء

والدین مولانا سید ناصر حسین صاحب موسوی نیشاپوری
مجتہد العصر نے مزار اقدس کی سرپرستی کے فرائض
انجام دینے شروع کئے اور اپنے والد علام کی طرح
مزار اقدس کو تاحیات مزید ترقی دیتے رہے۔

چونکہ مزار تک پہنچنے کے لئے دیوانی کچھری کے بعد
راستہ بہت زیادہ خراب اور ناہموار تھا اس لئے
۱۳۳۱ھ مطابق ۱۹۱۲ء میں حسبِ خواہش سرکار ناصر
المملت و بہ سعی نواب سر فتح علی خان قزلباش لاہور
دیوانی کچھری سے نہر تک گورنمنٹ نے پختہ سڑک
بنوائی اور مزار سے نہر تک (مع پل) مومنین کے
چندے سے سڑک بنوائی گئی۔ اسی سال سرکار
ناصر المملت کی زیر سرپرستی مزار کی نگرانی و انصرام
امور کے لئے انجمن معین الزائرین قائم ہوئی اور
سالانہ مجالس یادگار شہید کی بنیاد پڑی۔ اس انجمن
کے پہلے سیکریٹری مولانا سید حسن عباس موسوی
نیشاپوری منتخب ہوئے اور سید ناظم حسین صاحب
متولی مزار نے تولیت مزار کی تمام ذمہ داریاں اس
انجمن کے سپرد کر دیں۔ مولانا سید حسن عباس
صاحب موسوی کے دورِ نظامت میں ایوان مزار کا
اضافہ ہوا۔ ایک کمرہ مستورات کے لئے بنا۔

۱۳۳۱ھ

۱۹۱۲ء

اندرون مزار مرمری فرش و مرمری منبر بنا، اہنی پنڈال سالانہ مجالس کے لئے نصب کیا گیا۔ مشرقی کمرے قیام زائرین کے لئے اور عظیم الشان پھاٹک و دیگر عمارت کی تعمیر ہوئی۔ سرکار ناصر المملت کے ارتحال کے بعد ان کے خلف الصدق حجۃ الاسلام سرکار سعید المملت مولانا سید محمد سعید الموسوی النیشاپوری مجتہد العصر مزار اقدس و انجمن معین الزائرین کے سرپرست ہوئے۔ اس سال حضرت صدرا لکھنوی سرکار ناصر المملت کی وصیت کی بناء پر سرکار طاب ثراہ کا جنازہ لکھنؤ سے لایا گیا اور چوہدری سید ارشاد حسین صاحب مرحوم رئیس رودلی ضلع بارہ بنکی نے اپنے تعمیر کردہ دو کمروں کو مزار ناصر المملت کے لئے مخصوص کر دیا اور ان متذکرہ کمروں کی کمی کو سرپرست مزار سرکار سعید المملت مدظلہ اور سرکار نصیر المملت طاب ثراہ کی توجہ دہانی سے دو بڑے خوش نما کمروں (مع دو سائیڈ روم و برآمدہ) کے جناب رانی صاحبہ محمود آباد نے زر کثیر صرف کر کے قیام زائرین کے لئے تعمیر کرا کے پورا کیا۔

سرکار سعید المملت مدظلہ اور موصوف کے برادر بزرگ سرکار نصیر المملت طاب ثراہ برابر مزار اقدس

کی ترقی و بہبود کے لئے کوشاں رہے اور صدر انجمن
معین الزائرین سید ثامن صاحب مزار اقدس سے
اپنی فطری دلچسپی اور عقیدت کی بناء پر ان امور میں
سرگرمی کے ساتھ حصہ لیتے رہے۔

سرپرست مزار سرپرست انجمن معین الزائرین سرکار
سعید المملت مدظلہ نے مزار اقدس و انجمن کی
نظامت کے فرائض بحیثیت آنریری جنرل سیکریٹری
مولوی سید سبط الحسن ہنسوی کے سپرد فرمائی اور میں
نے باوجود اپنی ضعیفی کے یا علیٰ کہہ کر اس بار عظیم
کو اٹھایا اور خوش قسمتی سے سرکار کی سرپرستی و سربراہی
میں مزار مقدس کو نمایاں ترقیاں حاصل ہونے لگیں۔

مولوی سبط الحسن ہنسوی کے دورِ نظامت تو لیت میں
بہ تعاون خاص خطیب الایمان مولانا سید مظفر حسین
صاحب طاہر عبقاتی نبیرہ سرکار ناصر المملت مومنین
مخلصین کے گراں قدر رعایا سے تیسری بار از سر نو
جدید عالیشان عمارت مزار مع ہر دو منارہ و قبہ تعمیر ہوئی جو
ایک جانب سے حرم اقدس امیر المومنین صلوٰۃ اللہ علیہ
اور ایک جانب سے حرم اقدس سید الشہداء علیہ الصلوٰۃ و
السلام (کربلاء معلیٰ) کی شبیہ ہے۔

تعمیر جدید مزار اقدس کا جشن افتتاح ہوا جس میں

۱۳۸۶ھ

۱۹۶۶ء

۱۳۹۰ھ

خطیب الایمان مولانا سید مظفر حسین طاہر عبقاتی
 کی دعوت پر نمائندگان مراجع تقلید عالم شیعیت و
 اعظم علمائے ایران و عراق و لندن و نیز نمائندہ آریا
 مہر شہنشاہ ایران و سفیر کبیر ایران متعینہ دہلی اور وزراء
 مرکز جمہوریت ہند و گورنر یوپی و دیگر رہبران ملک و
 ملت نے شرکت فرمائی۔



حامد جو نیوری:

مرثیہ

در حال شہیدِ ثالث قاضی نور اللہ شوستری

فروعِ نظم ثنائے شہیدِ ثالث ہے | جمالِ شعر وفائے شہیدِ ثالث ہے
دلوں میں شیعوں کے جائے شہیدِ ثالث ہے | عیاں لحد سے ضیائے شہیدِ ثالث ہے

جہاں میں شہرہٴ اخلاق و حلم پھیلا ہے

نہاں ہے مہر مگر نورِ علم پھیلا ہے

بظاہر آگرہ میں گو مزار ہے اُن کا | مگر حضورِ نبیؐ یہ وقار ہے اُن کا
شہیدوں میں رہِ حق کے شمار ہے اُن کا | جو بزمِ رحمت رب ہے جو ار ہے اُن کا

خدا کی نعمتوں کا لطفِ خاص اُٹھاتے ہیں

ہیں زندہ مرنے پہ بھی رزقِ روح پاتے ہیں

پس از فنا یہ بقا کا اثر خدا کی شان | ہے ان سے شمعِ ہدا جلوہ گر خدا کی شان
دلِ نبیؐ میں کیا مر کے گھر خدا کی شان | خدا کی بزم میں ان کا گزر خدا کی شان

ابوالحسنؑ پسرانِ بتولؑ رہتے ہیں

یہ بزم وہ ہے کہ جس میں رسولؐ رہتے ہیں

بہشتِ صدق و صفا ہے یہ بزمِ ایسی ہے ۴ ریاضِ اہلِ ولا ہے یہ بزمِ ایسی ہے
 ہر اک شہید کی جا ہے یہ بزمِ ایسی ہے نبیؐ کے ساتھ خدا ہے یہ بزمِ ایسی ہے
 بہارِ محفلِ ربِّ وحدتِ مجسم ہے
 محیطِ جلوۂ قدرت ہے ہو کا عالم ہے

ہم ایسی بزم کی حالت دکھا نہیں سکتے ۵ وہ لطفِ رب ہیں کہ دل میں سما نہیں سکتے
 بغیرِ اذنِ ملکِ دخلِ پا نہیں سکتے یہ بزم وہ ہے جہاں غیر آ نہیں سکتے
 رسولِ محفلِ وحدتِ اسی کو کہتے ہیں
 وصالِ جن کا خدا سے ہوا وہ رہتے ہیں

یہ بزمِ اہلِ سعادت ہے دیکھ اے رضواں ۶ یہ گنجِ نقدِ سیادت ہے دیکھ اے رضواں
 در اس کا بابِ عبادت ہے دیکھ اے رضواں یہ خانہِ باغِ شہادت ہے دیکھ اے رضواں
 خدا کا قول وہ سمجھے جسے ذرا شک ہو
 بہشت نام ہے جس کا تجھے مبارک ہو

بہارِ بزم سے ہے خمِ سر بہارِ جنان ۷ ورق میں پھولوں کے ہیں دفترِ بہارِ جنان
 یہ وہ چمن ہے جو ہے مصدرِ بہارِ جنان ہر ایک ذرے میں ہے جو ہر بہارِ جنان
 ارم میں نور نہ کیوں جائے رحمتِ حق کا
 جہاں نما ہے یہ آئینہ قدرتِ حق کا

یہ باغِ بزم وہ ہے جو ہے وجہِ شانِ جنان ۸ ہے اس کے فیض سے آبادی جہانِ جنان
 اسی کے قدموں سے لپٹی ہوئی ہے جانِ جنان زمین روشن اسی کی ہے آسمانِ جنان
 جو نورِ صبح میں ہے دامنِ مطلقا کا
 بنا ہے مہرِ تبسمِ علیؑ و زہرا کا

جو حق نیوش ہیں سنتے ہیں یوں صدائے جنان ۹ اسی ریاض کے پرتو سے ہے ضیائے جنان
نسیم اسی چمنستان کی ہے ہوائے جنان صباحت اس کی بنی صبح جانفزائے جنان

یہ نور دیدہ یعقوبؑ میں سمایا ہے

سحر نے جلوۂ یوسفؑ ارم میں پایا ہے

یہ باغ وہ ہے جو چشم جنان کا تارا ہے ۱۰ عروج دے کے اسے حق نے خود ابھارا ہے
حبیب رب کا یہیں تو ہر ایک پیارا ہے نبیؑ کے واسطے اللہ نے سنوارا ہے

ہیں اہل بزم میں ہر سمت ناز کی باتیں

خدا سے ہوتی ہیں راز و نیاز کی باتیں

جو دور فیض رسولؐ و امام چلتا ہے ۱۱ اسی ریاض سے جنت کا نام چلتا ہے
خدا کے ہاتھ سے رحمت کا جام چلتا ہے اس آفتاب سے کوثر کا کام چلتا ہے

اُبھر اُبھر کے جو چشمِ حباب تکتی ہے

جمالِ روئے رسالتآب تکتی ہے

ہر اہل بزم کے رخ پر نگاہِ کوثر ہے ۱۲ انھیں کی چاہ سے اعزاز و جاہِ کوثر ہے
طریقِ الفتِ احمدؑ جو راہِ کوثر ہے خمیدہ موج نہیں مددِ آہِ کوثر ہے

یہ شوقِ سطح کا سینہ ابھار دیتا ہے

علیؑ کے عشق میں یوں ٹھنڈی سانس لیتا ہے

جنان کے چشموں میں گو، لاجواب ہے کوثر ۱۳ اسی چمن سے مگر فیضیاب ہے کوثر
ہوا کے جھونکوں سے پُراضطراب ہے کوثر جسے سُکوں نہیں وہ آفتاب ہے کوثر

ہے شعلہ عشق کا پوشیدہ ضوفشانی میں

ہے قیدِ جوشِ جوانی چمکتے پانی میں

بہشتِ قربِ خدا سے رواں ہوا تسنیم ۱۴ بلند قدر دمِ امتحاں ہوا تسنیم
زمیں پہ پھیل کے اک آسماں ہوا تسنیم شبابِ جوش سے گوہرِ فشاں ہوا تسنیم

دکھایا معجزہ فواروں کی زبانوں سے

کھلا عروجِ نبی دھاروں کی کمانوں سے

جو بزم میں ہے چھلکتی ہوئی مئے تسنیم ۱۵ رواں ہے پیاسوں کو تکتی ہوئی مئے تسنیم
گلِ ولا سے مہکتی ہوئی مئے تسنیم ۱۵ ہے برقی طور چمکتی ہوئی مئے تسنیم

کھلے ہیں خلد میں رازِ طور صہبا کے

ہر ایک موج ہے غش میں مثالِ موسیٰ کے

ہے بزمِ نور کے جلوے سے پر ضیا پانی ۱۶ ہے ضو سے صدق کے آئینہ صفا پانی
سلاسل اس کو ہیں موجِ رواں ہو کیا پانی جمال دیکھ رہا ہے رُکا ہوا پانی

وقارِ بزم کے میزانِ دل میں تولے ہیں

و فورِ شوق سے گرداب آنکھیں کھولے ہیں

یہ باغ وہ ہے کہ جس میں ہیں جاودانی پھول ۱۷ رخِ اہل بزم کے گویا ہیں ارغوانی پھول
زمیں کو عرش بناتے ہیں آسمانی پھول جنماں کی سبزی پہ ہنستے ہیں زعفرانی پھول

وہ اضطرابِ خجالت سے یوں دکھاتا ہے

ہوا کے جھونکوں سے کروٹ بدلتا جاتا ہے

جو فیضِ محفل گلہائے حق سے پائے جنماں ۱۸ چنگ کے کیوں نہ شگفتہ ہوں غنچہ ہائے جنماں
گلوں کے عقدِ ثریا کو جب دکھائے جنماں ستارہ دار نہ کس طرح ہو قبائے جنماں

کمالِ حسن بڑھایا جو زیورِ گل نے

جبینِ خلد پر افشاں چنی زرِ گل نے

نبیؐ کے قصر میں اصل نہالِ طوبیٰ ہے ۱۹ محیطِ خلد پہ ہے یہ کمالِ طوبیٰ ہے
جو نغمہ سنج دلوں میں خیالِ طوبیٰ ہے یہ زمزمے ہیں کہ سحرِ حلالِ طوبیٰ ہے

سنایا لحنِ خدا ساز خود ہواؤں نے

زباں بہشت کو دی پتوں کی صداؤں نے

عیاں یہ قدرِ رسولؐ و امام کرتے ہیں ۲۰ اٹھا کے ہاتھ شجر سب سلام کرتے ہیں
ادا درود سے حق کا پیام کرتے ہیں جسد میں روح نہیں پر کلام کرتے ہیں

جداحیات سے انساں کے ان کی جانیں ہیں

خدا کی شان کہ پتے نہیں زبانیں ہیں

نبیؐ کی بزم میں اربابِ نور کا وہ ہجوم ۲۱ دلوں میں راحت و عیش و سرور کا وہ ہجوم
چہار سمت گلوں کے ظہور کا وہ ہجوم ہر ایک شاخِ شجر پر طیور کا وہ ہجوم

ہیں روہیں غرقِ یمِ نغمہ حقیقت میں

یہ چہچہے ہیں کہ سجتے ہیں سازِ جنت میں

بڑھائی زینتِ محفل جو حق کے نوروں نے ۲۲ شبابِ خلد کو افزوں کیا سروروں نے
بتایا ہم کو کتابِ خدا کے سوروں نے انھیں کے جلوے سے پایا ہے حسنِ حوروں نے

شرفِ کنیری اہلِ ولا کا کھلتا ہے

جمالِ ان کا نگاہِ نبیؐ میں تلتا ہے

رحیقِ لطفِ الہی کی وہ فراوانی ۲۳ وہ نشہِ خیزیمِ حمد و شکر کا پانی
وہ حق میں محو شہیدانِ آلِ عمرانی خدا سے پوچھیے وہ کیفِ بزمِ روحانی

ہے محفلِ ایسی کے مداح جس کے حیدر ہیں

حدیں سرور کی اپنی سمجھ سے باہر ہیں

فزون جہان سے آرائشوں کا عنوان ہے ۲۴ جو مس کرے اُسے کب تاب دست انساں ہے
 نہ سونگھی ناک نے وہ بوئے روح ریحال ہے کسی کی آنکھ نے دیکھا نہیں وہ سماں ہے

وہ ذائقہ کہ جو پایا نہیں زبانوں نے
 وہ نعمتیں نہ سنیں جو کسی کے کانوں نے

جو اوج تاجِ رضائے خدا سے پاتے ہیں ۲۵ فرشتے نور کا خلعت جنھیں پہناتے ہیں
 جو سر پر اپنے شہادت کا بار اٹھاتے ہیں وہ بزمِ قربِ الہی میں مر کے جاتے ہیں

نہ پاتے کس لئے پھر جائے نیک نور اللہ
 انھیں شہیدوں میں الحق ہیں ایک نور اللہ

ہے عالموں میں وہ اعلیٰ مقامِ نور اللہ ۲۶ کہ جیسے عرشِ معلیٰ ہو بامِ نور اللہ
 ہے اہلِ علم پر احسانِ عامِ نور اللہ ضیاءِ فگن ہے زمانے میں نامِ نور اللہ

بہ فخر کہتے ہیں غلماں جنماں میں حوروں سے
 یہ نور وہ ہے جو نکلا خدا کے نوروں سے

خدا کو علم ہے جو ہے وقارِ نور اللہ ۲۷ ہے قبة قصر جنماں کا مزارِ نور اللہ
 عیاں ہے عالموں میں اقتدارِ نور اللہ بیان کرتا ہوں اب کچھ شعارِ نور اللہ

کبھی کنائے ہیں طفلی کے گہہ جوانی کے
 ہیں واقعاتِ مسدس میں عمر فانی کے

جہاں میں نہ صد و پنجاہ و شش جو سال آیا ۲۸ پدر کی آنکھوں کا تارا مہ کمال آیا
 جو دل میں آمدِ مولود کا خیال آیا نئی طرح کا مری نظم میں جمال آیا

ہیں مہرِ مصرعِ پر نورِ ضوفشانی سے
 نمود عامِ ولادت ہے بندِ ثانی سے

جہاں میں نجم زماں عرش جاہ آیا ہے ^{۲۹} کہ مہر دیدہ شرع الہ جاہ آیا ہے
بلند قدر و سیادت پناہ آیا ہے ہلال نیک و شہادت کا ماہ آیا ہے

یہ حق معنی آیاتِ حق میں ڈوبے گا

یہ بدر ہو کے لہو کی شفق میں ڈوبے گا

نسب علی و محمد سے ہے ملا ان کا ^{۳۰} بتوں تک ہے رسا منبعِ ولا ان کا
حسین سے ہے گل آبرو کھلا ان کا چلا ہے حضرت عابد سے سلسلہ ان کا

یہ خاندان سیادت کے افتخار ہوئے

رسول اور اماموں کے ورثہ دار ہوئے

مفید خلق جو اللہ کے ارادے ہیں ^{۳۱} اسی کے راستے شرع نبی کے جادے ہیں
شرف ہیں فرد سیادت کے خانوادے ہیں حسب کو لو تو عجم کے یہ شاہزادے ہیں

ہیں دونوں ملکوں کے سر تاج یہ وہ خوشخو ہیں

کہ ان کی جدہ ذیجاہ شہربانو ہیں

یہ ماہِ نو جو ہوا خلق ماں کو عید ہوئی ^{۳۲} نیا مکیں جو آیا مکاں کو عید ہوئی
بزرگ خوش ہوئے طفل و جواں کو عید ہوئی زمیں کو عید ہوئی آسماں کو عید ہوئی

یہ شورِ تہنیت عید دور تک پہنچا

چھٹی کا غلغلہ شستر سے تا فلک پہنچا

ہر اک کا قول تھا یہ سیمبر مبارک ہو ^{۳۳} یہ ان کی آنکھوں کو نورِ نظر مبارک ہو
شریف شاد ہیں لختِ جگر مبارک ہو کہ خاندان کو یہ رشکِ قمر مبارک ہو

پسند جو نہ کرے وہ نگاہ ہے کس کی

جہاں میں اخترِ اقبال ہے جبیں اس کی

فروغ ان کو جو ہوتا تھا شیر پینے سے ۳۴ سلاتی تھیں انھیں مادر لگا کے سینے سے
 کھر ملا جو سیادت کے یہ خزینے سے پدر بھی گود میں لے لیتے تھے قرینے سے
 دہن جو کھلتا تھا منھ میں زبان دیتے تھے
 رُخ اُن کا چوم کے بو سے جبیں کے لیتے تھے

جو دن گذرتے تھے قد ان کا بڑھتا جاتا تھا ۳۵ ہر ایک ماہ نمود رنگ نو دکھاتا تھا
 جو اقتضائے سن ان کو ضدوں پہ لاتا تھا پسر کے غصے پہ مادر کو پیار آتا تھا
 نہ کیوں بھر آتا دل پر گداز رکھتی تھیں
 بلائیں لے کے وہ رونے سے باز رکھتی تھیں

وہ ماں کی گود میں پلنا وہ بچپنا اُن کا ۳۶ وہ کھیل کود وہ چلنا وہ بچپنا اُن کا
 وہ تیوریوں کا بدلنا وہ بچپنا اُن کا وہ روٹھنا وہ مچلنا وہ بچپنا اُن کا
 کبھی بھرتے تھے جب یہ تو وہ مناتے تھے
 ہر ایک طرح کے ماں باپ ناز اٹھاتے تھے

ہوئے جو پانچ برس کے خدا خدا کر کے ۳۷ خیال لہو و لعب جو تھے دل سے وہ سر کے
 یہ بات ذہن میں آئی پدر کے مادر کے سبق پڑھائیے ان کو کتابِ داور کے
 امین ہوں یہ حدیث رسولؐ یزداں کے
 شریکِ درس ہوں یہ مدرسہ میں ایماں کے

بڑھا فروغ جو اس شمعِ خاندانی کا ۳۸ اساتذہ سے ہوا شغلِ درس خوانی کا
 جو زور ذہن میں بچپن سے تھا جوانی کا کمال بڑھنے میں عالم تھا بہتے پانی کا
 شبابِ حافظہ سے فہم ان کا تیز ہوا
 بڑھا جو علم تو دریائے موج خیز ہوا

یہ شوقِ دل سے یہ قربانِ بابِ علم ہوئے ۳۹
 جو ان ہوتے ہی بحرِ شبابِ علم ہوئے
 شرفِ خدا نے دیا آفتابِ علم ہوئے

قلوبِ مردہ جئے ایسے یہ فصیح ہوئے

ضیاءِ بڑھی فلکِ شرع کی مسیح ہوئے

یہ اخذِ حکمتِ احمد میں سب سے اکمل تھے ۴۰
 تمام علموں میں ہم معصروں سے یہ افضل تھے
 کلامِ جتنے تھے ان کے وہ سب مدلل تھے
 سوم شہیدِ نظیرِ شہیدِ اول تھے

نشاںِ بلند تھا تاسیدِ آسمانی کا

جبیں پہ نور تھا بختِ شہیدِ ثانی کا

خبر انھیں تھی فرائض کی اور سنت کی ۴۱
 جو ملنے والی تھی دولت انھیں سعادت کی
 نظر کے آگے کتابیں تھیں سب شریعت کی
 زبان و دست و قلم سے نبی کی نصرت کی

ہر آرزوِ دلِ تصنیف کی نکلنے لگی

جہادِ نفس میں شمشیرِ خامہ چلنے لگی

تھا ان کی ذات میں عالمِ چراغِ روشن کا ۴۲
 اٹھا یہ غلغلہِ فضلِ خدائے ذوالمنن کا
 کمالِ پاگئے ہر ایک ماہرِ فن کا
 کہ شوستر میں بجا ان کے علم کا ڈنکا

جو شہرت ان کی صفِ صاحبِ قلم میں ہوئی

عراقِ گونج اٹھا دھوم ایک عجم میں ہوئی

جو ان کے قلب میں دیں کا کمال رہنے لگا ۴۳
 خدا کے خوف سے غیر ان کا حال رہنے لگا
 نظر میں دارِ فنا کا مال رہنے لگا
 زیارتِ شہدائے دیں کا خیال رہنے لگا

یہ دل سے کہتے تھے میں کربلا پہ مرتا ہوں

مزارِ سبطِ رسولِ خدا پہ مرتا ہوں

دعا یہ تھی خبر خوش نجات سے پاؤں ۳۴ شمر جناں کا نہالِ حیات سے پاؤں
میں غسل مرنے پہ آبِ فرات سے پاؤں اندھیری قبر میں خطِ دنِ کارات سے پاؤں

بقا کا لطف ریاضِ فنا میں خاکِ ملے

وصالِ حق سے ہو خاکِ شفا میں خاکِ ملے

یہ خاک وہ ہے کہ جس میں حسینؑ سوتے ہیں ۳۵ ہزبرِ فاتحِ بدر و حنین سوتے ہیں
شہید ہو کے شہِ مشرقین سوتے ہیں بہت سے فاطمہؑ کے نورِ عین سوتے ہیں

وفورِ گریہ سے بے نورِ چشمِ زہرا ہے

کہ رنگِ شب کا ہے دن میں سیاہ دنیا ہے

یہ وہ زمیں ہے جہاں نصب ہے نشانِ حسینؑ ۳۶ نجف میں بیتِ علیؑ ہے وہاں مکانِ حسینؑ
اُسی زمیں پہ لیا حق نے امتحانِ حسینؑ یہ دشت وہ ہے لٹا جس میں کاروانِ حسینؑ

تڑپ کے لاشے ہوئے سرد حق شناسوں کے

اُسی زمیں کی بجھی پیاسِ خون سے پیاسوں کے

اُسی زمیں پہ خمیے تھے دوِ غم سے سیاہ ۳۷ وہ قحطِ آب کہ حالت تھی جس سے سب کی تباہ
وہ پیاس تھی کہ نکلتا تھا دل سے شعلہ آہ وہنِ خیام سے اٹھتا تھا شورِ واعطشاہ

کئی تھے بچے جو چشمِ نبیؐ کے تارے تھے

تھے تین روز کے بھوکے عطش کے مارے تھے

غریبِ امام کے ناصر اُسی زمیں پہ مرے ۳۸ جو تشنہ لب تھے مسافر اُسی زمیں پہ مرے
ہلال و عابس و عامر اُسی زمیں پہ مرے حبیبِ ابنِ مظاہر اُسی زمیں پہ مرے

وہ چاکِ دامنِ دلبندِ فاطمہؑ ہونا

سپاہِ دیں کا وہ بالآخرِ خاتمہ ہونا

علیٰ کے پیارے وہیں تیغوں سے حلال ہوئے ہلاک زخموں سے زینبؓ کے نونہال ہوئے
 فدائے حق حسنؓ مجتبیٰ کے لال ہوئے اسی زمین پہ قاسمؓ بھی پائمال ہوئے
 لکھی تھی موت نئی ظلموں سے مقدر میں

اٹھی جو لاش بھی ان کی توشہ کی چادر میں

اسی زمین پہ عباسؓ نیک نام مرے کنارے نہر کے لڑبھڑ کے تشنہ کام مرے
 کٹاکے ہاتھ جو حیدرؓ کے لالہ فام مرے اجل سے اُس کی نہ کیونکر دلِ امام مرے

جو دل تڑپ اٹھا نبضِ حسینؓ چھوٹ گئی

ہے جس پہ بار شفاعت کمر وہ ٹوٹ گئی

اسی زمین پر خون میں بھرے علیٰ اکبرؓ اسی زمین پہ گر کر مرے علیٰ اکبرؓ
 تھا نوحہ شہ کا کہاں ہے ارے علیٰ اکبرؓ غریب باپ ترا کیا کرے علیٰ اکبرؓ

ہے شور رن میں صدا تک ادھر نہیں آتی

پدر کو لاش پسر کی نظر نہیں آتی

اسی زمین پہ ناوک حسینؓ پر بر سے اسی زمین پہ بہا خونِ حلقِ اصغرؓ سے
 اسی زمین پہ سجادؓ چھوٹے سرورؓ سے اسی زمین پہ شہؓ نکلے مرنے کو گھر سے

سب اہل بیتؑ نبیؐ سر پہ خاک اڑاتے تھے

بہن کے ہاتھوں میں تھا ہاتھ روتے جاتے تھے

اسی زمین کو اعزازِ نو دیا شہؓ نے سپاہِ شر سے نشانِ ظفر لیا شہؓ نے
 اسی زمین پہ خونِ جگر پیا شہؓ نے جہادِ نفس و جہادِ زبان کیا شہؓ نے

اسی زمین پہ حالِ حسینؓ غیر ہوا

جہادِ تیغ ہی پر خاتمہ بخیر ہوا

اُسی زمیں پہ ہوئی شہ کو زندگی سے یاس ۵۴ اُسی زمیں پہ جھیلی تھی تین روز کی پیاس
وہ سوکھے ہونٹوں پہ وقتِ اخیر حمد و سپاس وہ آگے آنکھوں کے ریتی پہ میتِ عباسؑ

عزیزوں کا جسدِ پاش پاش دیکھتے تھے

اُسی زمیں پہ اکبر کی لاش دیکھتے تھے

یہ وہ زمیں ہے ہوئی تر جو خون سروڑ سے ۵۵ اُسی زمیں پہ کٹا حلق خشک خنجر سے
ٹھہر سکیں جو نہ زینبؑ غمِ برادر سے سب اہل بیتؑ محمدؐ نکل پڑے گھر سے

نہ کی کسی نے جو امداد بنتِ زہرا کی

وہ ابنِ سعد سے فریاد بنتِ زہرا کی

اُسی زمیں پہ در آئے حرم میں ظلم و نہاد ۵۶ اُسی زمیں پہ ہوئی آلِ مصطفیٰؐ برباد
اُسی زمیں پہ کھلا فرقِ زینبؑ ناشاد اُسی زمیں پہ ہوئے قیدِ سیدِ سجادؑ

علم سناں پہ سرِ شاہِ مشرقین رہا

اُسی زمیں پہ عریاں تنِ حسینؑ رہا

ہر ایک گھاؤ جوشہ کے جسد پہ تھا گہرا ۵۷ تھا غم سے آبِ علیؑ و بتولؑ کا زہرا
لحد میں آ کے جو لاشہ حسینؑ کا ٹھہرا وہی زمیں نبیؐ مثلِ دامنِ زہرا

لحدِ نواسے کی خود مصطفیٰؐ نے کھودی تھی

اُسی زمیں کی آغوشِ ماں کی گودی تھی

وقارِ مرقدِ شبیرؑ یوں دکھاتے ہیں ۵۸ اُسی زمیں پہ زیارت کو احمدؑ آتے ہیں
جو اُس زمیں میں حیدرؑ پسر کو پاتے ہیں نجف سے روتے ہوئے سوئے قبر جاتے ہیں

بتولؑ دیکھ کے مقتل کو آپہں بھرتی ہیں

لحدِ حسینؑ کی بالوں سے صاف کرتی ہیں

جو اُس زمین پہ زوارِ شاہ مرتے ہیں ۵۹ فرشتے ان کے لیے آہ سرد بھرتے ہیں
 رہ نجات الہی میں یوں گذرتے ہیں زیارت ان کی لحد میں حسینؑ کرتے ہیں

پسر کے ہاتھوں میں زہرا کے ہاتھ ہوتے ہیں

رسولؐ و حیدرؑ و شبیرؑ بھی ساتھ ہوتے ہیں

یہ اُس زمین کی توقیر اے خوشا قسمت ۶۰ کہ جاگی مردوں کی تقدیر اے خوشا قسمت
 نجات کی ہے یہ تدبیر اے خوشا قسمت سلام کرتے ہیں شبیرؑ اے خوشا قسمت

عذابِ قبر کو لطفِ الہ کھوتا ہے

مصافحہ پسرِ فاطمہؑ سے ہوتا ہے

جو مضطربوں کو عطائے حسینؑ پاتی ہے ۶۱ نبیؐ کا خلقِ خدا کا کرم دکھاتی ہے
 صدائے غیب یہ کانوں میں اُن کے آتی ہے تمہاری قدر پس مرگ بڑھتی جاتی ہے

یہ قبرِ مرقدِ شبیرؑ کی طفیلی ہے

زمینِ دامنِ رحمت کی طرح پھیلی ہے

لحد نہیں ہے تمہاری جہانِ اکبر ہے ۶۲ اک آسمان یہ سقفِ عطائے داور ہے
 حدوں کو گھیرے ہوئے دامنِ پیمبرؐ ہے زمین اس کی نہیں فاطمہؑ کی چادر ہے

فردہ اب دلِ شبیرؑ ہو نہیں سکتا

فشارِ تم سے بغلِ گیر ہو نہیں سکتا

سوالِ قبر سے کیوں رخِ خجل تمہارے ہیں ۶۳ امام اور نبیؐ متصل تمہارے ہیں
 قلوب کس لیے اب مضمحل تمہارے ہیں حسینؑ دفن ہیں جس میں وہ دل تمہارے ہیں

فروغ کیوں نہ ملے نورِ کبریا کی طرح

جناں میں جاؤ گے تم ارضِ کربلا کی طرح

ارم میں چمکو گے تم مہرِ آسماں ہو کر ۶۴ ضیائے خلد بڑھاؤ گے ضوفشاں ہو کر
 نہ رنج جھیلو گے محشر کے مہماں ہو کر جمال حوروں کا دیکھو گے نوجواں ہو کر

حسینؑ اپنا یہ اعجاز تو دکھا دیں گے

شبابِ خلد کے غنچے ہو گل بنا دیں گے

ہوئی جناں میں سرآمد تمہیں مبارک ہو ۶۵ یہ گوشہ گیری مرقد تمہیں مبارک ہو
 خدا کی رحمت بے حد تمہیں مبارک ہو دعائے حیدر و واحمد تمہیں مبارک ہو

زمین یہ جزو جو اقلیم جاوداں کی ہے

یہاں کی موت حیاتِ ابد وہاں کی ہے

سنی جو قلب نے سب گفتگوئے نور اللہ ۶۶ کچھ اور ہو گیا مائل وہ سوئے نور اللہ
 جو اتباعِ امامت تھی خوئے نور اللہ سوئے حسینؑ بڑھی آرزوئے نور اللہ

رگِ گلو سے قریں تر ہے لاکھ دوری ہے

یہ دل میں ٹھان لی ایسا سفر ضروری ہے

اگرچہ تھی سفرِ کربلا کی چاہ انھیں ۶۷ مگر مواقعِ دنیا نے دی نہ راہ انھیں
 طلب جو کرتے تھے ہشتم جہاں پناہ انھیں بشوق لے چلی خود رحمتِ الہ انھیں

ہر ایک گامِ فزوں ہوتے تھے حشم ان کے

ہوائے طوس میں گز بن گئے قدم ان کے

فروغِ عشق نئی طرح کی ضیاء لایا ۶۸ نظر کے سامنے مہر جہاں نما لایا
 جوان کو شوق میں جذبِ ولا بڑھا لایا امامِ ضامنِ ثامن تک خدا لایا

نگاہِ دل سے ضریحِ حبیب کو دیکھا

غریبِ دشتِ بلا کے غریب کو دیکھا

رضا کے روضے میں ایسا جو حق نگر پہنچے ۶۹ تو شغل درس میں تہہ تک نہ کیوں نظر پہنچے
رسول و ہادی ہشتم کے جب اثر پہنچے یہ علم دیں کے نویں آسمان پر پہنچے

عبور ہو گیا ان کو حدیث و قرآن پر

عروج پا گئے عرش الکمال ایماں پر

جو علم آئمہ اثنا عشر کا تھا حامی ۷۰ مخالفوں کو نظر آئی ان کی ناکامی
نمود چاروں مذاہب کی ہو گئی حامی سلام کرنے لگی ان کو فقہ اسلامی

وقار ان کا بڑھایا جو علم و حکمت نے

کیا کمال کو تسلیم اہل سنت نے

بڑھا دے ساقی دین اور شان نور اللہ ۷۱ لگی ہوئی ہے تری مے میں جان نور اللہ
پلا پلا کے ہو پُرضو زبان نور اللہ فروغ نشہ میں لے امتحان نور اللہ

یہ حق کے معرکے جھیلے بڑے بڑے ساقی

مثال شیشہ بادہ اہل پڑے ساقی

یہ کہہ رہے ہیں تیرے بادہ خوارے ساقی ۷۲ پلا دے مے نہ ہو جس میں خمارے ساقی
ہے تیرا جادہ رہ کردگار اے ساقی ریاض علم میں آئی بہار اے ساقی

بیان ہو نہیں سکتا تیری فضیلت کا

ہر ایک قطرے میں دریا بھرا ہے حکمت کا

کمال اس ترے میکش کا ہے کھلا ساقی ۷۳ ہے میکدے میں ترے پاس اسے بلا ساقی
تری نگاہ کی میزاں میں ہے تلا ساقی ہے دوہرا وصف اسی میں ملا جلا ساقی

یہ جوہری بھی ہے جوہر دکھانے والا بھی

ہے پینے والا بھی مئے کا پلانے والا بھی

یہ رند بزم میں تیری ہے کوئی شے ساقی بہت سے تشنہ کے جاوے کئے ہیں طے ساقی
 طلب یہ جام کی کرتا ہے پے پے ساقی اب اس کے دل کی تمنا نکال اے ساقی

یہ تنگ ظرف نہیں ہے زیادہ دے اس کو

نبی کو حق نے دیا جو وہ بادہ دے اس کو

بنادے سہل ہر امر اداق زباں اس کی ہلا دے ارض و سما کے طبق زباں اس کی
 دکھا دے اپنے لہو کی شفق زباں اس کی ہو موج بادۂ احقاق حق زباں اس کی

یہ غوطہ زن رہے تحقیق اصل ایماں میں

شناوری کرے بحر شراب عرفاں میں

مدد کا وقت ہے کر مشکلوں کو حل ساقی ہے اور رنگ زمانہ ہوا بدل ساقی
 حریم طوس کے میخانے سے نکل ساقی اب اپنی مست کے ہمراہ ہند چل ساقی

ہوائے نشہ صہبائے جعفری میں جائے

کہ پینے والا ترا بزم اکبری میں جائے

ملا جو بادۂ رخصت سفر کے ساغر میں ہوائیں شوق سیاحت کی بھر گئیں سر میں
 جو تابہ ہند یہ پہنچے پناہ داور میں مقیم آ کے ابوالفتح کے ہوئے گھر میں

ضیاء نمائی جوہر کی عزم میں آئے

انہیں کے ساتھ یہ اکبر کی بزم میں آئے

بلند قصر میں وہ چراغ اخضر کی شان سنہری قبوں میں وہ شاہ خاوری کی شان
 وہ اہل بزم وہ دربار اکبری کی شان جدا سبھوں سے تھی پر شمع جعفری کی شان

کسی حریف کا سران کے آگے کیا اٹھے

قلوب نور طلاق سے جگمگا اٹھے

حریفِ معرکہ گفتگو میں مضطر تھے ادیب جتنے تھے ان کے ادب سے ششدر تھے
یہ علم و فضل میں درباریوں سے بہتر تھے ^{۷۹} کہ ان کے کوزہ دل میں بھرے سمندر تھے

جو موجیں ان کے کمالوں کی بے پناہ ہوئیں

علومِ غیر کی سب کشتیاں تباہ ہوئیں

بجھائی بحرِ ہنر سے جو پیاس اکبر نے ^{۸۰} بہ شوق ان کو رکھا اپنے پاس اکبر نے
عنایتیں کی فزوں از قیاس اکبر نے کہا بہ خلق یہ جوہر شناس اکبر نے

نہ کیسے ہم سوئے لاہور التفات کریں

ہے خواہش اپنی تمہیں قاضی القضاات کریں

جواب حکمِ شہی میں یہ قول ان کا ہے ^{۸۱} مرا کمال نہیں موج خیز دریا ہے
کسی کی میں کروں تقلید یہ تو بے جا ہے مقدموں میں مجھے اجتہاد زیبا ہے

ترنزل آنے نہ دوں گا میں دین احمد میں

رہوں گا چاروں مذاہب سے ایک کی حد میں

شرائط ان کے جو مقبول بادشاہ ہوئے ^{۸۲} ہوئے یہ قاضی لاہور و اہل جاہ ہوئے
مکینِ سندِ انصاف و حق پناہ ہوئے ^{۸۲} ستم رسیدہ جو تھے ان سے دادخواہ ہوئے

بغیر رو و رعایت یہ کام کرنے لگے

کہ فیصلوں سے عدالت میں نام کرنے لگے

جب ایسا سید ذیجاہ کامیاب ہوا ^{۸۳} ہر اک طرح کے مظالم کا بند باب ہوا
جو مستحق تھا وہ تحت انتخاب ہوا ^{۸۳} غروب ہند میں رشوت کا آفتاب ہوا

ضیائیں عدل کی ہر جا فروغ پاتی تھیں

شعاعیں سیم و طلا کی نظر نہ آتی تھیں

رقیب جل گئے دیکھے جو مشغلے ان کے بغور جانچے حریفوں نے مسئلے ان کے
 ۸۴ بری عیوب سے پائے معاملے ان کے تھے ان کی شرط کے پابند فیصلے ان کے

کتب میں غیروں کی لکھا جو ہے وہ کہتے تھے

مگر یہ دائرہ دین حق میں رہتے تھے

نہ مکرور تھا ان میں نہ دل میں گھاتیں تھیں انہیں کے درس سے ممتاز نیک ذاتیں تھیں
 ۸۵ عبادتوں سے منور اندھیرا تیں تھیں محقق ایسے کہ تحقیق حق کی باتیں تھیں

خدا کی دی ہوئی توفیقیں کام کرتی تھیں

شبیں کتابوں کی تصنیف میں گذرتی تھیں

مکان ان کا پئے علم درس گاہ ہوا کوئی نہ ان کے طریقہ کا سد راہ ہوا
 ۸۶ نہاں حکومت اکبر کا جب کہ ماہ ہوا زمانہ بدلا جہانگیر بادشاہ ہوا

رہا نہ ہوش ذرا سلطنت کے کاموں کا

نگاہ شہ میں ہوا دور مئے کے جاموں کا

جو بزم میں شب و روز آنے جانے لگے عروج ملک میں مخدوم ملک پانے لگے
 ۸۷ ملا جو شیعہ انہیں اُس کو یہ ستانے لگے غریب سیّدوں کا یہ لہو بہانے لگے

ہر ایک طرح کا دنیا میں مکر و کید کیا

کسی کو جان سے مارا کسی کو قید کیا

جو ان کے دل میں تھا وہ انتظام ہو کے رہا ہر اک بہ جبر ستم کا غلام ہو کے رہا
 ۸۸ خلاف شرع جو تھا وہ بھی کام ہو کے رہا انہیں کے عہد میں حج بھی حرام ہو کے رہا

خدا کے حکم سے بازی خود سری بدلی

جدید فتوؤں سے شرع پیمبری بدلی

نہ کیوں قلوب پہ بجلی گرے تعجب کی ۸۹ کریں فقہوں کی مخدوم ملک بھی سبکی
ہو ایک راہ یہ اللہ سے تقرب کی دلوں کی آنکھوں پہ عینک لگی تعصب کی

یہ پیروانِ ہوا و ہوس کو دھیان آئے

زمین آگرہ میں کربلا کی شان آئے

کہا یہ دل سے مجھے شاہ سے حضوری ہے ۹۰ بیان کرتے ہی ہر اک مراد پوری ہے
جو خود سری کرے مجھ سے سزا ضروری ہے چمکتی تیغ سے بڑھ کر کتاب نوری ہے

فروغ اُس کا ہے اخلاق کے مکارم سے

لکھا جواب صواعق کا کیوں صوارم سے

جو خارشیعوں سے مخدوم ملک کھاتے ہیں ۹۱ نئے شگوفے وہ دربار میں کھلاتے ہیں
ہر اک کو جملہ احقاقِ حق دکھاتے ہیں عدو کتابِ مجالس چرا کے لاتے ہیں

جو آبرو میں حریفانِ حق کی کھوتی ہیں

حضورِ شاہ یہ تصنیفیں پیش ہوتی ہیں

کنول بلور کے دربار شب میں جلتے ہیں ۹۲ ہے سرخ چشم شہی جام بادہ چلتے ہیں
حریف صورت مینائے مے ابلتے ہیں سخن میں سید نوری سے زہر اُگلتے ہیں

ہر اعتراض کا یوں بند باب ہوتا ہے

سوال تلخ کا شیریں جواب ہوتا ہے

یہ باتیں ان سے ہیں ہر پیر اور خلیفہ کی ۹۳ نہ تم نے قدر کی کچھ مسلک سقیفہ کی
تھی بزم شرع عدالت نہ تھی خفیہ کی نہ مسلوں میں تاسی ابوحنیفہ کی

مطیعِ رض تمہیں دور اکبری میں رہے

ہمیشہ پیرویِ فقہ جعفری میں رہے

اس اعتراض پہ مسکت جواب ان کا ہے ۹۴ مرے عقیدے پہ حملہ تمہارا بے جا ہے
سند میں میرے تقرر کی شرط کیا کیا ہے جہاں پناہ کے والد نے جس کو لکھا ہے

نہ خوردہ گیر ہوں احباب محترم میرے
حدود شرط سے نکلے نہیں قدم میرے

جو بادشاہ نے تصدیق شرط شاہی کی ۹۵ سب اہل بزم نے سید سے عذر خواہی کی
برائیاں تھیں دلوں میں جو شر پناہی کی تو ان کے قتل پہ پیدا نئی گواہی کی

حریف محو ہوئے پھر کتاب بنی میں
ورق اُلٹنے لگے شوق نکتہ چینی میں

ہے قول ان کا طلاق کا جن کو غرا ہے ۹۶ صداقتوں سے کتاب آپ کی معرا ہے
لکھی ہے سین یہ سنت کی یا کہ اڑا ہے نہاں لباس میں ہر لفظ کے تبرا ہے

ادیب آپ سا ہے کون خوش بیانی میں
ہے روح مذہب شیعہ دلِ معانی میں

اس اعتراض پر ان کے یہ قول نوری ہے ۹۷ گرفت ظاہر الفاظ کیوں ادھوری ہے
یہ جوش کیوں ہے معانی سے یہ کیوں دوری ہے نظر سیاق عبارت پہ بھی ضروری ہے

مری کتاب پہ حملہ یہ چل نہیں سکتا
طلب ہے جس کی وہ مطلب نکل نہیں سکتا

مخالفت ہو فریقین میں روا کب تک ۹۸ رسول رب کا خدا جو ہے وہ میرا رب ہے
ہوا ہے حق پہ جو قائم وہ میرا مذہب ہے محققین کو احقاق حق سے مطلب ہے

وہ صدق و کذب کے موتی صدا پر کھتے ہیں
خدا خرید لے جس کو وہ نفس رکھتے ہیں

وہ کہتے ہیں ہمیں کب یہ جواب شافی ہے ۹۹ کتاب آپ کی کب قابلِ معافی ہے
رقم ہر ایک جگہ کیوں حدیث کافی ہے سنائے ابھی جو بات اختلافی ہے

مرے ہووں سے نیا انتقام لیتے ہیں

بدی سے آپ بھلا کن کے نام لیتے ہیں

کیا سوال جو ایسا گروہِ اعدا نے ۱۰۰ دیا جواب یہ اُن کو علیٰ کے شیدانے
ضرر نہیں ہے جو مانا کسی کو دنیا نے برا ضرور ہے جس کو خدا برا جانے

عمیاں ہر ایک پہ صدق و صفا کی باتیں ہیں

نہ پوچھ مجھ سے جو علم خدا کی باتیں ہیں

سنا رہے ہیں یہ اعدائے دیں بہشتی کو ۱۰۱ نجات دے گا نہ حق آپ سے، کشتی کو
مٹائیے یونہی اپنے عمل کی زشتی کو سلام کیجئے باب سلام چشتی کو

ہے قول ان کا ادب یہ تمہیں مبارک ہے

میں جانتا نہیں کہ وہ کون مردک ہے

جب اس طریق سے جملوں کی ہیر پھیر ہوئے ۱۰۲ ہوا تھی بگڑی ہوئی جن کی وہ دلیر ہوئے
شکم پرست جو تھے بوئے خوں سے سیر ہوئے قریب شہ گئے مخدوم ملک شیر ہوئے

یہ عرض کی نہ ہوا خوف ان کو اس دن کا

جہاں پناہ سنا آپ نے سخن ان کا

رکیک لفظ جب ایسا بیان میں آئے ۱۰۳ نہ کیسے زہر کی تلخی زبان پر لائے
انہیں کی شان میں یہ بات کان میں آئے حضور جن کی دعا سے جہان میں آئے

یہی طریقہ ہے دنیا میں خیر خواہی کا

ادب یہ بھول گئے بزم بادشاہی کا

رسولِ حق کے وزیروں کو یوں برا کہنا ہمارے دیں کے امیروں کو یوں برا کہنا
حضور شاہ فقیروں کو یوں برا کہنا جہاں پناہ کے پیروں کو یوں برا کہنا

یہ سلطنت سے بغاوت کب ان کو زیبا ہے
اگر گناہ کبیرہ نہیں تو پھر کیا ہے

شراب پیجئے غصہ نہ پیجئے شاہا یہی ہے وقت نہ تاخیر کیجئے شاہا
ضرور کام سیاست سے لیجئے شاہا زبان کاٹ کے تعذیر دیجئے شاہا

ہر ایک دڑے کا زخم ان کے تن پہ کاری ہو
حضور حکم کریں حدِ شرع جاری ہو

جواب شاہ ہے بھایا نہ یہ نفاق ہمیں دکھایا کس لیے قاضی نے طمطراق ہمیں
ہے اپنے پیر کی تحقیر سخت شاق ہمیں تمہاری رائے سے صاحب ہے انفاق ہمیں

عتاب کیوں نہ ہمیں آئے اسمِ نوری پر
نفاذ حدِ شریعت ہو جسمِ نوری پر

یہ حکم سنتے ہی ظالم بلائے جاتے ہیں جو خاردار ہیں دڑے منگائے جاتے ہیں
یہ روزِ حشر کے سامان پائے جاتے ہیں مقامِ خاص سے نوری اٹھائے جاتے ہیں

قدم لرزتے نہیں ظلم و جبر سے ان کے
نمودِ صبر ہے عابد کا صبر سے ان کے

ہر اک قدم پہ یہ ان کی زبان پہ جاری ہے ہمیں ثباتِ لعینوں کو بے قراری ہے
خدا کی راہ میں عزت سے بڑھ کے خواری ہے شہید کیوں نہ ہوں میراث یہ ہماری ہے

دعا یہ اپنی ہے ہم کو یہ مرتبہ مل جائے
جناں میں بزمِ شہیدانِ کربلا مل جائے

ترے کرم پہ خدایا نہ کیوں ہو میری نگاہ
 لگائیں درّہ اول جو مجھ کو ظلم پناہ
 قاتلِ صبر ہوں سید ہوں تو ہے میرا گواہ
 کہوں میں اشہدان لا اِلهَ اِلا اللہ

بجا فرشتے کریں میری خونِ فشانہ پر

ترے رسول کا لوں نام ضربِ ثانی پر

نہ تیغِ غم سے مرا قلبِ ناتواں کٹ جائے
 بڑی کٹھن یہ ہے سب انس و جان کٹ جائے
 دو روز عمر مری وقت امتحان کٹ جائے
 زباں پہ نامِ علی کا ہو جب زباں کٹ جائے

آئمہ شاد ہوں یوں جانِ دوں امامت پر

گواہ ہو کلمہ خود مری شہادت پر

لگائیں درّے برابر مجھے جو ظلم نہاد
 دمِ اجل جو آئمہ کریں مری امداد
 ہلیں نہ لب بھی نہ نکلے گلے سے بھی فریاد
 کبھی حسین کو دیکھوں کبھی رُخِ سجاد

رسول و حیدر و ذی جاہ ساتھ لے جائیں

جناں میں روح میری ہاتھوں ہاتھ لے جائیں

دعا یہ کرتے ہوئے جائے قتل پہ آئے
 جو ان پہ کرتے ہوئے وار سب نظر آئے
 بلا کی طرح لئے درّے اہل شر آئے
 لہو کی دھاریں اڑیں گہرے زخم اُبھر آئے

ہر اک لعین کے رُخ پر نگاہ کرتے تھے

تھے صابر ایسے کہ منہ سے نہ آہ کرتے تھے

ستم گروں نے جو بے رحمیوں سے کام لیا
 یہ شیعہ ہونے کا سید سے انتقام لیا
 جفا رسیدہ نے ہاتھوں سے دل کو تھام لیا
 زبان کاٹ لی جس دم علی کا نام لیا

گرے زمین پر ان کا جو حال غیر ہوا

تڑپ کے سرد ہوئے خاتمہ بخیر ہوا

نہ کس طرح سے مصیبت ہو دلخراش ان کی وہ دڑے کھائے کہ رگ رگ تھی پاش پاش ان کی
 نہ جانتے تھے جو تو قیر بد معاش ان کی ^{۱۱۴} فصیلِ قلعہ سے پھینکی زمیں پہ لاش ان کی

نبیؐ کے ہاتھ میں دینِ خدا کا ہاتھ دیا

جہاں میں حضرت مسلمؓ کا مر کے ساتھ دیا

پڑا زمین پہ جنت کا سونے والا تھا لہو کو ان کے نہ کوئی بھی دھونے والا تھا
 نہ خاک گرم کوئی بھی بھگونے والا تھا ^{۱۱۵} کوئی نہ میتِ نوری پہ رونے والا تھا

جو آس پاس تھے سید کو کب وہ مانتے تھے

پسر وطن میں تھے حالِ پدر نہ جانتے تھے

خیالِ قہر جہانگیر کا جو بالا تھا کسی کے دل میں نہ کچھ خوفِ حق تعالیٰ تھا
 یہ آسمان نے غم سیدوں پہ ڈالا تھا ^{۱۱۶} مرے پہ کوئی نہ ان کو اٹھانے والا تھا

کیا نہ دفن کئی دن تک ایسے محسن کو

ملی یہ ورثہ میں غربتِ حسینؑ کی ان کو

تھیں دور زوجہ تو سر کس کا کھلتا ماتم میں نہ ان کی ماں تھیں جو روتیں غریب کے غم میں
 کبھی تھا دھوپ میں لاشہ کبھی تھا شبِ بنم میں ^{۱۱۷} اٹھاتا کون اُسے باپ تھا نہ عالم میں

قریب جو تھا اذیت وہ دینے والا تھا

سوا خدا کے خبر کون لینے والا تھا

یہ انقلاب کسی کا نہ دل ہوا پانی نہ آگرے میں ملا ان کی قبر کا بانی
 گوالیار میں رہتے تھے ایک ایرانی ^{۱۱۸} جو سوئے وہ ہوئی بحرِ الم کی طغیانی

زمین و چرخ کو اک اضطراب میں دیکھا

ملولِ فاطمہؑ زہرا کو خواب میں دیکھا

وہ کہہ رہی ہیں کہ بے جا نہیں ملال مرا ۱۱۹ پڑا ہے آگرہ میں مردہ ایک لال مرا
 خیالِ شاہ ہے لیکن نہیں خیال مرا تم اُس کو دفن کرو ہے یہی سوال مرا
 ہلا دیا مرے دل کو غریب نے مر کے
 خدا کو خوش کرو احسان بتول پر کر کے

یہ خواب دیکھتے ہی آب ہو گیا زہرا ۱۲۰ سوار ہو گئے رہوار پر نہ دل ٹھہرا
 جو دیکھی آگرہ میں لاشِ دلبرِ زہرا مثال قبر پڑا دل میں گھاؤ اک گہرا
 جو اٹھ سکی نہ کسی سے وہ سر پہ دقت لی
 برائے دفن جہانگیر سے اجازت لی

تھا پارہ پارہ یہ حالت تھی جسمِ طاہر کی ۱۲۱ شہید تھے نہ تھے حاجت لباسِ آخر کی
 خبر کسی نے نہ غربت میں لی مسافر کی اٹھی نہ دھوم سے میتِ رضا کے زائر کی
 بنائے ظلم جہانگیر یوں دکھائی گئی
 بنی لحد بھی تو مٹی میں وہ چھپائی گئی

جو بادشاہ مخالف تھا کوئی کیا کرتا ۱۲۲ کوئی نہ تھا کہ جو حق دین کا ادا کرتا
 بجز فرشتوں کے تھا کون جو بکا کرتا تھا کون مجلسِ سوئم میں جو ثنا کرتا
 یہ سالِ رحلتِ نوری اب انتخاب ہوا
 جو نورِ عدن ہے پہاں وہ آفتاب ہوا

مرض کے دور میں دل کو خیالِ نظم ہوا ۱۲۳ بیاں شہیدِ سوم کا مالِ نظم ہوا
 شفا کے بعد نمایاں کمالِ نظم ہوا نمودِ مصرعِ آخر سے سالِ نظم ہوا

نہ کیوں جہاں کو رہے یادِ صبرِ نور اللہ
 دلوں میں شیعوں کے حامد ہے قبرِ نور اللہ

حالات و خدمات

شہیدِ رابع

علامہ مرزا محمد کامل دہلوی

مختصر تعارف

نام	:	مرزا محمد کشمیری ثم دہلوی
تخلص	:	کامل
لقب	:	شہید رابع
والد کا نام	:	عنایت اللہ احمد خان کشمیری
تصنیف	:	نزہۃ اثناء عشریہ (۵ جلدیں)
شہادت	:	۱۲۲۵ھ / ۱۸۱۰ء
مزار مبارک	:	پنجہ شریف دہلی (ہندوستان)
سن مبارک	:	۵۰ برس

شہیدِ رابع مرزا محمد کامل کشمیری، دہلوی

دنیا میں کروڑوں انسان پیدا ہوتے ہیں اور مر جاتے ہیں لیکن دنیا میں کچھ انسان ایسے بھی پیدا ہوتے ہیں جو اپنے کردار و کارناموں، علم و عمل اور ایثار و قربانی کی وجہ سے تاریخ آدم عالم میں ہمیشہ ہمیشہ زندہ رہتے ہیں۔ انہی مقدس و مقتدر ہستیوں میں ایک عظیم نام علامہ مرزا محمد کشمیری شہیدِ رابع کی ذات والا صفات ہے جو اپنے اوصاف حمیدہ، صفات جلیلہ اور عظیم علمی کارناموں اور قربانیوں کی وجہ سے آج بھی زندہ ہیں اور تا قیام قیامت زندہ رہیں گے۔ ذیل میں ہم ان کی شخصیت اور کردار و کارناموں کا اجمالی جائزہ نذر قارئین و مومنین کر رہے ہیں۔

آپ کی شہرت کا اصل سبب آپ کا وہ علمی کارنامہ ہے جو آپ نے نزہۃ اثناء عشریہ بجواب تحفہ اثناء عشریہ تحریر فرمایا ہے۔ آپ کی تصانیف کی ایک بہت بڑی تعداد جس میں تقریباً پندرہ کتابیں آج بھی مختلف لائبریریوں میں موجود محفوظ ہیں لیکن بد قسمتی سے آج تک اردو میں ان کی تصانیف کا ترجمہ نہ ہو سکا جس کی وجہ سے آپ کی شخصیت و

کارنامے عامۃ المؤمنین کا کیا ذکر ہے اہل نظر کی نگاہوں سے بھی پوشیدہ ہیں۔

ابتدائی تعلیم:

علامہ مرزا محمد کشمیری شہید رابع نے بچپن سے لیکر زندگی کے آخری لمحات تک تمام زندگی علوم کی اشاعت اور شریعت محمدی کو پھلانے کے لئے وقف کر دی۔ ابتدائی تعلیم کے حصول کے لئے صرف ونحو و منطق و فلسفہ کے (لیکچر) درسیات اپنے زمانے کے بہترین اساتذہ سے پڑھے اور علم لسانیات و ادبیات کی تعلیم مکمل کی۔ طب کی تعلیم قانون شیخ و شرح موجز علامہ زمان حکیم شریف خان سے نہایت تحقیق اور غور و فکر سے حاصل کی۔ علوم دینی و نقلیہ سید جلیل القدر مولانا سید رحم علی صاحب کی خدمت میں حاصل کئے۔

کتب بینی کا شوق:

کم عمری میں ہی اپنی ذہانت کا لوہا منوا چکے تھے۔ آپ اپنی ذہانت سے اس دور کے علماء و فضلہ کو حیران کر دیتے تھے۔ کتابوں کے مطالعے کا بے حد شوق تھا۔ چنانچہ حکیم شریف خان مرحوم نے ایک روز ایک ضخیم کتاب حاضرین مجلس کے سامنے پیش کی اور پوچھا کہ اس کتاب کا مطالعہ آپ حضرات کتنے عرصے میں کر سکتے ہیں۔ ہر شخص نے اپنی ہمت کے مطابق و موافق جواب دیا۔ آخر میں ایک شخص نے بہت کم مدت دو ماہ مقرر کی۔ حکیم شریف خان نے مرزا محمد صاحب کی طرف اشارہ کیا اور کہا کہ اس علم کے دریائے سولہ دن میں اس کتاب کا مطالعہ اس طرح کیا کہ اس میں تحریر تمام انتخابات و فوائد اپنے پاس لکھ لئے۔

اساتذہ کی تعظیم:

مولانا رحم علی سے علوم عقلیہ کی تعلیم پائی تھی ان کی اس قدر تعظیم کرتے تھے کہ ایک

مرتبہ ایک مداح نے ایک مکان کا ملکیت نامہ ان کے پاس مہر و دستخط کے لئے بھیجا۔ مرزا صاحب نے وہ ملکیت نامہ اپنے ایک شاگرد کو دے دیا کہ اس پر مہر لگا لاؤ۔ ان کے شاگرد نے مہر لگانے کے بعد آپ کا نام بھی تعظیمی الفاظ میں لکھ دیا۔ آپ تعظیمی الفاظ کے ساتھ اپنا نام پڑھ کر بہت ناراض ہوئے اور عبارت کاٹ کر اپنے قلم سے یہ لکھا کہ تصدیق کنندہ غلام خاص مولوی رحم علی مرزا محمد کامل۔

قوتِ اجتهاد:

صاحبِ شذور العقیان مولانا السید اعجاز حسین صاحب طاب ثراہ تحریر فرماتے ہیں کہ میں نے بیشتر احباب کے پاس مسائل فقہ کے جوابات علامہ مرزا محمد صاحب کے دستخط شدہ دیکھے ہیں۔ فروع کے مسائل میں خود اجتهاد فرماتے تھے اور کسی کے مقلد نہ تھے۔ علم و عمل میں اس قدر کامل تھے کہ تمام ہم عصران کی قدر و جلالت کا اعتراف کرتے تھے۔

شاگردوں کی دلجوئی:

اپنی تعلیم مکمل کرنے کے بعد تدریس کا سلسلہ شروع کیا اور اس زمانے میں راج کتب برابر پڑھاتے رہتے تھے چونکہ اس زمانے میں لوگ مسائل اصول و فروع سے ناواقف تھے اس لئے دینی ہمدردی کی غرض سے بعض ایسی ابتدائی کتب کا درس بھی دیتے تھے۔ چنانچہ مرزا امیر علی علیہ الرحمہ بیان کرتے ہیں کہ آغازِ جوانی سے میں کتاب ”حدیقہ المتقین“ ملا محمد تقی مجلسی مرحوم سے پڑھتا تھا مگر بے پروائی کے ساتھ اور بے فکری سے ایک دن ازراہِ کرم و شفقت مجھ پر ناراض ہوئے اور فرمایا کہ اس طرح پڑھنے سے کوئی فائدہ نہیں۔ میں نے شرم و حیا سے گردن جھکالی اور سبق تمام کر کے گھر آیا۔ اتفاقاً اسی روز بیمار ہو گیا دو تین روز تک جناب مرزا صاحب کی خدمت میں حاضر

نہ ہوسکا۔ چوتھے روز مسجد میں نماز عشاء کے بعد وظائف و تعقیبات میں مشغول تھا دیکھا کہ قبلہ مرزا صاحب میری جانب تشریف لارہے ہیں۔ میں اپنی جگہ سے اٹھا اور دست بوسی کی اور اس زحمت خاص سے نہایت متعجب ہوا اور بعد سلام آپ نے فرمایا کہ اس دن برائے نصیحت میں نے جو کچھ تم کو کہا تھا غالباً ناگوار ہوا اور پڑھنا ترک کر دیا۔ عزیز من تحصیل علوم کے فوائد محتاج بیان نہیں۔ زندگی تیز رفتار ہوا کی طرح گزر رہی ہے۔ جب یہ وقت گزار جائے گا تو کف افسوس ملو گے۔

اسباب معیشت:

زمانہ کبھی اہل کمال کا ہمدرد نہیں ہوتا اور نہ وہ اس دنیا کے طلب گار ہوتے ہیں۔ خصوصاً ایسی برگزیدہ ہستیاں جن کا کل سرمایہ کسی سلطنت سے کم نہیں ہوتا۔ شہید رابع کو صرف پندرہ روپے ماہوار حکومت کی طرف سے ملتا تھا اور اسی میں اپنے تمام اخراجات بمشکل پورے کرتے تھے۔

فن طب میں ایک تصنیف:

طب سے متعلق کتابوں کو نہایت تحقیق اور غور و فکر سے پڑھا تھا اور علاج بھی برابر کرتے رہتے تھے۔ علم کے ساتھ عمل کا پلہ بھی برابر تھا۔ اسی زمانے میں ایک مکمل کتاب اس فن میں تصنیف کی جس کا شمار مدلل کتب میں ہوتا ہے۔ لوگوں کی ناقدری کی وجہ سے کم یاب ہے مگر دہلی کے بعض کتب خانوں میں اب تک اس کے نسخے محفوظ ہیں۔

شاعرانہ ذوق و ادبیات:

فن شعر ایک ایسے عالم روزگار کے لئے مایہ ناز و قابل تذکرہ نہیں مگر بحیثیت ایک زبردست ادیب ہونے کے یہ ذوق فطری تھا اور کامل آپ کا تخلص تھا۔ آپ کی عربی و

فارسی کی نثری تحریریں ادب کی بھرپور خوبیوں سے پر ہوتی تھیں۔ اس کتاب میں دونوں عبارتوں کے نمونے ملیں گے جس سے ماہرین ادب اندازہ کر سکتے ہیں کہ طرزِ تحریر میں کمالات ادبی کس حد تک موجود تھے۔ خصوصاً نزہۃ انشاء عشریہ کا دیباچہ قابلِ دید ہے جس کی عبارت انشاء و ادبیات کا بہترین نمونہ ہے۔

عزیز لکھنوی لکھتے ہیں:-

علامہ صاحب کے اشعار عربی و فارسی میں میری نظر سے نہیں گزرے صرف ایک غزل جو بحالت مسودہ انہوں نے رف سرسری طور پر لکھی ہوئی تھی دیکھی جس میں جا بجا مصرع کٹے ہوئے تھے۔

تصنیفات

شہید رابع کی تاریخی زندگی کا ایک زرین ورق

۱۔ نزہۃ انشاء عشریہ بجواب تحفہ انشاء عشریہ شاہ عبدالعزیز دہلوی، شہید رابع کے علمی کارنامے علماء میں تو مشہور ہیں لیکن تصنیفات کا ذخیرہ اگر شائع ہو جاتا تو علم و ادب کے قدردانوں کے لئے ایک مفید اور قیمتی اضافہ ہوتا۔ مگر آپ کی زندگی کا بہترین کارنامہ نزہۃ انشاء عشریہ ہے جس نے ملت اسلامیہ کی بنیاد کو مستحکم کر دیا۔

ہندوستان میں سب سے پہلی شخصیت قاضی نور اللہ شوستری علیہ الرحمہ کی تھی جن کے حالاتِ زندگی تحریر ہو چکے ہیں۔

دوسری ہستی علامہ مرزا محمد کشمیری شہید رابع کی ہے جن کے حالات پر مشتمل صفحات ہیں۔ تیسری زندگی خاتم الامت کلمین علامہ سید حامد حسین صاحب نیشاپوری کی ہے جن کے حالات بھی بشرط حیات انشا اللہ منظر عام پر آئیں گے۔

مرزا محمد لقب بہ شہید رابع شاہ عبدالعزیز کے ہم عصر تھے۔ تحفہ اثناء عشریہ ان کی تصنیف ہے۔ حقیقت حال اس کی یہ ہے کہ نصر اللہ کابلی نے ایک کتاب صواعق کے نام سے تصنیف کی تھی جس میں کتب امامیہ سے ایسے دلائل پیش کئے تھے جو مخالفین کو کم میسر ہوئے۔ ان کی سعی مشکور نہ ہوئی اور وہ کتاب کسی طرح فاضل عزیز عبدالعزیز دہلوی کے ہاتھ لگ گئی۔ انہوں نے اپنی طرف سے کچھ اضافے کے ساتھ اس کا ترجمہ کر کے تحفہ نام رکھا۔ اس کتاب میں تمام تر گفتگو اصول و عقائد و فروع سے متعلق ہے۔ شاہ صاحب عبدالعزیز اپنی کتاب کی اشاعت سے قبل شہید رابع سے اکثر ملتے رہتے تھے اور مختلف علوم میں مباحثہ بھی ہوتا تھا مگر اشاعت کتاب کے بعد ملاقات کا سلسلہ ترک ہو گیا۔

نواب نجف خان مرحوم کا زمانہ تھا جو اس وقت کے مقتدر اور معزز شخصیت اور مذہب شیعہ کے قابل قدر لوگوں میں شامل تھے۔ ان کی شخصیت سے مرعوب ہو کر فاضل عزیز نے تحفہ مسروقہ کو ایک فرضی شخص غلام حلیم کے نام سے شائع کیا۔ ناحق شناسوں کا رجحان اس کتاب کی طرف ہونے لگا۔

تحفہ شاہ عبدالعزیز کی شہرت سن کر شہید رابع نے اس کتاب کا جواب دینے کے لئے کتاب تحریر کرنے کا فیصلہ کیا۔ اسباب معیشت کم تھے زمانہ مخالف تھا نہ تو کتابوں کا ذخیرہ تھا اور نہ ہی کوئی مددگار صرف خدا پر بھروسہ تھا اسی بھروسے پر اس اہم خدمت دین کو انجام دیا چنانچہ اسی زمانہ میں ایک خط جناب غفران مآب مولانا السید دلدار علی صاحب طاب ثراہ کے نام جس میں اپنے بعض مصائب و امراض کا ذکر کیا ہے افسوس کہ وہ خط مکمل نہیں مل سکا صرف ایک ٹکڑا دستیاب ہوا۔ خط مذکورہ کو ادبی قابلیت کا بہترین نمونہ ہونے کے علاوہ چونکہ شہید رابع کے بعض حالات پر مشتمل ہے اس لئے نظر قارئین کیا جا رہا ہے۔

خلاصہ مکتوب:

یہ خط شہید رابع کی عربی طرزِ تحریر کا ایک مختصر نمونہ ہے۔ لفظی ترجمہ طوالت کی وجہ سے ترک کیا جاتا ہے اور صرف خلاصہ قارئین کی نظر کیا جاتا ہے۔ چونکہ خط کا ابتدائی حصہ نہیں ملا اس لئے تحریر میں ربط نہیں مگر عبارت کے مضمون سے معلوم ہوتا ہے کہ جناب غفران مآب نے ایک خط اور کوئی کتابچہ شہید رابع کو بھیجا تھا۔ اس کی عبارت کی تعریف اور مبارک باد پیش کرتے ہوئے تاخیر سے جواب لکھنے کی معذرت کرتے ہوئے تحریر کرتے ہیں کہ میں سخت بیمار ہو گیا تھا۔ بخار کی شدت نے مزاج میں سستی پیدا کر دی تھی اور کمزوری کی کوئی حد نہ تھی کئی دن تک بیماری کے عالم میں بستر پر پڑا رہا۔ نہ کھانے میں لطف نہ پینے میں مزا یہاں تک کہ خدا نے احسان کیا صحت کا آبِ حیات باغِ جسد کی نہروں میں جاری ہوا اور زمینِ مردہ پر سلامتی کی بارش ہوئی۔ قبل اس کے کہ بیماری میں انتقال ہو جاتا۔ اس کے بعد خلوص و محبت کا اظہار کیا ہے اور ملاقات کی خواہش ظاہر کی ہے۔ آخر میں لکھتے ہیں کہ مرزا محمد کاظم خاں صاحب کے کہنے پر نزمہ اثناء عشریہ کی چوتھی جلد آپ کی خدمت میں ارسال کر رہا ہوں۔ خدا اس کو مکمل کرنے کی توفیق دے۔ امید ہے کہ آپ اس کو ملاحظہ فرما کر شرفِ یاب کریں گے۔ باقی التماس دعا۔

حقیقت یہ ہے کہ شہید رابع نے اس کتاب سے دین اسلام کی ایسی حمایت کی ہے جس کی مثال بہت کم ملتی ہے۔ راہِ خدا میں ایسا جہاد لسانی جس کے سامنے جہادِ سیفی و لسانی کی کوئی حقیقت باقی نہ رہی۔ دین کی بنیادیں مضبوط ہو گئیں اور قلعہ اسلام مستحکم ہو گیا۔ جز اللہ آیت صفحہ نمبر ۲۲، اگر شہید رابع اور دیگر علمائے کرام ان اعتراضات کا جواب نہ دیتے تو یقیناً دائرہ اسلام تنگ نظر آتا۔

شہید رابع کی یہ فضیلت کم نہیں کہ وہ اس معرکہ کا مقابلہ کرنے کے لئے سب سے

پہلے قدم اٹھانے والے ہیں اور حمایت اسلام میں ان کی کاوش قابل تحسین ہے۔ اس کتاب کی تصنیف کو سو سال سے زیادہ کا عرصہ ہو چکا ہے۔ آج تک یہ کتاب علماء و فضلہ کو فیض پہنچا رہی ہے اور مخالفین باوجود اس کے کہ تحفہ کا سکھ ان کے دلوں پر بیٹھا ہوا ہے۔ نزہۃ اثناء عشریہ کے ہر خشک وتر پر اعتقاد رکھتے ہیں اور ڈھکے چھپے طور پر شہید رابع کی دانائی اور علمی جہاد کے معترف ہیں اور اس فن کا مجتہد جانتے ہیں۔ جن لوگوں نے علم کلام کا مطالعہ کیا ہے مثلاً ممتاز مصنفین فاضل رشید اور مولوی حیدر علی وغیرہ اس کا اندازہ کر سکتے ہیں۔

کتاب نزہۃ کی خبر جب مصنف تحفہ نے سنی تو نہایت کوششوں سے اس کو تلاش کیا جو کہ ان کے اس خط سے ظاہر ہے جو حکیم شریف خاں صاحب کے نام لکھا تھا صفحہ نمبر ۲۴-۲۵۔

مجھے معلوم ہوا ہے کہ فاضل کامل محقق مرزا محمد سلمہ اللہ تعالیٰ نے تحفہ اثناء عشریہ کے جواب میں کتاب لکھی ہے اگر آپ کو ان کی تحریر شدہ کتاب ملے تو امید ہے کہ آپ ایک نسخہ میرے لئے بھی حاصل کریں گے۔

مصنف تحفہ دہلی کے رہنے والے تھے اور ہر قسم کی سہولت ان کو فراہم تھی۔ نزہۃ کی جلدیں بھی ان کی نگاہ سے گزر چکی تھیں مگر مقابلے و مناظرے کی ہمت نہ ہوئی۔ فاضل رشید نے مسئلہ طہارت ”خمر و جمع بین العلوقین“ کے متعلق چند شبہات لکھ کر شہید رابع کی خدمت میں بھیجے۔ علامہ صاحب نے ان کے جوابات میں ایک خط نہایت زرانت اور خزانہ کے ساتھ تحریر کیا۔ جب وہ خط فاضل رشید کو ملا تو انہوں نے ایک رسالہ جس کا نام ”غرة الراشدین“ لکھا۔ شہید رابع نے اس کا جواب دینا وقت کا زیاں سمجھا مگر عالم و محقق حکیم باقر علی خان نے اس کا جواب دیا ان کے علاوہ اور حضرات نے بھی تفصیلی

جواب لکھا جو ”معین الصادقین“ کے نام سے مشہور ہے۔

علامہ مفتی محمد قلی خاں صاحب طاب ثراہ نے نزہۃ اثناء عشریہ کے اکثر مقامات پر حاشیے تحریر کئے ہیں اور اصل صواعق کی پوری عبارتیں اس ثبوت میں تحریر کر دی ہیں کہ یہ تحفہ شاہ صاحب سے نقل کی گئی ہیں۔

زائچہ ولادت صاحب الامر علیہ السلام مشکل مقامات سے ہے لیکن اس مقام پر نہایت مفید ہدایت درج ہیں۔ چوتھے اور نویں باب کی تصحیح خود کی تھی جس کی جلدیں شہید رابع کے کتب خانے سے چوری ہو گئیں۔ دوسری مرتبہ پھر ان کو نقل کروایا اور کئی جلدیں اپنے ہاتھ سے لکھیں۔

یہ واقعات موجودہ زمانے کے لئے سبق آموز ہیں۔ اس زمانے کے علماء اپنے ہم معصروں کا کس قدر احترام کرتے تھے اور ان کی تصنیفات کی اشاعت اور تکمیل اور تصحیح کا کس قدر احترام کرتے تھے۔ تزکیہ نفس اور قلب کی پاکیزگی کی یہ بہترین مثالیں ہیں جو آج کے دور میں ناپید ہو کر رہ گئی ہیں۔

جناب سلطان العلماء جن کی قابلیت سے سب آشنا تھے حکمراں عزت کرتے تھے۔ آپ نے کتاب کی اشاعت اور تصحیح میں جو کوششیں کی ہیں وہ عہد تحریر سے باہر ہے۔ اتفاقاً مفتی محمد قلی خاں صاحب کے نام سلطان العلماء کے چند خطوط موجود ہیں جن سے اس کتاب نزہۃ اثناء عشریہ کی خوبیوں کا اندازہ ہو سکتا ہے۔

محترم قارئین ان خطوط سے اس کتاب کی عظمت کا اندازہ کر سکتے ہیں۔ سب سے بڑا شرف اس گراں قدر تصنیف کو یہ حاصل ہے کہ اس کتاب کی وجہ سے مرزا محمد صاحب درجہ شہادت پر فائز ہوئے اور شہید رابع کہلائے۔

نزہۃ اثناء عشریہ جو آج کل دستیاب ہے اس میں صرف پانچ ابواب کا جواب ہے۔

اول، سوم، چہارم، پنجم، نہم۔ ان پانچ ابواب کی تفصیل درج ذیل ہے۔
باب اول میں دعویٰ حدوث، مذہب اہل حق کی رد کی گئی ہے یعنی شیعہ جدید ہے
قدیم نہیں ہے اور اہل تشیع کے مختلف فرقوں کا ذکر ہے۔
اس باب کا صحیح ترین نسخہ کتب خانہ فردوسیہ میں موجود ہے جس میں تقریباً اٹھارہ
ہزار بیت ہیں۔

باب سوم: اس جلد میں تقریباً چھ ہزار بیت ہیں اور صحیح ترین نسخہ کتب خانہ فردوسیہ
میں محفوظ ہے۔

اصل مسودہ جو شہید رابع کا لکھا ہوا تھا اور خط شکست میں تحریر تھا اس میں بعض
مقامات پر جگہ چھٹی ہوئی تھی اس لئے نقل کی بھی تصحیح نہیں ہو سکی۔

باب چہارم۔ اخبار و رجال در داۃ کے حالات میں ہے۔ اس باب میں فاضل عزیز
نے حدیث ثقلین کا ذکر کیا ہے۔

اس جلد کے بیشتر نسخے صحیح اور مکمل ملتے ہیں۔ سب سے بہتر نسخہ وہ ہے جس کی تصحیح
جناب سلطان العلماء نے اپنی جوانی کے زمانے میں کی تھی اور اکثر مقامات پر ہدایت
اور فوائد بھی تحریر کئے ہیں۔ اس نسخے کی ایک کاپی کتب خانہ فردوسیہ میں بھی محفوظ ہے۔
باب پنجم: مسائل الہیات میں ہے۔

اس جلد کے بھی کامل نسخے اکثر مقامات پر موجود ہیں لیکن صحیح ترین نسخہ مرزا کاظم علی
صاحب مرحوم کے پاس تھا جس کی تصحیح خود مصنف شہید رابع نے کی ہے اس جلد میں
تقریباً دس ہزار بیت ہیں۔

باب نہم: اس میں احکام فقہیہ ہیں۔ اس میں بھی صاحب تحفہ نے ان باتوں کا ذکر کیا
ہے کہ جن کو وہ سمجھتے ہیں کہ ان کاموں میں شیعوں نے حدیث ثقلین کی مخالفت کی ہے۔

اس جلد میں تقریباً بارہ ہزار بیت ہیں۔ مولانا السید اعجاز حسین صاحب تحریر کرتے ہیں کہ میں نے جلد اول، چہارم، پنجم، بخرط مصنف کتب خانہ وقفیہ مولانا السید علی صاحب میں دیکھی ہیں جن کا خط باوجود روانی نہایت پاکیزہ ہے۔

دیگر تصانیف:

۲۔ ”رسالہ در علم“ صرف فارسی زبان میں تحریر ہے۔

اس رسالے کا اصلی نسخہ علامہ شہید رابع کے ہاتھ کا لکھا ہوا ہے اور کتب خانہ فردوسیہ میں محفوظ ہے۔

۳۔ ”رسالہ در علم بدیع“ مولانا السید اعجاز حسین صاحب قبلہ تحریر کرتے ہیں کہ اس کتاب کا اصل مسودہ میں نے خود دیکھا ہے لیکن اس کے نام سے مطلع نہیں ہوا۔

۴۔ ”نہایت الدرایہ“ در علم درایت حدیث شرح، رسالہ دجیزہ مولانا بہاء الدین علیہ الرحمہ بزبانی عربی۔ یہ بے نظیر تصنیف شہید رابع کی آیات کمالات سے ہے۔ تمام علماء کا اتفاق ہے کہ علم درایت میں ایسی کوئی کتاب آج تک نہیں لکھی گئی۔ شہید رابع نے اس کتاب میں داد تحقیق و تدقیق دی ہے۔ شیخ کارسارہ دو ورق سے زیادہ کا نہیں ہے لیکن یہ شرح تقریباً پندرہ ہزار بیت کی ہے۔ اس شرح سے ان کے مختلف علوم و فنون کے کمالات نمایاں ہوئے ہیں۔

اس کتاب کا اصل نسخہ بقلم شہید رابع کتب خانہ فردوسیہ میں موجود ہے۔

۵۔ تاریخ العلماء۔ نزہۃ اثناء عشریہ کے باب سوم میں جہاں علمائے امامیہ کا تذکرہ کیا ہے اس کتاب کا حوالہ شہید رابع نے دیا ہے۔

۶۔ ”تنبیہ اہل الکمال“ اس کتاب میں جھوٹ گڑھنے والے، ناواقف ضعیف

(خارجی، ناصبی) قدریہ اور مرجیہ فرقے سے تعلق رکھنے والے راویوں کے نام تحریر کئے ہیں جس کو شہید رابع نے ”تقریب ابن حجر عسقلانی“ سے حاصل کیا ہے اور نزہتہ کے باب چہارم میں بھی اس کا حوالہ دیا ہے۔ اس کتاب میں تقریباً چھ ہزار بیت ہیں۔

۷۔ رسالہ ایضاح المقال فی توجیہ اقوال الرجال۔ اس رسالے میں اقوال ردیہ سے احادیث امامیہ کی توجیہ کی ہے۔

۸۔ رسالہ فلسفہ

۹۔ تتمہ نزہتہ باب فقہیات۔ اس رسالہ کو لوگوں نے نزہتہ میں شامل نہیں کیا۔ اس میں تعصبات اہل سنت کا تذکرہ ہے۔ مثلاً (۱) محبت اہل بیت لازم نہیں ہے (۲) درود میں لفظ ”آل“ خارج کر دیا گیا (۳) حاکم نجاشی خاتمہ عبداللہ بن ابی شریح مرتد ہے (۴) یزید کو خلیفہ تسلیم کرنا (۵) حکم ولید پر ایمان اور اطاعت واجب (۶) حکم نجاش خاتمہ حجاج ابن یوسف (۷) روز عاشورہ کو عید ماننا (۸) سجدہ شمس و قمر (۹) منی کا پاک جاننا (۱۰) آب مستعمل وضو کو نجس جاننا اس قسم کے عجیب و غریب مسائل کا تذکرہ ہے۔

۱۰۔ منتخب کنز العمال ملا علی متقی جس میں امامت جناب امیر کے متعلق

احادیث تحریر کئے ہیں۔

۱۱۔ منتخب فیض القدر شرح جامع صیغرات مصنفات مناری۔ اس کی چار جلدیں

ایک ہی جلد میں ہیں جس میں اندازاً پندرہ ہزار بیت ہوں گے کتب خانہ

فردوسیہ میں محفوظ ہے۔

۱۲۔ منتخب النساب سمعانی۔ اس کتاب میں حافظین اور محدثین کے ترجمے نکال

کر انساب کا تذکرہ کیا ہے۔ تصحیح انساب کے لئے نہایت مفید ہے۔

۱۳۔ رسالہ بداء۔ جس کا حوالہ نزہۃ اثناء عشریہ کی پانچویں جلد میں دیا ہے۔

۱۴۔ رسالہ مسئلہ رویت

۱۵۔ منتخب کتب کثیرہ اہل سنت ”مولانا اعجاز حسین صاحب قبلہ تحریر کرتے ہیں کہ

اس کا کافی ذخیرہ نا اہل لوگوں کے ہاتھوں سے برباد ہو گیا مگر حسب ذیل

کتابوں کا انتخاب میری نظر سے گزرا ہے۔

صحیح بخاری، صحیح مسلم، صحیح ترمذی، صحیح نساء، سنن ابو داؤد، موطائے مالک نقادۃ

التصوف، رجوع الفرع الی الاصل از شرف الدین، تلمیذ شاہ ولی اللہ، فتاویٰ ولوہی،

فتاویٰ حمادی، القان سیوطی، طبقات حنفیہ ملا علی قاری رحمۃ الامہ شعرانی شرح مواقف،

شرح یزدودی، منہاج شرح صحیح مسلم از نوادی، رجال مشکوٰۃ، شیخ عبدالحق دہلوی، رجال،

صحیص از ملا علی قاری، کتاب السیاسة الامامہ ابن قتیبہ، رسالہ فخر الدین، سبل الہدی،

تاریخ بدار فی تاریخ خمیس فی احوال النفس النفس، تاریخ یافعی، تاریخ ابن خلکان،

شرح نسب نامہ سرور کائنات، حلیۃ الاولیاء لابی نعیم الاصفہانی، مسند احمد حنبلی، تاریخ

طبری رسالہ تحقیق مذہب شیخ الریس جمع بین الصحیحین حمیدی، شرح مسند شافعی، متفق و

تفریق، فتاویٰ عالمگیریہ، مختصر وقایہ، کافی ہدایہ فتح الباری شرح بخاری، ارشاد الساری،

شرح بخاری، مدارج النبوه، معارج النبوة، نجم وہاج، شفا فی قاضی عیاض، جامع

الاصول، استیعاب ابن عبد البر شرح مشکوٰۃ، شیخ عبدالحق، معالم التنزیل، روضۃ

الصفاء، روضۃ الاحباب، حبیب السیر، شرح بر جندی بر مختصر وقایہ، تذکرہ ہفت منظوم،

کفایہ، کتاب الادب بخاری، شاہ جہاں نامہ، تاریخ الخلفاء سیوطی لمیل و نخل شہرستانی

شرح مقاصد۔ علامہ تفتازانی۔

۱۶۔ کتاب در فن طب

مفتی محمد قلی خان صاحب سے تعلقات و مراسلات:

شہید رابع اور مفتی صاحب کے درمیان بے حد واسم تھے اکثر خط و کتابت ہوا کرتی تھی کبھی کبھی مومنین کی سفارش بھی مفتی محمد قلی خان صاحب سے کیا کرتے تھے۔ یہ خطوط اب تک کتب خانہ فردوسیہ میں محفوظ ہیں۔

مخالفین کا عناد:

جناب مولانا السید اعجاز حسین صاحب قبلہ مرزا امیر علی کی زبانی تحریر کرتے ہیں کہ جس زمانے میں شہید رابع کتاب تحفہ اثناء عشریہ کا جواب لکھنے میں مصروف تھے مخالفین میں حسد کی آگ بھڑک رہی تھی۔ چنانچہ چند آدمیوں نے آپ کے قتل پر عہد و پیمان کیا اور باہم قسم کھا کر اپنے کمینے ارادے پر کمر باندھی۔

شہید رابع رات کو مطالعہ کتب و تحریر کے بعد تنہا سویا کرتے تھے۔ آپ کے مکانات سے متصل ان مخالفین کے مکانات تھے۔ ایک رات کو لوگ جمع ہو کر شہید رابع کے کمرے میں داخل ہوئے اور تلواروں سے آپ کے بستر پر حملہ کر دیا اور سمجھے کہ آپ کو قتل کر دیا لیکن اتفاق سے اس رات کو شہید رابع مطالعہ کتب میں دوسری جگہ مصروف تھے اور ان کے بستر پر مرزا علی صاحب جوان کے بھانجے تھے لیٹے ہوئے تھے۔ جب تلواریں ان پر لگیں اور مرزا علی کی آواز و فریاد شہید رابع کے کان تک پہنچی تو آپ اپنے حجرے سے جہاں کچھ تحریر فرما رہے تھے باہر تشریف لائے اور آدمیوں کو جگایا۔

واقعہ قتل:

جناب مولانا السید اعجاز حسین فاضل اجل مرزا امیر علی خان شاہجہانی آبادی شاگرد شہید رابع کی زبانی یہ واقعہ تحریر کرتے ہیں کہ نواح دہلی میں ایک شخص امیر و کبیر بادشاہ وقت سے خاص قرابت رکھتا تھا۔ تعصب کا خون اس کی رگ رگ میں موجزن تھا۔

ہمیشہ اطفائے نورِ الہی میں سرگرم رہتا تھا۔ جب شہیدِ رابع کی کتابِ نزہۃ اثنا عشریہ شائع ہوئی اور حقیقت کا انکشاف ہوا تو سب سے زیادہ مذکورہ شخص متاثر ہوا اور مختلف مکر و حیلہ سے شہیدِ رابع کو مخفی طریقوں سے ضرر پہنچانے کی کوششیں کیں مگر کامیابی نہ ہوئی مجبوراً اپنے آپ کو بیمار ظاہر کیا اور بادشاہِ دہلی کو ایک عرضی اس مضمون سے بھیجی کہ حضور والا میرے علاج کے واسطے کسی ماہرِ طبیب کو معمور فرمادیں۔ دو دن بعد پھر ایک خط لکھا کہ اگر بادشاہ سلامت کو یہ منظور ہے کہ فریادی کچھ دن اور زندہ رہے تو سلطان العلماء علامہ مرزا محمد کو میرے علاج کے واسطے حکم کر دیں یا جناب والا میری زندگی سے دستبردار ہو جائیں۔ بادشاہ جو اس راز سے بے خبر تھا اس نے شہیدِ رابع سے ایک فرمان کے ذریعے کہا کہ اب آپ فلاں شخص کے علاج کے لئے جائیں۔ شہیدِ رابع چونکہ اس شخص کے ارادے سے واقف تھے اتمامِ حجت کی خاطر انکار کر دیا۔ مگر جب بے حد تقاضا و اصرار حکومت کی طرف سے ہوا تو ناچار آیتِ رضا بقضائے و تسلیملاً امرہ کہہ کر آمادہ سفر ہوئے۔ رخصت کے وقت سب سے فرمایا کہ غالباً داعی اجل نے اس سفر میں مجھ کو دعوت دی ہے لہذا اس کو وداعِ آخری سمجھنا چاہیے۔ میں ہر شخص کے حقوق سے بری الذمہ ہونا چاہتا ہوں۔ آخر جو کہا تھا وہی ظاہر ہوا اس مکار نے علامہ صاحب کو زہر دغا سے شہید کیا۔

مرزا محمد تقی صاحب رسالہ دار جو شہیدِ رابع کے مخلصین میں سے تھے تحریر کرتے ہیں۔ لاش دہلی لائی گئی اور پنجہ شریف میں مدفون ہوئے۔ وقتِ وفات سن شریف پچاس سے زیادہ تھا۔

ایک خواب:

فاضل مرحوم مرزا امیر علی بیان کرتے ہیں کہ میں اپنے گھر میں سو رہا تھا خواب میں

دیکھا کہ سردار اصفیا حضرت علیؑ کا تابوت جا رہا ہے اور حسنینؑ ساتھ ساتھ ہیں۔ حالتِ خواب میں مجھ پر رقت طاری ہوئی اور رونے کی آواز سن کر گھر میں مجھے کسی نے جگا دیا۔ جب میری آنکھ کھلی تو مجھ سے رونے کا سبب پوچھا میں نے خواب بیان کرنا شروع کیا۔ ابھی خواب بیان کر رہا تھا کہ ایک عورت شہید رابع کے مکان سے آئی اور آواز دی میں اس کی آواز سن کر حیران ہوا کہ اتنی رات گئے خلاف معمول کون آیا ہے۔ غرض کہ وہ عورت اندر آئی اور اس نے کہا کہ حکیم صاحب کی لاش آئی ہے جہاں گئے تھے وہاں ان کو زہر دے کر شہید کر دیا گیا۔ میں اسی وقت سرا سیمہ و پریشان شہید رابع کے مکان پر گیا اور خان والا شان سعادت علی خان شاگرد شہید رابع کی ہمراہی میں مشغول تجہیز و تکفین ہوا۔ جس وقت شہید رابع کا جنازہ اٹھایا گیا تو مجمع کی کیفیت اور ہیئت کدائی بالکل وہی تھی جو میں نے خواب میں دیکھی تھی۔ یہیں ویسا میں مجھے خواب میں جو مقدس صورتیں نظر آئی تھیں وہی بیداری میں بھی دیکھیں۔

مرقد مطہر:

دہلی میں پنچہ شریف ایک مقام ہے جہاں لوگوں کا اعتقاد ہے کہ امیر المومنین کی انگلیوں کے نشان موجود ہیں اور بھی مومنین کی قبریں ہیں وہی اس علامہ روزگار شہید رابع کے جسم مقدس کو سپرد خاک کیا گیا۔ ذیل کا قطعہ تاریخ سنگ مرقد پر کندہ ہے۔

آں میرزا محمد و آں ہادی علوم حامی دین شیعہ ز اولاد مصطفیٰ
جاں مس و مید در تن دین محمدی از نطق روح پرور انفاس جانفزا

شد جاں زتن برون خرد گفت سال او

در شیونش بگریہ بگو وا محمداً



حالات و خدمات

شہیدِ خامس

آیت اللہ سید محمد باقر الصدر^{رح}

مختصر تعارف

نام	:	سید محمد باقر
لقب	:	شہیدِ خامسؒ
تصانیف	:	فدک تاریخ کی روشنی میں، غایۃ الفکر فلسفتنا، اقتصادنا
شہادت	:	۱۴۰۰ھ / ۱۹۹۰ء
مزار مبارک	:	نجف اشرف
سن مبارک	:	۲۷ برس

شہیدِ خامس

آیت اللہ سید محمد باقر الصدرؒ

مختصر تعارف:

آیت اللہ سید محمد باقر الصدرؒ، نجف اشرف کے اس عظیم علمی خانوادے کے فرد تھے جس میں ہر دور میں باعمل، فعال اور انقلابی رہنما پیدا ہوتے رہے ہیں۔ آپ کے بزرگوں نے مدتوں امت اسلامیہ کی قیادت و رہبری کی ہے اور مختلف علمی و اصلاحی تحریکوں میں حصہ لیا ہے۔

ابتدائی تربیت:

آقائے باقر الصدرؒ کی تربیت ابتدائی طور پر اپنے خاندان ہی میں ہوئی اور اسی خاندان کے بزرگوں نے اپنے اس باشعور فرزند کو علم و ادب سے آراستہ کیا۔ ابتدائی علوم کی تکمیل کے بعد آپ نے تحقیق و تدقیق کے میدان میں قدم رکھا اور اس شان سے قدم رکھا کہ آپ کے اساتذہ بھی آپ کی علمی جلالت و ذہانت کے مداح تھے۔

پہلی تحقیقی کتاب:

علمی و فکری جہاد جو آپ کا خاندانی ورثہ تھا اس میں آپ نے نہایت کم عمری ہی سے

حصہ لینا شروع کر دیا تھا اور اسلام کے فکری نظام اور تاریخ اسلام کے مختلف پیچیدہ ترین موضوعات پر آپ نے تحریر و تقریر کے ذریعے نہایت عالمانہ مقالے اس وقت سے پیش کرنا شروع کر دیئے تھے۔ جبکہ ابھی آپ عنفوان شباب میں بھی داخل نہ ہوئے تھے۔ چنانچہ آپ نے تاریخ اسلام کے ایک اہم ”مسئلہ فدک“ پر فقط گیارہ برس کی عمر میں ایک انتہائی گراں قدر تحقیقی کتاب ”الفدک فی التاریخ“ کے نام سے تحریر فرمائی۔

حوزہ علمیہ نجف اشرف میں آمد:

۱۳۶۵ھ مطابق ۱۹۶۴ء میں آپ شہر مقدس کاظمین سے حوزہ علمیہ نجف اشرف تشریف لائے، نجف اشرف پہنچنے کے تھوڑے ہی عرصے کے اندر آپ کی خداداد صلاحیتوں کو ایسی جلالی کہ کم سنی کے باوجود آپ نے علم و منطق کا درود پڑھنا شروع کر دیا اور اس فن میں ایک نہایت اہم کتاب بھی تحریر فرمائی۔ ۱۳۸۰ھ سے قبل فقط سترہ برس کی عمر میں درس خارج پڑھنا شروع کر دیا تھا اور دیکھتے ہی دیکھتے آپ کے حلقہ درس میں تشنگان علم جوق در جوق شامل ہونے لگے اور تھوڑا عرصہ نہ گزارا تھا کہ مسجد طوسی (جہاں کا آپ درس دیا کرتے تھے) آپ کے شاگردوں سے چھلکنے لگی اور اگرچہ آپ کے شاگردوں میں بیشتر تعداد ان ہی اہل علم کی ہوتی تھی جو فقہ و اجتہاد کے ابتدائی مراحل طے کر چکے ہوتے تھے۔

آپ کی ذہنی استعداد کا یہ عالم تھا کہ مقدمات و سطوح کی متعدد نصابی کتب بغیر کسی استاد کے خود ہی حل کر لیتے تھے اس طرح ترقی کی منازل طے کرتے ہوئے علم الاصول فقہ کی مشہور کتاب ”معالمہ الاصول“ کا درس اپنے برادر محترم سے حاصل کرنے لگے اور بہت جلد اس کتاب پر آپ کی گرفت اتنی مضبوط ہو گئی کہ آپ اس کتاب کے مطالب پر ناقدانہ طریقے سے اپنا نکتہ نظر پیش کرنے لگے اس سلسلے میں آپ نے ”العالمہ الجدید“

کے نام سے کتاب تحریر فرمائی جو نجف اشرف اور قم جیسے بین الاقوامی علمی اداروں کے نصاب میں داخل ہے۔

آقائے باقر الصدران نابغہ روزگار علماء و محققین میں سے ہیں جنہوں نے فقہ و اصول کے علاوہ دیگر علوم و فنون میں بھی علم و تحقیق کے دریا بہائے ہیں اور فلسفہ و اقتصاد سے متعلق ایسی گراں بہا کتب تصنیف فرمائیں جن کی نظیر لانا مشکل ہے۔ اپنی خداداد صلاحیتوں کو دین اسلام کی خدمات اور افکار اسلامی کی نشر و اشاعت کے لئے وقف کر کے نہایت کم سنی میں شرق و غرب عالم سے اپنی قابلیت کا لوہا منوالیا اور غیر اسلامی خیالات کے خلاف جہاد کو اپنی زندگی کا سب سے اہم نصب العین قرار دے کر یہ واضح کیا کہ اسلام اتنی گراں قدر نعمت ہے کہ اس کی نشر و اشاعت کیلئے جان جیسی متاع عزیز قربان کی جاسکتی ہے۔

اتحاد بین المسلمین:

ملت اسلامیہ کے حقیقی مسائل اور ان کے حل کے سلسلے میں بھی آپ غور و فکر کرتے رہتے تھے۔ آپ دنیا بھر کے مظلوم و محکوم مسلمانوں کی آزادی اور استقلال کے خواہشمند تھے۔ ملت اسلامیہ کی زبوں حالی اور اغیار کے تسلط سے نجات کی واحد راہ ”اتحاد بین المسلمین“ کو قرار دیتے تھے۔

شہادت:

عراق کی ”بعث پارٹی“ اسلام کو بیخ دین سے اکھاڑنے پر کمر بستہ تھی، آقائے باقر الصدر نے فکری میدان میں اور اجتماعی تنظیمی طریقہ کار کو اختیار کرتے ہوئے ان کے نظریات اور سیاسی قوت پر کاری ضرب لگائی اور آپ نہایت پامردی سے اپنے دینی مشن کو آگے بڑھاتے رہے۔ یہاں تک کہ قید و بند، تحریر و تقریر اور ملاقاتوں پر پابندی

بھی آپ کے افکار کی پرواز کو نہ روک سکی اور عراق کے مظلوم عوام آپ کے بلند کئے ہوئے پرچم حریت کے تلے جمع ہونے لگے۔

عراق کے ظالم حاکم صدام نے آپ کو بغداد کے تاریک زندان میں قید کر دیا اور آخر وقت کے فرعون صدام نے ۲۴ جمادی الاول ۱۴۰۰ھ مطابق ۱۹ اپریل ۱۹۹۰ء کو اس شمع علم و ادب کو ہمیشہ کے لئے گل کر دی۔ آقائے باقر الصدر کے ساتھ آپ کی ہمیشہ آمنہ بنت الہدیٰ کو بھی نہایت بہیمانہ طور پر شہید کر دیا۔

تصنیفاتِ شہیدِ خامس:

آقائے باقر الصدر کی عمر مبارک شہادت کے وقت پینتالیس برس سے زیادہ نہ تھی لیکن آپ نے اس مختصر عرصے میں تالیف و تدوین، تحقیق و تدقیق اور قیادت و رہبری جیسے فرائض انجام دیئے۔ حالات کے مطالعہ سے اندازہ ہوتا ہے کہ عہدِ حاضر میں عالم اسلام میں اتنا ذہین، دانشمند، مفکر اور باصلاحیت انسان کوئی دوسرا نہیں تھا۔ آقائے باقر الصدر نے بکثرت علمی و اسلامی موضوعات پر گراں قدر کتابیں تالیف فرمائیں جن میں سے مندرجہ ذیل کتابیں خاص طور پر قابل ذکر ہیں۔

فدک فی التاریخ:

اس کتاب کا اردو ترجمہ ”فدک تاریخ کی روشنی میں“ سرفراز قومی پریس لکھنؤ (انڈیا) سے شائع ہوا تھا۔ آقائے باقر الصدر نے تاریخ اسلام کے اس حساس ترین مسئلہ پر تجزیہ و تحلیل کے ساتھ نہایت مفصل بحث فرمائی ہے۔

غایۃ الفکر فی علم الاصول:

آقائے باقر الصدر نے اس کتاب میں علم الاصول کے انتہائی پیچیدہ مسائل کو

چھیڑا ہے اور بڑے عمدہ پیرائے میں ان پر بحث فرمائی ہے۔

فلسفتنا:

یہ کتاب ۱۹۵۹ء میں مکمل ہوئی۔ آقائے باقر الصدر نے اس کتاب میں اس مسئلہ سے بحث کی ہے کہ اس کائنات میں انسان اگر بہتر زندگی گزارنا چاہتا ہے تو اسے کسی نظام کو اپنانا چاہیے۔ اس کے ساتھ ساتھ اس نظام زندگی کی بھی نشاندہی کی ہے جو انسانیت کو خوش بختی اور امن و آشتی کی زندگی میسر کر سکتا ہے۔ اس کتاب کا انگریزی ترجمہ OUR PHILOSOPHY کے نام سے لندن سے شائع ہو چکا ہے۔ اس سے قبل اس کتاب کا فارسی ترجمہ بھی شائع ہوا تھا۔

اقتصادنا:

آقائے باقر الصدر نے اس کتاب میں کمیونیزم، سوشلزم اور کپیٹلزم وغیرہ کی خرابیوں کی طرف اشارہ کرتے ہوئے یہ ثابت کیا ہے کہ یہ تمام نظام معاشرے کو عدل و مساوات پر چلانے کی صلاحیت نہیں رکھتے۔ نیز یہ نظام انسانی معاشرے کے لئے سم قاتل کی حیثیت رکھتے ہیں۔ آقائے باقر الصدر نے اسلام کے اقتصادی نظام کو نہایت تفصیل کے ساتھ پیش کرتے ہوئے یہ ثابت کیا ہے کہ اسلام کے عادلانہ معاشی و اقتصادی نظام کو اگر دنیا بھر میں رائج کر دیا جائے تو نہ صرف مذہبی نکتہ نظر سے دین کا ایک اہم تقاضہ پورا ہوگا بلکہ دنیاوی نقطہ نظر سے بھی انسانیت کی ایک اہم ضرورت پوری ہوگی اور اس عادلانہ نظام کی برکات سے پورا عالم انسانیت فیض یاب ہوگا۔ مولف نے اس کتاب کو دو بڑے حصوں میں تقسیم کیا ہے۔ پہلے حصے میں سرمایہ داری نظام کو پیش کیا گیا ہے اور دوسرے حصے میں اسلام کے اقتصادی نظریہ کو واضح کیا گیا

ہے۔ اس کتاب کا انگریزی، فارسی اور ترکی زبانوں میں ترجمہ طبع ہو چکا ہے۔ اردو زبان میں یہ کتاب ”ہمارے اقتصادیات“ کے نام سے شائع ہو چکی ہے۔

الفتاویٰ الواضحة:

یہ کتاب آقائے باقر الصدر کا رسالہ عملیہ (توضیح المسائل) ہے۔ آپ نے اس رسالہ عملیہ کو جدید و منفرد انداز سے پیش کیا ہے اور فقہی احکامات کو نہایت سادہ اور عصری تقاضوں کے مطابق نہایت عمدہ اسلوب میں تحریر کیا ہے اور آخر اس رسالہ میں احکام شرع کی حکمت و فلسفہ کو بھی صراحت کے ساتھ بیان کیا ہے۔

البنک الاربوی فی الاسلام:

آقائے باقر الصدر نے اپنی اس کتاب میں استقرائی منطق کی بنیادوں پر سیر حاصل بحث کرتے ہوئے قدیم یونانی اندازہ استدلال کی اصطلاحات کی قید سے آزاد ہو کر علم منطق کو جدید نظریات اور فلسفہ اور سائنس کے حوالہ سے سمجھانے کی بھرپور کوشش کی ہے۔

البنک الاربوی فی الاسلام:

اس کتاب کا اردو ترجمہ ”اسلامی بینک“ کے نام سے شائع ہو چکا ہے۔ یہ بھی اپنی نوعیت کی پہلی کتاب ہے کیونکہ آقائے باقر الصدر نے اس کتاب کو ان تمام تالیف سے بلند کر دیا ہے جو بینک کے نام پر صرف سود کی حرمت کی وضاحت کر کے خاموش ہو گئی ہیں اور بینک کے موضوع کو تفصیل کے ساتھ بیان نہیں کر سکی ہیں۔

آقائے باقر الصدر کی دیگر کتابوں کے نام مندرجہ ذیل ہیں:

(۸) اہل بیت تنوع ادوار وحدت ہدف (۹) بحث حول الولاية (۱۰) الانسان

المعاصر والمشكلة الاجتماعية (۱۱) ماذ العرف عن الاقتصادی الاسلامی (۱۲) بحث حول

الهدى (١٣) مدرسة القرآنية (١٤) المرسل والرسول والرسالة (١٥) نظرة عامه في
العبادات (١٦) العالم الجديدة (١٧) دروس في علم الاصول (١٨) بحوث في شرح
العروة الوثقى (١٩) الاسلام يقود الحياة (٢٠) خلافة الانسان وشهادة النبياء (٢١) لمح
فقهيية عن دستور الجمهورية الاسلامية (٢٢) رسالتنا، سوله مقالات كما مجموعه -

حیاتِ طیّبہ^۳

حضرت فاطمہ زہرا^۴



علامہ ڈاکٹر سید ضمیر اختر نقوی^۳

ذوالجناح

حضرت امام حسین علیہ السلام کے اسپ وفادار کی مکمل تاریخ

تصنیف

علامہ ڈاکٹر سید ضمیر اختر نقوی

سوانح

شہزادہ قاسم ابن حسنؑ

عربی، فارسی، اردو تاریخ میں شہزادہ پر پہلی کتاب

علامہ ڈاکٹر سید ضمیر اختر نقوی



علامہ سید ضمیر اختر نقوی کی کتابیں

سوانح حیات

حضرت علی مرتضیٰ
حضرت فاطمہ زہرا
حضرت قاسم ابن حسن
حضرت ام البنین
حضرت جعفر طیار

ادبیات

شعراے اردو اور عشق علی
خاندان میر انیس کے نامور شعرا
میر انیس (انگریزی)
کلام انیس میں رنگوں کا استعمال

مجالس تراہی

علم معصوم
قیامت اور قرآن
کتاب، حکمت اور ملک عظیم
توحید اور شرک

عشرہ مجالس

معجزہ اور قرآن
عظمت صحابہ
احسان اور ایمان
ولایت علی
امام اور امت
حضرت علی میدان جنگ میں
عظمت حضرت زینب
عظمت حضرت فاطمہ
عظمت امام جعفر صادق
مجالس محسنہ (جلد اول)
مجالس محسنہ (جلد دوم)
ظہور امام مہدی

تاریخ

ذوالجناح
پوری دنیا کی عزاداری
شہید علمائے حق